

የዓለም ፡ ሰው ፡ እርምጃ ።


የግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፤
የጳጳሾችውን ፡ የልደት ፡ በዓል ፡ ምክንያት ፡ በማድረግ ፡ ተዘጋጀ ።

ከመከላከል ፡ ዘውዴ ፤

From the Library of
ወልደ ዮሐንስ
ወልደ ዮሐንስ
ወልደ ዮሐንስ

አዲስ ፡ አበባ ፡ ሐምሌ ፡ ፲፮ ፡ ቀን ፡ ፲፱፻፵፰ ፡ ዓ. ም.

በብርሃን ፡ ሰላም ፡ የቀዳማዊ ፡ ኃይለ ፡ ሥላሴ ፡ ማተሚያ ፡ ቤት ፡ ታተመ ።



በግርማዊ፡ ቀዳማዊ፡ አጼ፡ ፡ ኃይለ፡ ሥላሴ፡

ንጉሠ፡ ነገሥት፡ ዘኢትዮጵያ ።



ይህን፡ ጽሑፍ፡ ያለደራሲው፡ ፈቃድ፡ ማሳተም፡ አይቻልም ።



ግሮማዊ ፡ ንጉሠ ፡ ነገሥትና ፡ ግሮማዊት ፡ እ.ኤ.አ. ፡ መነሻ ፡ ::

ግርማዊ ሆይ ።

ግርማዊነትዎ ፡ ትጉሕ ፡ ገበሬ ፡ ሆኖ ፡ በዘመነ ፡ መንግሥቱ ፡ በኢትዮጵያ ፡ የዘራው ፡ የትምህርት ፡ አዝመራ ፡ ከቡቃያ ፡ ወደ ፡ መከር ፡ ደርሶ ፡ ፍሬው ፡ በዝቶ ፡ ይታያል ። የግርማዊነትዎ ፡ የድካም ፡ ፍሬ ፡ ለአእምሮ ፡ ምግብ ፡ የሚሆኑ ፡ ጽሑፎችን ፡ ከማስገኘቱ ፡ በላይ ፡ ሕዝብዎ ፡ ዕውቀቱን ፡ በበለጠ ፡ ለማሻሻል ፡ ሲሯሯጥ ፡ ይታያል ።

እያንዳንዱ ፡ ኢትዮጵያዊ ፡ ዐቅሙ ፡ የሚፈቅድለትን ፡ ያህል ፡ ከአእምሮው ፡ እያፈለቀ ፤ የግርማዊነትዎ ፡ የድካም ፡ ተካፋይ ፡ መሆን ፡ እንዳለበት ፡ ተረድቶታል ። ይልቁንም ፡ የግርማዊነትዎ ፡ ደቀ ፡ መዘመርት ፡ ከአእምሮዎቸው ፡ የፈለቀ ፡ ልዩ ፡ ልዩ ፡ ጽሑፎችን ፡ ለወገኖቻቸው ፡ ስለሚያበረክቱ ፡ ዛሬ ፡ የደራስያን ፡ ቍጥር ፡ በዝቶ ፡ ይታያል ።

እንደ ፡ አሁኑ ፡ የጽሕፈት ፡ መኪና ፡ ባልተስፋፋበት ፡ ዘመን ፡ ሕዝብዎ ፡ በመጻሕፍት ፡ እጦት ፡ የአእምሮ ፡ ድክነት ፡ እንዳያገኘው ፤ በዚያን ፡ በችግሩ ፡ ጊዜ ፡ ግርማዊነትዎ ፡ በታላቅ ፡ ትጋት ፡ ልዩ ፡ ልዩ ፡ የሆኑ ፡ ለሰው ፡ አእምሮ ፡ መሠረት ፡ የሚጥሉ ፡ መንፈሳውያን ፡ መጻሕፍትን ፡ በግእዝና ፡ በአማርኛ ፡ እያሳተመ ፡ ለሕዝቡ ፡ በማበርከቱ ፤ የሕዝቡን ፡ የአእምሮ ፡ ችሎታና ፤ መንፈሳዊ ፡ ስሜት ፡ አጠንክሮት ፡ ይኖራል ።

የጽሕፈት ፡ መኪና ፡ በብዛት ፡ በሚገኝበት ፡ በዛሬው ፡ ሰዓት ፤ ግርማዊነትዎ ፡ በዕውቀት ፡ የወለዳቸው ፡ ኢትዮጵያውያን ፡ የግርማዊነትዎን ፡ ዓላማ ፡ በመከተል ፡ የኢትዮጵያውያንን ፡ ጥንታዊ ፡ አስተዳደግና ፤ የቤተ ፡ ሰብአዊ ፡ ኑሮን ፡ የሚያስተምሩ ፡ ጽሑፎች ፡ እያዘጋጁ ፡ መበተን ፡ አስፈላጊ ፡ ከሆነ በት ፡ ጊዜ ፡ ላይ ፡ ነን ።

አንድ ፡ ሰው ፡ በአእምሮው ፡ ደክሞ ፡ ከአዘጋጀው ፡ ጽሑፍ ፡ በመቶ ፡ አምሳው ፡ ጠቃሚ ፡ የሚሆን ፡ አሳብ ፡ ይገኝበታል ።

ሰው ፡ ማንበብ ፤ ያነበበውን ፡ ማስተዋል ፤ አሳቡን ፡ በጽሕፈት ፡ መግለጥ ፡ የሚያስችል ፡ ዕውቀት ፡ ካለው ፤ ከልዩ ፡ ልዩ ፡ ደራስያን ፡ አእምሮ ፡ በየጊዜው ፡ የሚመነጩትን ፡ መጻሕፍት ፡ እየተከታተለ ፡ ካነበበ ፡ የመምህር ፡ ርዳታ ፡ ሳያሻ ፤ በመጻሕፍት ፡ ብቻ ፡ ሊመራና ፡ ራሱን ፡ ሊያሻሽል ፡ ይችላል ።

በግርማዊነትዎ ፡ ዘመነ ፡ መንግሥት ፡ በትምህርት ፡ ዐይኖችን ፡ የተከፈተ ፡ ኢትዮጵያውያን ፡ አንዳንድ ፡ ጽሑፍ ፡ ለወገኖቻችን ፡ እያበረከትን ፡ ወገኖቻችንን ፡ መርዳት ፡ እንዳለብን ፡ በማወቅ ፤ ይህን ፡ «የዓለም ፡ ሰው ፡

እርምጃ፡ » የተባለ፡ እውነትን፡ የተመረከበ፡ ልብ፡ ወለድ፡ ታሪክ፡ መጽሐፍ፡ አዘጋጅቼ፡ አቅርቤያለሁ ።

በግርማዊነትዎ፡ የቀለም፡ አባትነት፤ አሁን፡ ላሉት፡ አንባብያን፡ የሚበቁ፡ የአማርኛ፡ መጻሕፍት፡ አሉ፡ ለማለት፡ አያስደፍርም ። ከዚህም፡ በቀር፡ ግርማዊነትዎ፡ በሓያ፡ አምስተኛው፡ ዓመት፡ የዘውድ፡ አ.የቤልዩ፡ ለሕዝቡ፡ በሰጠው፡ ዐዋጅ፡ መላው፡ የኢትዮጵያ፡ ሕዝብ፡ መሠረተ፡ ትምህርትን፡ ተከታትሎ፡ የማንበብ፡ ችሎታ፡ ሲኖረው፡ በሺሕ፡ የሚቁጠሩ፡ የአማርኛ፡ መጻሕፍት፡ ያስፈልጋሉ ።

በሺሕ፡ የሚቁጠሩ፡ በውጪ፡ አገር፡ ቋንቋ፡ የተጻፉ፡ ልዩ፡ ልዩ፡ መጻሕፍት፡ ሲኖሩ፡ የአማርኛ፡ መጻሕፍት፡ ቀጥሮ፡ ማነስ፡ ቅር፡ የሚያሰኝ፡ ይሆናል ። ይህ፡ መጽሐፍ፡ ዘመናዊውን፡ ዕውቀት፡ ያዝነው፡ ያዝነው፡ እያለ፡ ለሚጣደፈው፡ ኢትዮጵያዊ፡ ጠቃሚ፡ ምክር፡ እንደሚሰጥ፡ ተስፋ፡ እያደረግሁ፤ ለግርማዊነትዎ፡ ስድሳ፡ አራተኛ፡ የልደት፡ በዓል፡ መታሰቢያ፡ እንዲሆን፡ በታላቅ፡ ፍርሃት፡ አበረክታለሁ ።

በሬያዎ፡

መኰንን፡ ዘውዴ ።

መ ቅ ድ ም ።

በሥጋዊ፡ ሰውነታችን፡ ላይ፡ የሚታየውን፡ ጉድፍ፡ መስተዋት፡ አይተን፡ ከሚታይብን፡ ጉድፍ፡ እንናጸለን ።

በውስጣዊ፡ ሰውነታችን፡ ውስጥ፡ ያለውን፡ በምን፡ ለማየት፡ እንችል፡ ይሆን ?

ዘመናዊ፡ ሥልጣኔ፡ በፈጠረው፡ በማይክሮስኮፕ፡ እናየው፡ ይሆን ? አናየውም ። በውስጣዊ፡ ሰውነታችን፡ ውስጥ፡ ያለውን፡ ጉድፍ፡ አይተን፡ ልንናጸ፡ የምንችለው፡ በመጻሕፍት፡ መስተዋትነትነው ። ሥጋዊ፡ ቆዳችንን፡ የምናይበት፡ መስተዋት፡ በሥጋችን፡ ላይ፡ ያለውን፡ ጉልሁን፡ ብቻ፡ ለይቶ፡ ያሳየናል፡ እንጂ፡ በውስጥ፡ ያለውን፡ ጠልቆ፡ አያሳየንም ።

የመጻሕፍት፡ መስተዋትነት፡ ግን፡ የሥጋ፡ መስተዋት፡ ሳይሆን፡ የአእምሮ፡ መስተዋት፡ ስለሆነ፡ ነውራችንንና፡ ሥራችንን፡ እንደማይክሮስኮፕ፡ ረቂቁን፡ በረቂቅ፡ ጉልሁን፡ በጉልህ፡ አድርጎ፡ ያሳየናል ። በመጻሕፍት፡ ውስጥ፡ በሚገኙ፡ ቃላት፡ ተመክሮ፡ ራሱን፡ በራሱ፡ ያላረመ፡ በሰው፡ አንደበ፡ በጉባኤ፡ የተነገረውን፡ ሊያስተውል፡ አይችልም ።

ዘመናዊ፡ ሥልጣኔ፡ ጥፋትንና፡ ልማትን፡ ጉን፡ ለጉን፡ ይዞ፡ የሚራመድ፡ ስለሆነ፡ ጥፋቱን፡ እየጣሉ፡ ልማቱን፡ ብቻ፡ ለመከተል፡ የአእምሮና፡ የመንፈስን፡ ብርታት፡ ይጠይቃል ።

የአእምሮና፡ የመንፈስን፡ ብርታት፡ ለማግኘት፤ የሰውን፡ አእምሮ፡ በመልካም፡ አካሄድ፡ የሚያንፀትን፡ መጻሕፍት፡ ተከታትሎ፡ ማንበብ፡ ያስፈልጋል ።

ሰው፡ ለሚሠራው፡ ሥራ፡ ትርጉም፡ እየሰጠ፤ ኅጢአቱንና፡ ክፋቱን፡ መሸፈን፡ ልማዱ፡ ነው ። የሸፈነው፡ ኅጢአቱና፡ ክፋቱ፡ ገንፍሎ፡ ሲወጣ፡ ሸፍኖ፡ የሚያስቀረው፡ ጀግና፡ በለመኖሩ፡ በራሱ፡ ምስክርነት፡ ሰው፡ በጥፋት፡ ውሃ፡ ተውጦ፡ ይቀራል ።

ዓለም፡ ዛሬ፡ የደረሰበትን፡ የዕውቀት፡ ደረጃ፡ ለመገመት፡ አስቸጋሪ፡ ሆኗል ። በጥበብ፡ የተፈለሰፈውን፡ ለሰው፡ ሕይወታዊ፡ ኑሮ፡ ስንመለከት፤ ሁላችንም፡ ከመልካሙ፡ ሕይወታዊ፡ ኑሮ፡ ለመሳተፍ፡ በትጋት፡ እንሯሯጣለን ።

ወደኋላ፡ ዘወር፡ ጤለን፡ ለሰው፡ ማጥፊያ፡ የተሠራውን፡ መቅወፍታዊ፡ ሥራ፡ ስንመለከት፤ በአሁኑ፡ ዘመን፡ የተፈጠረ፡ ትውልድ፡ ምነው፡ በልተፈጠርኩ፡ ይላል ።

እንግዲህ፡ የሰው፡ ድካሙ፡ የመጨረሻ፡ ነጥብ፡ ራሱን ፡ የሚያጠፋ ፡
 እስከ፡ መፈሰሰ፡ መሆኑን፡ ስንገምት፡ ድካሙ፡ ሁሉ፡ ከንቱ፡ ነው፡ ከማ
 ለት፡ በቀር፡ ሌላ፡ መልስ፡ የለንም ።

«የዓለም ፡ ሰው ፡ እርምጃ ፡» የተባለ፡ ይህ፡ መጽሐፍ ፡ የታሪኩ ፡ መነሻ ፡
 ባብዚያሁኑ ፡ በገረመው ፡ ሆኖ ፡ መጨረሻው ፡ በብዚያሁ ፡ ነው ። በው
 ስጡም ፡ ብዙ ፡ ጠቃሚ ፡ ነገር ፡ ይገኝበታል ። መጽሐፉ ፡ እውነትን ፡ የተ
 መረከብ ፡ ልብ ፡ ወልድ ፡ ታሪክ ፡ መሆኑን ፡ እንባቢዎች ፡ ይገነዘቡታል ።

ያገርን፡ ልማድ፡ በዕውቀት፡ ማሻሻል፡ እንጂ ፡ ከቂየው ፡ ልማድ ፡ የተ
 ሻለ ፡ ሳይታከ ፡ ዐወቅን፡ በማለት፡ ያገርን፡ ልማድ ፡ ከመሠረቱ ፡ አፍልሶ ፡ የባ
 ህድ ፡ አገርን፡ ልማድ ፡ መከተል ፡ አሁን፡ በይታወቅ ፡ ከጊዜ ፡ በኋላ ፡ ጉዳት ፡
 ያስከትላል ።

ብዚያሁ ፡ በባዕድ ፡ አገር ፡ ያየውን ፡ እንደ ፡ ብርቅ ፡ አድርጎ ፡ ክፉና ፡
 ደጉን ፡ ሳይለይ ፡ የማይጠቅመውን ፡ በመከተሉ ፡ በመጨረሻ ፡ የሕይወቱ ፡
 ፍጻሜ ፡ እንዴት ፡ እንደ ፡ ሆነ ፡ በታሪኩ ፡ ውስጥ ፡ መረዳት ፡ ይቻላል ።


አንድ ፡ ሰው ፡ የራሱን ፡ አስተዳደግ ፡ ጠብቆ ፡ የተራመደ ፡ እንደ ፡ ሆነ ፡
 እርምጃው ፡ ሁሉ ፡ የተቃና ፡ ይሆናል ። የሚጠቅመውንና ፡ ሊሻሻል ፡ የሚ
 ገባውን ፡ ሳይለይ ፡ ባንድ ፡ መልክ ፡ በማየት ፡ ብቻ ፡ ጥንት ፡ የቀረ ፡ ልማድ ፡
 ነው ፡ እየተባለ ፡ ታሪክ ፡ እንደሌለው ፡ አገር ፡ የተራመደ ፡ እንደ ፡ ሆነ ፡ እርም
 ጃው ፡ መያያዣ ፡ የሌለው ፡ ይሆናል ።

ልማድን ፡ ጠብቆ ፡ መራመድ ፡ ሥልጣኔን ፡ አይከለክልም ። የብዙ ፡ አገ
 ሮችን ፡ ታሪክ ፡ ስንመለከት ፡ ጥንታዊ ፡ ልማዳቸውን ፡ እያሻሻሉና ፡ ጉዳት ፡
 የሌለውንም ፡ ጠብቀው ፡ ሲራመዱ ፡ በሥልጣኔ ፡ ቀደሙ ፡ እንጂ ፡ ወደ ፡
 ኋላ ፡ አልቀሩም ።


እኛም ፡ ትምክህትን ፡ ከራሳችን ፡ ምቀኝነትን ፡ ትዕቢትን ፡ መነቃቀፍን ፡
 መናናቅን ፡ ከሰውነታችን ውስጥ ፡ አውልቀን ፡ ጥለን ፡ ትሕትናን ፡ መተሳሰ
 ብን ፡ መረዳዳትን ፡ አንተ ፡ ትብስ ፡ አንተ ፡ ትብስ ፡ መባባልን ፡ እንደ ፡ ልብስ ፡
 ለብሰን ፡ እንደጫማ ፡ ተጫምተን ፡ አባቶቻችን ፡ ያቄዩንን ፡ መልካሙን ፡ የሰ
 ውነት ፡ ምግባር ፡ ጠብቀን ፡ አገራችንንና ፡ ንጉሠ ፡ ነገሥታችንን ፡ ከልብ ፡
 እያገለገልን ፡ ስማችንን ፡ ለታሪክ ፡ ሕይወታችንን ፡ ለሥራ ፡ መሥዋዕት ፡
 እናድርግ ።

ይህ ፡ « የዓለም ፡ ሰው ፡ እርምጃ ፡» መጽሐፍ ፡ በጠቅላላው ፡ የሰውን ፡
 አካሄድ ፡ የሚያሳይ ፡ መስተዋትነው ። ከዚህም ፡ በቀር ፡ አግርኛው ፡ በብዙ ፡
 ድካም ፡ በጥንቃቄ ፡ የተዘጋጀ ፡ ስለ ፡ ሆነ ፡ እንባቢዎች ፡ እንደሚጠቀሙ
 በት ፡ ተስፋ ፡ አደርጋለሁ ።


ደራሲው ።



ለዑል ፡ አልጋ ፡ ወረሽ ፡ መርዕድ ፡ አገግኞች ፡ አበፋ ፡ ወለን ።



ለዑለ ፡ አልፖ ፡ ወረብ ፡ ጦርዕድ ፡ አዝማቶ ፡ አስፋ ፡ ወስኑ ።



▲ 0 · ▲ : መከራከሪ : መስፍን : ሐረር ::

ምዕራፍ : ፩ ።

ዓለም : ከተፈጠረ : ዘመን : ከተቆረ : ጀምሮ : የዓለምን : ሁኔታ : የመረመርን : እንደ : ሆነ ፡ ልንደርስበት : ወደማይቻለን : በሕረ : ሐሳብ : እንገባለን ።

በዓለም : የነበሩትን : ታላላቅና : ኅያላን : ሰዎች : አስታውሰን : ወዴት : እንዳሉ : መለስ : ብለን : ስንመረምር : አበባቸው : ረግፎ : ከዓለም : የሕይወት : መዝገብ : መፋቃቸውን : እንረዳለን ።

ሰው : የዚህን : ዓለም : የኑሮ : ሁኔታ : ቀምሶ : ጣዕሙን : ከማወቁ : የተነሣ : በጋለ : እንፋሎት : ይሠራል ። ያላየውን : የወዲያኛውን : ዓለም : ደኅንነት : ቀምሶ : ጣዕሙን : ቢረዳው : ኖሮ : ግን : ያንን : ለማግኘት : በበለጠ : እሽቅድምድም : በደረገ : ነበር ።

ነገ : ለሚፈርስ : ቤት : የእግዚአብሔርን : መሠረታዊ : መንገድ : መልቀቅ : የሰው : ልጆች : ሕይወት : በሁለቱም : ዓለም : ምን : እንደ : ሆነ : ካለማወቅ : የመነጨ : ድንቅርና : ነው ።

እያንዳንዱ : ሰብአዊ : ፍጥረት : የዓለምን : የጉዞ : አካሄድ : ለመመራመር : እንደየችሎታው : መሞከሩ : አይቀርም ። ዓለም : መጨውን : ተቀባይና : ሂያድውን : ሸኚ : ስለ : ሆነ ፤ በመጨውና : በአላፊው : መካከል : ለትውልድ : የሚተላለፍ : የታሪክ : ቅርስ : ያቁያል ።

ብዚያውና : ገረመው ፤ የተባሉ : ወጣቶች : በአንዲት : ቀበሌ : ተወለዱ ። ትዝታውና : ለዛው : ከፊት : የማይጠፋውን : የሕፃንነት : ወራት : አንድም : ጊዜ : ሳይለያዩ : አብረው : አሳለፉት ።

ዕድሜያቸው : ለትምህርት : ሲፈቅድ : በንድ : የመንደር : ትምህርት : ቤት : ገብተው : ትምህርታቸውን : ሲከታተሉ : ማንበብና : መጻፍ : ቻሉ ።

ያስተዋይ : ልብ : ጥበብን : ትዝላች ፡ የጠቢባን : ጆሮ ፡ ዕውቀትን ፡ ትሻላች ፡ እንደሚባለው ፡ የትምህርት ፡ ጣዕም ፡ ስለ ፡ ገባቸው ፡ ዕውቀታቸውን ፡ በበለጠ ፡ ለማስፋት ፡ ቀርጥ ፡ አሳብ ፡ አደረጉ ። የማንበብና ፡ የመጻፍ ፡ ዕውቀት ፡ ያገኙበት ፡ የመንደር ፡ ትምህርት ፡ ቤት ፡ ከወቁት ፡ የበለጠ ፡ ዕውቀት ፡ ለመጨመር ፡ እንደማያስችል ፡ ከመገንዘባቸው ፡ በላይ ፡ ከዚህ ፡ የተሻለ ፡ ትምህርት ፡ ቤት ፡ በካባቢያቸው ፡ በለመኖሩ ፡ አገር ፡ ቄርጠው ፡ ለመሄድ ፡ ተስማሙ ።

ለትምህርት ፡ የመረጡዋቸው ፡ አገሮች ፡ በጌምድር ፤ ትግሬ ፤ ጉጃም ሲሆኑ ፤ ከሦስት ፡ ወደ ፡ አንዱ ፡ በደረጉት ፡ ሁለተኛ ፡ ምርጫ ፡ በበጌምድር ፡

ስለ ፡ ተስማሙ ፡ ከወላጆቻቸው ፡ ተሰውረው ፡ ጉዞዋቸውን ፡ ቀጠሉ ።

ከቤት ፡ ወጥተው ፡ የማያውቁና ፡ ከችግር ፡ ጋራ ፡ ገና ፡ ያልተዋወቁ ፡ ስለ፡ነበሩ ፡ የቀን ፡ ፀሐይና ፡ የሌሊት ፡ ቀ፡ር ፡ ስለ፡ጠበሰቸው ፡ በሁለት ፡ ቀን ፡ ጉዞ ፡ ሰውነታቸው ፡ በድካም ፡ ጠወለገ ። ይልቁንም ፡ ለጊዜው ፡ የያዙት ፡ ሥንቅ ፡ ስላለቀ ፡ ረኝብ ፡ አለጋውን ፡ ይዞ ፡ ሲሸነቁ ፡ ጣቸው ፡ ወደ ፡ ቤታቸው ፡ ቢመለሱ ፡ ወደዱ ።

ይህ ፡ አሳብ ፡ በያንዳንዳቸው ፡ ልብ ፡ የሚፈላ ፡ ከመሆኑ ፡ በቀር ፡ የመመለስን ፡ አሳብ ፡ አልተገላለጡም ። የደረሰባቸውን ፡ ረኝብና ፡ ድካም ፡ በትዕግሥት ፡ ተቀብለው ፡ ጉዞዋቸውን ፡ ሲቀጥሉ ፡ ጊዜው ፡ ስለመሸ ፡ ወደመንደር ፡ ጎራ ፡ ብለው ፡ ለዕለት ፡ ምግባቸው ፡ እንጀራ ፡ ለመለመን ፡ መንደሮቹን ፡ ተካፍለው ፡ ተለያዩ ። ብዙየሁ ፡ እንደ ፡ ደረሰ ፡ በእግዚአብሔር ፡ ስም ፡ ሲለምን ፡ የመንደር ፡ ውሾች ፡ ተሰብስበው ፡ ቢጮሁበት ፡ መንፈሱ ፡ በድንጋጤ ፡ ተዋጠ ።

በያዘው ፡ በትር ፡ ለመከላከል ፡ ቢሞክር ፡ ልማድ ፡ ስለሌለውና ፡ ይህ ፡ ዐይነት ፡ ፈተና ፡ በሕይወቱ ፡ ያልደረሰበት ፡ ስለ ፡ ሆነ ፡ ከድንጋጤው ፡ ብዛት ፡ የተነሣ ፡ በበትሩ ፡ መከላከሉን ፡ ትቶ ፡ ሮጠ ። የብዙየሁ ፡ ሩጫ ፡ ለውሾቹ ፡ ምቹ ፡ ስለ ፡ ሆነ ፡ ተከታትለው ፡ ነከሱት ። ወደዚያው ፡ የመንደሩ ፡ ሰዎች ፡ ስለ ፡ ደረሱለት ፡ ከፍ ፡ ያለ ፡ አደጋ ፡ ሳይደርስበት ፡ በቀላል ፡ ዳነ ።

ገረመው ፡ በበኩሉ ፡ ያለውን ፡ የቀፈፋ ፡ ሥራውን ፡ ፈጽሞ ፡ ባልገጀራውን ፡ ሲፈልግ ፡ ብዙየሁ ፡ በመንደረተኞቹ ፡ ተከቦ ፡ በየው ፡ ጊዜ ፡ በታላቅ ፡ ጎዘን ፡ ተዋጠ ። በልጅነት ፡ ዐይኑ ፡ ዕንባው ፡ እንደ ፡ ዝናም ፡ እየረገፈ ፡ ጠጋ ፡ ብሎ ፡ ቢመለከት ፡ እግሩ ፡ በደም ፡ ተጨማልቆ ፡ አየ ።

በመንደርተኞቹ ፡ ረዳትነት ፡ ደሙን ፡ አጥበና ፡ አገሩ ፡ በሚጠቀምበት ፡ መከላከያ ፡ በሞራ ፡ ቀሳሉን ፡ ተክሰው ፡ በጨርቅ ፡ ካሰሩለት ፡ በኋላ ፡ ጊዜው ፡ ምሽት ፡ ስለ ፡ ነበረ ፡ ክሉበት ፡ አቅራቢያ ፡ ወደሚገኘው ፡ ቤተ ፡ ክርስቲያን ፡ ሄደው ፡ በአንዲት ፡ ትንሽ ፡ ጉጆ ፡ ተቀምጠው ፡ ገረመው ፡ በቀፈፋ ፡ ያጠራቀመውን ፡ ምግብ ፡ ተመግበው ፡ በዚያው ፡ ሌሊቱን ፡ አሳለፉ ።

በዚያች ፡ በትንሽ ፡ ጉጆ ፡ ሌሊቱን ፡ በጸጥታ ፡ ሲያሳልፉ ፡ ብዙየሁ ፡ ቀሳሉ ፡ እየነዘነዘው ፡ እንቅልፍ ፡ ስለ ፡ ነሣው ፡ አሳብ ፡ ለአሳብ ፡ በመለዋወጥ ፡ ንግግር ፡ ጀመሩ ።

ብዙየሁ ፡ የሕፃንነት ፡ ወራታችን ፡ አልፎ ፡ አሁን ፡ እስከ ፡ ደረስን በት ፡ ዘመናችን ፡ ድረስ ፡ በወላጆቻችን ፡ ትከሻ ፡ ላይ ፡ ተጭነን ፡ የሰው ፡ ወዝ ፡ የፈሰሰበትን ፡ እንጀራ ፡ ያለ ፡ አሳብ ፡ እየተመገብን ፡ በደስታ ፡ እንኖር ፡ ነበር ።

ከወላጆቻችን ፡ ቤት ፡ ከወጣን ፡ ጀምሮ ፡ በዚች ፡ በትንሽ ፡ ጊዜ ፡ ውስጥ ፡ የደረሰብን ፡ ችግር ፡ እስከ ፡ ሕይወታችን ፡ ፍጻሜ ፡ ድረስ ፡ አይረሳንም ። ወላጆቻችን ፡ ለኛና ፡ ለራሳቸው ፡ ኑሮ ፡ የሚያደርጉት ፡ ድካም ፡ ከነርሱ ፡ ጋራ ፡ እንተዳደር ፡ በነበረበት ፡ ጊዜ ፡ ጣዕሙ ፡ አልታወቀንም ፡ ነበረ ። ኳነርሱ ፡ ተለይተን ፡ ራሳችንን ፡ ረድተን ፡ ከአሰብነው ፡ ግብ ፡ ለመድረስ ፡ በሞከርን በት ፡ በአሁኑ ፡ ጊዜ ፡ ወላጆቻችን ፡ ስለኛ ፡ ያደረጉትና ፡ የሚያደርጉት ፡ የመከባከብ ፡ ይዞታ ፡ ትዝ ፡ ሲለኝ ፡ ያባቴና ፡ የናቴ ፡ ፍቅር ፡ እንደ ፡ እግር ፡ እሳት ፡ ልቤን ፡ አቃጠለው ።

ያዋቂዎችና ፡ የመልካም ፡ ሰዎች ፡ ምክር ፡ በሰው ፡ ልብ ፡ እንደ ፡ ጠለቀ ፡ ውኃ ፡ ነው ። አእምሮ ፡ ያለው ፡ ሰውም ፡ ይቀዳዋል ። ከሰውነት ፡ የሚማሩት ፡ ነገር ፡ የማይገኝበት ፡ ሰው ፡ በዘመኔ ፡ ሁሉ ፡ አላገኘሁም ። ከወላጆቻችን ፡ ተለይተን ፡ ወደ ፡ ጉንደር ፡ ለትምህርት ፡ ለመሄድ ፡ ባሰብንበት ፡ ጊዜ ፡ ለአጉላት ፡ ለአቶ ፡ ምክራ ፡ በፈሊጥ ፡ አድርጌ ፡ ባነሣበት ፡ ያለ ፡ አሳብ ፡ በሞቀ ፡ ቤት ፡ ተቀምጠህ ፡ ከረኝብና ፡ ከችግር ፡ ጋራ ፡ ገና ፡ አልተዋወቅህም ። የአንተ ፡ ልብዛሬ ፡ ያሰበውን ፡ ሁሉ ፡ ያለ ፡ ችግር ፡ ለመፈጸም ፡ እንደሚችል ፡ አድርጎ ፡ ይገፋሃል ። ነገር ፡ ግን ፡ አንድ ፡ መግልትና ፡ ሌሊት ፡ ከቤትህ ፡ ተለይተህ ፡ ረኝብና ፡ ድካም ፡ በተፈራረቁበህ ፡ ጊዜ ፡ ያባትህንና ፡ የናትህን ፡ ቤት ፡ በተለይም ፡ በአንተ ፡ ላይ ፡ የነበራቸውን ፡ ሁኔታ ፡ እያስታወስህ ፡ ርዳታቸው ፡ ከፊትህ ፡ እየተደቀነ ፡ ታመሰግናቸዋለህ ።

ሳይርበው ፡ የሚበላ ፡ ረራብን ፡ አያውቅም ፡ አንተ ፡ በወላጆችህ ፡ ቤት ፡ በተወሰነ ፡ ጊዜ ፡ የፈለግኸውን ፡ በማግኘት ፡ በመልካም ፡ የኖርክ ፡ ስለ ፡ ሆነ ፡ ለምታደርገው ፡ ነገር ፡ ከማድረግህ ፡ በፊት ፡ ነገሩን ፡ በጸጥታ ፡ ማሰብና ፡ ማጥናት ፡ አለብህ ፡ አለኝ ።

ሰው ፡ ያለፈውን ፡ ሲያመሰግን ፡ ያለበትን ፡ ሲጠላ ፡ የሚመጣውን ፡ ሲጠራጠር ፡ ዕድሜውን ፡ ያሳልፋል ።

እኛ ፡ ለወላጆቻችን ፡ ሸክም ፡ ሆነን ፡ በኖርንበት ፡ ዘመን ፡ የገጠመንን ፡ መልካም ፡ ዕድል ፡ አሁን ፡ ከደረሱበት ፡ ችግር ፡ ጋራ ፡ ያመዘዘንነው ፡ እንደ ፡ ሆነ ፡ ለዘለቄታ ፡ ይጠቅመናል ፡ ብለን ፡ የቱነሣሣንበትን ፡ ዕድል ፡ ከአእምሮዎችን ፡ ሰርዘን ፡ በወላጆቻችን ፡ ትከሻ ፡ ላይ ፡ እንደ ፡ ገና ፡ መዘፍዘፍን ፡ እንመርጣለን ።

በወላጆቻችን ፡ ዘንድ ፡ የመወደድን ፡ ዕድል ፡ ያገኘነው ፡ በሕፃንነት ፡ ዕድሜያችን ፡ ንግግራችንና ፡ አካሄዳችን ፡ ሁሉ ፡ ለዛና ፡ ጣዕም ፡ ባለው ፡ ጊዜ ፡ ነው ። ዕድሜያችን ፡ በገፋ ፡ ቀ፡ጥር ፡ ለዛችን ፡ እየተቀነሰ ፡ በወላጆቻችን ፡ ዘንድ ፡ የነበረው ፡ ጣዕም ፡ ያለው ፡ ፍቅር ፡ ከቀን ፡ ወደ ፡ ቀን ፡ እየተቀነሰ ፡ የመጠላትና ፡ የመሰልቸት ፡ ዕድል ፡ ይገጥመናል ።

ከሥራ ፡ ፈትነት ፡ የተነሣ ፡ የሚመጣው ፡ ጉዳት ፡ ዛሬ ፡ ጥቂት ፡ ቢመስል ፡ ነገ ፡ ትልቅ ፡ ይሆናል ። የሰው ፡ ሕይወቱ ፡ አጭር ፤ አሳቡ ፡ ረጅም ፡ ነው ። ከሁለቱ ፡ የሚተርፈው ፡ ግን ፡ የሥራ ፡ ፍሬ ፡ ነው ። ጥበብን ፡ መግዛት ፡ ከሁሉ ፡ ነገር ፡ ይበልጣል ። ያልተማረ ፡ ሰው ፡ ያልታነጸ ፡ ዕንጨት ፡ አንድ ፡ ነው ። ሰው ፡ ለሚሆነው ፡ ነገር ፡ መጣጣር ፡ አለበት ። ተስፋ ፡ መቀረጥ ፡ መስነፍ ፡ ግን ፡ ጸጸት ፡ ነው ። ስለዚህ ፡ የደረሱበንን ፡ ዕለታዊ ፡ ችግር ፡ ሳንወላውል ፡ ይጠቅመናል ፡ ብለን ፡ ያሰብነውን ፡ ከፍጻሜ ፡ ማድረስ ፡ አለብን ።

ጎረመው ፡ ማስተዋልን ፡ የሚያውቅ ፡ ሰው ፡ ጊዜው ፡ አይጠፋበትም ።

ለሌላ ፡ ሰው ፡ ሥራ ፡ ፈት ፡ የሚሆን ፡ ለራሱ ፡ አስተዋይና ፡ አሳቢ ፡ ነው ።

ከዚህ ፡ ዓለም ፡ ፈተና ፡ ጋራ ፡ እስካሁን ፡ ድረስ ፡ ሳንተዋወቅ ፡ በወላጆቻችን ፡ ቤት ፡ ተሸፍነን ፡ ኖርን ። በወላጆቻችን ፡ አሳቢነት ፡ የዚህን ፡ ዓለም ፡ የኑሮ ፡ ጣጣ ፡ ሳንቀምሰው ፡ በወላጆቻችን ፡ ትከሻ ፡ ታዝለን ፡ ብንቈይም ፡ ሸሽተን ፡ የማናመልጥ ፡ የዚህ ፡ ዓለም ፡ የኑሮ ፡ ጣጣ ፡ እየተከታተለ ፡ በብዙ ፡ ዐይነት ፡ ሁኔታ ፡ እንደሚፈታተን ፡ ማመን ፡ አለብን ።

ፈተናውን ፡ ለማለፍና ፡ ለማሸነፍ ፡ የምንችለው ፡ በጥበብ ፡ አእምሮዋችንን ፡ አጎልጦሰን ፡ አሳባችን ፡ ከግቡ ፡ ሲደርስ ፡ ነው ። አሳቡን ፡ ከፈጸመ ፡ በተስፋ ፡ ያደረ ፡ የበለጠ ፡ ብርታት ፡ አለው ። ሰው ፡ በተስፋ ፡ በሚኖርበት ፡ ጊዜ ፡ ለጌታው ፡ የበለጠ ፡ አገልግሎት ፡ ያሳያል ። ተስፋው ፡ ከተፈጸመ ፡ በኋላ ፡ ግን ፡ በፍጡር ፡ በሕርዩ ፡ ደካማነት ፡ ወደ ፡ ኋላ ፡ ሲንሸራተት ፡ ይታያል ።

ጥበብ ፡ ሀብትና ፡ ክብረት ፡ ከርሷ ፡ ዘንድ ፡ ናቸውና ፡ እነሱን ፡ የሚሻ ፡ ወደኔ ፡ ይምጣ ፡ ትላለች ። ፍጻሜዋ ፡ ወደ ፡ ሞት ፡ የማያደርስ ፡ ለሰው ፡ ቅን ፡ የምትመስል ፡ መንገድ ፡ አላችና ፡ እሷን ፡ ለማወቅ ፡ መጣጣር ፡ ያስፈልጋል ። ሁሉን ፡ ለማየትና ፡ ለማወቅ ፡ የሚችለው ፡ በመማር ፡ ነው ።

አሁን ፡ በሁለት ፡ ቀን ፡ ጉዞዎችን ፡ በደረሱበን ፡ ደካም ፡ ያላየነውና ፡ የማናውቀው ፡ ሥጋዊ ፡ ችግር ፡ ደረሱበን ፡ ብለን ፡ የተነሣንንበትን ፡ መልካም ፡ ዐላማ ፡ ቀንጭበን ፡ ማስቀረት ፡ አይገባንም ። በአንተ ፡ ላይ ፡ የደረሰውም ፡ ቍስል ፡ ቀላል ፡ ስለሆነ ፡ ከሦስት ፡ ቀን ፡ በኋላ ፡ ፈጽሞ ፡ ሊደርቅ ፡ ይችላል ። ዕውቀትን ፡ ለመፈለግ ፡ ከቤተ ፡ ሰቦቻችን ፡ ተለይተን ፡ ፈራሽ ፡ በሆነ ፡ ሥጋዊ ፡ አካላችን ፡ ላይ ፡ የሚያጋጥመንንና ፡ የገጠመንን ፡ አላፈና ፡ ቀላል ፡ ችግር ፡ በመከላከል ፡ ፋንታ ፡ በዋዜማው ፡ መፈታት ፡ አይገባንም ።

የሰው ፡ ልብ ፡ መንገዱን ፡ ያዘጋጃል ። እግዚአብሔር ፡ ግን ፡ አካሄዱን ፡ ያቀናል ። ጥበብን ፡ ለመፈለግ ፡ በምናደርገው ፡ ጉዞ ፡ እግዚአብሔር ፡ በከህ

ሊነቱ ፡ ይረዳናል ። ደንቄሮ ፡ ልጅ ፡ ላባቱ ፡ ጸጸት ፤ ነው ። ለናቱም ፡ መራር ፡ ነው ። ዛሬ ፡ ተጣጥረን ፡ ዕውቀትን ፡ ካልገበየን ፡ ነገ ፡ ላባታችን ፡ ጸጸት ፡ ለናታችን ፡ መራር ፡ ሆነን ፡ በከንቱ ፡ እንቀራለን ። ይህ ፡ ዐይነት ፡ ዕድል ፡ ሳይደርስብን ፡ አካሄዳችንን ፡ ያሳመርን ፡ እንደ ፡ ሆነ ፡ ራሳችንን ፡ አስከብረን ፡ ወላጆቻችንን ፡ አስደስተን ፡ በዓለም ፡ እንጓዛለን ።

ደግሞም ፡ ልንከተለው ፡ የሚገባን ፡ «የሚበቃ ፡ ዕውቀት ፡ እንድታገኙ ፡ ብትተጉ ፡ ብትጣጣሩና ፡ ብትማሩ ፡ የሚንቋችሁ ፡ ያከብሩዋችኋል ። የሚጠሉዋችሁ ፡ ይወድዋችኋል» ፡ የተባለው ፡ መሪ ፡ ቃል ፡ በአእምሮዎችን ፡ ሊመዘገብ ፡ ይገባል ።

ብዚህ ፡ የሰው ፡ ሞት ፡ የሚገባውን ፡ ለመሥራት ፡ ከመስነፉ ፡ የተነሣ ፡ ችግረኛ ፡ ይሆንና ፡ ረዳት ፡ በማጣት ፡ ደኸየሁ ፡ እያለ ፡ አንዱን ፡ ሲያማ ፡ አንዱን ፡ ሲያጋጭ ፡ ይኖራል ። ከሌላው ፡ ሕዝብ ፡ ዝቅተኛ ፡ ተፈጥሮ ፡ ያለው ፡ ሕዝብ ፡ መስሎ ፡ መታየት ፡ የሞት ፡ ሞት ፡ ነው ። እኛም ፡ አስበን ፡ በተነሣንበት ፡ ዐላማ ፡ ጸንተን ፡ ካልገፋን ፡ በመወላወል ፡ ጊዜያችንን ፡ አሳልፈን ፡ ዕውቀት ፡ ለመሻት ፡ የምንችልበትን ፡ ለምለም ፡ አእምሮዎችንን ፡ ከንቱ ፡ ያስቀረን ፡ እንደ ፡ ሆነ ፡ ከተፈጥሮ ፡ ጓደኞቻችን ፡ በታች ፡ ነገ ፡ ስንውል ፡ የሞት ፡ ሞት ፡ ሞትን ፡ ማለት ፡ ነው ።

በዛሬው ፡ ዕድሜያችን ፡ ወላጆቻችን ፡ በብዙ ፡ ጥረት ፡ የደከሙበትን ፡ ትኩስ ፡ እንጀራ ፡ እየገመጥን ፡ በተድላና ፡ በደስታ ፡ ብንኖር ፡ እንወዳለን ። ያለ ፡ አሳብ ፡ የምንገምጠው ፡ እንጀራ ፡ ያልደከምንበት ፡ ስለሆነ ፡ በውነቱ ፡ ውለታውን ፡ አናውቀውም ። በዓለማዊ ፡ ኑሮ ፡ ሰው ፡ ሲኖር ፡ በንዱ ፡ ቤት ፡ ያየው ፡ ችግር ፡ በንዱ ፡ ቤት ፡ ያየው ፡ ጎዘን ፤ ደስታ ፤ ውርደት ፤ ጥቃት ፡ በጠቅላላው ፡ ይህን ፡ የመሰለው ፡ ዕድል ፡ ፋንታውን ፡ ጽዋ ፡ ተርታውን ፡ የሚበቀል ፡ ስለሆነ ፡ እኛም ፡ ራሳችንን ፡ ሰው ፡ ለማድረግ ፡ የሚያስችል ፡ እውቀት ፡ ገብይተን ፡ የዓለምን ፡ የኑሮ ፡ ጉዞ ፡ ካለስተዋልን ፡ በኑሮዋቸው ፡ ከኛ ፡ ወላጆች ፡ ዝቅ ፡ ብለው ፡ በምናያቸው ፡ ጎረቤቶቻችን ፡ ያየነው ፡ ዕድል ፡ ነገ ፡ ከቤታችን ፡ ደጃፍ ፡ ቆሞ ፡ ይጠብቀናል ።

ንጹሕ ፡ ልብስ ፡ ስንለብስ ፤ ንጹሕ ፡ ምግብ ፡ ስንመግብ ፤ ይልቁንም ፡ ከትምህርት ፡ ቤት ፡ ድረስ ፡ የሚላክልን ፡ ልዩ ፡ ልዩ ፡ ጣፋጭና ፡ ይህን ፡ የመሰለ ፡ ምግብ ፡ እያማረጥን ፡ ስንመግብ ፡ የትምህርት ፡ ጓደኞቻችን ፡ እነዘር ፡ ይሁን ፡ ይዘው ፡ የሚመጡት ፡ ምግብ ፡ የእህል ፡ ቆሎ ፡ ስለነበረ ፤ አብረን ፡ እንድንበላ ፡ ስንጠይቃቸው ፡ እያፈሩ ፡ ከኛ ፡ በራቀ ፡ ስፍራ ፡ ቆሎዋቸውን ፡ ቈረጣጥመው ፡ ጥሩ ፡ ውሃቸውን ፡ ግርግጭ ፡ አድርገው ፡ በትምህርትና ፡ በጫዋታ ፡ የሚቀላቀሉን ፡ ጊዜ ፡ አሁን ፡ ትውስ ፡ አለኝ ። እንደዚሁም ፡ በበዓ

ላት ፡ ቀን ፡ የክት ፡ ልብሳችንን ፡ ለብሰንና ፡ አጊጠን ፡ ስንወጣ ፡ የተቀደደ ፡ አቡጃዲድ ፡ ለብሰው ፡ አብረን ፡ እንውል ፡ ነበር ፡

በኑሮዎቻቸው ፡ ምንም ፡ ከኛ ፡ ዝቅ ፡ ብለው ፡ ቢታዩ ፡ በትምህርት ፡ አወሳሰድ ፡ ያላቸው ፡ የአእምሮ ፡ ችሎታ ፡ ከኛ ፡ የተሻለ ፡ ስለሆነ ፡ በውነቱ ፡ የኛን ፡ ያህል ፡ የኑሮ ፡ ምቹት ፡ ቢኖራቸው ፡ ራሳቸውን ፡ በዕውቀት ፡ ታላቅ ፡ ለማድረግ ፡ የሚችሉ ፡ ናቸው ።

በዚህ ፡ ሁኔታቸው ፡ በትምህርት ፡ ቤት ፡ በነበርንበት ፡ ጊዜ ፡ በማናቸውም ፡ ጥያቄ ፡ በክፍላችን ፡ ውስጥ ፡ ከሁላችንም ፡ የተሻለ ፡ መልስ ፡ እንደሚመልሱ ፡ አታስታውሰውምን ?

ገረመው ፡ ሰው ፡ ሁሉ ፡ ራሱ ፡ መሥራት ፡ ያቅተው ፡ እንጂ ፡ ሥራ ለመሥራት ፡ የቻለውን ፡ ሰው ፡ ማወቅ ፡ እንዴት ፡ ያቅተዋል ። ሰው ፡ ድካሙን ፡ ያሰበ ፡ እንደ ሆነ ፡ ራሱን ፡ ከችግር ፡ በታች ፡ ያደርጋል ።

እነዚህ ፡ ይሁን ፡ ዕለት ፡ በዕለት ፡ የሚደርስባቸውን ፡ ችግር ፡ ከችግር ፡ ሳይቁጥሩት ፡ ራሳቸውን ፡ በዕውቀት ፡ ለማሳደግ ፡ የጣሩት ፡ ለዛሬው ፡ ሳይሆን ፡ ነገ ፡ ከተፈጥሮ ፡ ጓደኞቻቸው ፡ በታች ፡ እንዳይውሉ ፡ ነው ። የዓለም ፡ ገዢ ፡ ጥበብና ፡ ሥራ ፡ ነው ። ሰነዶች ፡ ጣፋጭ ፡ ነገር ፡ ከሰማይ ፡ ቢዘንም ፡ እንኳ ፡ ለመቀበል ፡ ሳይሆን ፡ ሳይቀርቡም ። ባሮጌ ፡ ጣራ ፡ ጓሳ ፡ እንደሚበቅል ፡ ከስንፍናና ፡ ከሥራ ፡ ፈትነት ፡ ብዙ ፡ ችግር ፡ ይበቅላል ። አንዱ ፡ የደከመበትን ፡ የላቡን ፡ ወዝ ፡ አንዱ ፡ ያለ ፡ አንድ ፡ ምክንያት ፡ ተቀምጦ ፡ መብላት ፡ ከስንፍናና ፡ የመጣ ፡ የደካሞች ፡ ሞያ ፡ ነው ።

ወላጆች ፡ የልጆቻቸው ፡ አላፊ ፡ ቢሆኑም ፡ ከሕፃንነት ፡ አእምሮ ፡ እስከ ፡ ማወቅ ፡ ከዚያም ፡ ወደ ፡ ትምህርት ፡ ቤት ፡ አድርሰው ፡ በመጡ ፡ ክፉውንና ፡ ደጉን ፡ ለማመዛዘን ፡ የሚያስችል ፡ ዕውቀት ፡ እስክናገኝ ፡ ድረስ ፡ አላፊነቱ ፡ የነሱ ፡ ነው ። ወላጆቻችን ፡ አከባክበው ፡ አሳድገው ፡ በቀበሌው ፡ በሚገኘው ፡ ትምህርት ፡ ቤት ፡ አስገብተውን ፡ ማንበብንና መጻፍን ፡ የሚያስችል ፡ መጠነኛ ፡ ዕውቀት ፡ እንድናገኝ ፡ አድረጉን ። ለወላጆቻችን ፡ ዛሬ ፡ ያይናቸው ፡ ቡቃያ ፡ ሆነን ፡ ስለምንታይ ፡ ረጅም ፡ ዘመን ፡ ቀርቶ ፡ ላንድ ፡ መዓልትም ፡ እንኳን ፡ ብንለያቸው ፡ አይወዱም ። ዛሬ ፡ የተወደድነውን ፡ ያህል ፡ ነገ ፡ የምንጠላበት ፡ ጊዜ ፡ ይመጣል ።

እንደምታውቀው ፡ የወላጆቻችን ፡ ጓደኛ ፡ አቶ ፡ ልክ ፡ የለበት ፡ በንግድና ፡ በእርሻ ፡ የሚኖሩ ፡ ጠንካራ ፡ ሰው ፡ ናቸው ። በጠንካራነታቸውም ፡ ሀብታቸው ፡ የሰፋ ፡ ሆኖ ፡ ልጆቻቸው ፡ እነወሰን ፡ የለህ ፡ ባባታቸው ፡ ሀብት ፡ እየተንቀባረሩ ፡ በመልካም ፡ አደጉ ። ይልቁንም ፡ እናታቸው ፡ ወይዘሮ ፡ ጥንፍ ፡ የለሽ ፡ ከፍቅራቸው ፡ ጽናት ፡ የተነሣ ፡ ከባታቸው ፡ እየሰ

ወሩ ፡ ለልጆቻቸው ፡ በቤት ፡ ውስጥ ፡ ከሚያደርጉላቸው ፡ ልዩ ፡ ልዩ ፡ ማንቀባረር ፡ ሌላ ፡ ወደ ፡ ውጪ ፡ ሲሄዱም ፡ ገንዘብ ፡ ይሰጣቸው ፡ ነበር ።

ዕውቀትን ፡ በሚሹበት ፡ ዕድሜያቸው ፡ በገንዘብ ፡ የገዙት ፡ የጠጭነትና ፡ ይህን ፡ የመሰለው ፡ ጠባይ ፡ ከሰውነታቸው ፡ ጋራ ፡ ስለ ፡ ተዋሐደ ፡ አባታቸው ፡ አቶ ፡ ልክ ፡ የለብህ ፡ ለማስጣል ፡ ቢጣጣሩ ፡ ሳይሆንላቸው ፡ ቀርቶ ፡ ጎፍረትና ፡ ጎዘን ፡ ልባቸውን ፡ እያቃጠለው ፡ የወላድ ፡ መካን ፡ መሆናቸውን ፡ በዕድሜያችን ፡ አይተናል ።

ከዕለታት ፡ አንድ ፡ ቀን ፡ አቶ ፡ ልክ ፡ የለበት ፡ ከባቱ ፡ ጋራ ፡ ቆመው ፡ ሲጫወቱ ፡ በቅራቢያቸው ፡ ተቀምጪዎች ፡ አዳምጥ ፡ ነበር ። አቶ ፡ ልክ ፡ የለብህ ፡ ልጆቻቸውን ፡ እንደ ምን አድርገው ፡ አንቀባረው ፡ እንዳሳደጉዋቸው ፡ እየዘረዘሩ ፡ በመጠጥና ፡ ከመጠጥ ፡ ጋራ ፡ ተያይዘው ፡ በሚገኙት ፡ ጠባቦች ፡ እነወሰን ፡ የለህ ፡ የሚፈጽሙትን ፡ ገልጠው ፡ ዕንባቸውን ፡ እያፈሰሱ ፡ ነገሯቸው ።

ገንዘብ ፡ ከወዴት ፡ እንደሚያገኙ ፡ ለማወቅ ፡ ሳይችሉ ፡ ዘወትር ፡ ማታ ፡ በመጠጥ ፡ ፈረስ ፡ ሆነው ፡ ጊዜ ፡ ያለጊዜ ፡ በመግባት ፡ በሚፈጽሙት ፡ አምባገር ፡ መላ ፡ ቤተ ፡ ሰባቸው ፡ ስለ ፡ ተማረረባቸው ፡ ወሰን ፡ የለህና ፡ ደባልቄ ፡ በሞት ፡ እንዲቀረብላቸው ፡ እግዚአብሔርን ፡ እደሚለምኑ ፡ አቶ ፡ ልክ ፡ የለብህ ፡ በመጨረሻ ፡ ገልጠው ፡ ላባቱ ፡ ሲነግሩ ፡ ሰምቻለሁ ።

በወሰን ፡ የለህና ፡ በደባልቄ ፡ ላይ ፡ ይህ ፡ ዐይነት ፡ ዕድል ፡ የደረሰው ፡ ወላጆቻቸው ፡ በፍቅራቸው ፡ ጽናት ፡ የተነሣ ፡ በደረጉላቸው ፡ የማንቀባረር ፡ አስተዳደግ ፡ ነው ። የኛም ፡ ወላጆች ፡ ከሚገባን ፡ በላይ ፡ የሚያደርጉልን ፡ ያስተዳደግ ፡ ሁኔታ ፡ በነወሰን ፡ የለህና ፡ ደባልቄ ፡ ላይ ፡ ያየነውን ፡ መጥፎ ፡ ጠባይ ፡ ነገ ፡ በላያችን ፡ ላይ ፡ የሚያስከተልብንና ፡ ለወላጆቻችን ፡ ትልቅ ፡ ሸክም ፡ ሆነን ፡ ሕይወታችን ፡ የሚጠፋበት ፡ ጊዜ ፡ ይደርሳል ።

በዚህ ፡ ዓለም ፡ ማናቸውም ፡ የሙት ፡ ልጅ ፡ የእገሌ ፡ ልጅ ፡ ይባላል ። ያልተማረን ፡ ልጅ ፡ ከገንዘብ ፡ ጋራ ፡ አቁራችቶ ፡ መሞት ፡ ነፍሱን ፡ አይማረው ፡ ያሰኛል ።

አቶ ፡ ልክ ፡ የለብህ ፡ በልጆቻቸው ፡ መጥፎ ፡ ጠባይ ፡ ልባቸው ፡ በጎዘን ፡ በልዘ ፡ ከዓለም ፡ ከሕይወት ፡ መጽሐፍ ፡ እንዲፋቁላቸው ፡ በበኩላቸው ፡ ሲመኙ ፡ ወሰን ፡ የለህና ፡ ደባልቄ ፡ ከጊዜ ፡ በኋላ ፡ ከንቱነታቸው ፡ ሲሰማቸው ፡ አባትና ፡ እናታችን ፡ ተቁጣጥረው ፡ ቀጥተው ፡ ቢያሳድጉንና ፡ አእምሮዎችን ፡ በትምህርት ፡ እንዲገቡለምስ ፡ ቢያደርጉ ፡ ኖሮ ፡ ከተፈጥሮ ፡ ጓደኞቻችን ፡ በታች ፡ በሚያውል ፡ መጥፎ ፡ ጠባይ ፡ ደማችን ፡ አይመረዝም ፡ ነበር ። እግዚአብሔር ፡ ይይላችሁ ፡ እያሉ ፡ ፋንታቸውን ፡ የሚያማርሩበት ፡ ጊዜ ፡ አለ ።

የዕውቀት ፡ መሠረት ፡ የገዛ ፡ ራስን ፡ ማወቅ ፡ ነው ፡ እኛ ፡ ስለ ፡ ራሳችን ፡ ከሁን ፡ ጀምሮ ፡ ማወቅ ፡ አለብን ። በዕድሜያችን ፡ ሁሉ ፡ የጥበብ ፡ ሰው ፡ ለመሆን ፡ የተቻለንን ፡ ያህል ፡ ብንጣጣር ፡ ለወዳጆቻችን ፡ ሸክም ፡ ሳንሆን ፡ ክብራቸውና ፡ ጌጣቸው ፡ እንሆናለን ። ነቢዩ ፡ ዳዊት ፡ ከወንድሞቹ ፡ ትንሽ ፡ ስለ ፡ ነበረ ፤ በአባቱ ፡ ቤት ፡ በጎች ፡ ይጠብቅ ፡ ነበር ፤ የእግዚአብሔር ፡ መንፈስ ፡ አነቃቅቶት ፡ በገና ፡ ሲደረድር ፡ ያባቱን ፡ በጎች ፡ ከሚጠብቅበት ፡ እግዚአብሔር ፡ በቸርነቱ ፡ መርጦ ፡ ቅብፅ ፡ መንግሥትን ፡ ቀብቶ ፡ አነገሠው ። ወንድሞቹ ፡ በመልክ ፡ ያማሩና ፡ በዕድሜ ፡ ያደጉ ፡ ሲሆኑ ፤ እግዚአብሔር ፡ አልመረጣቸውም ። የሚፈታተነው ፡ ታላቅ ፡ ጠላት ፡ ጎልያድ ፡ ቢነሣበት ፡ ከወንዝ ፡ ደንጊያዮች ፡ እንሥቶ ፡ ቢወነጭፍ ፡ ግንባሩን ፡ መትቶ ፡ በእግዚአብሔር ፡ ጎይል ፡ ጠላቱ ፡ ወደቀ ። እግዚአብሔር ፡ ሰውን ፡ ሲመርጥ ፡ በቸርነቱ ፡ ሁሉን ፡ ነገር ፡ ያከናውንለታል ። ጥበብን ፡ ለመሻት ፡ እግዚአብሔር ፡ በከሃሊነቱ ፡ አነቃቅቶን ፡ ከዚህ ፡ ካደረሰን ፡ እስከ ፡ መጨረሻ ፡ ሳይለየን ፡ አእምሮቻችንን ፡ በዕውቀት ፡ አሳድገን ፡ የእግዚአብሔርና ፡ ያገራችን ፡ አገልጋዮች ፡ እንሆን ፡ ይሆናል ።

የወደድነውን ፡ እንሠራ ፡ ዘንድ ፡ ክፉውንና ፡ በጎውን ፡ ለይቶ ፡ የሚያውቅ ፡ ግዕዛን ፡ እነሆ ፡ ከእግዚአብሔር ፡ ተሰጥቶናል ። የሚጠቅመውንና ፡ የሚጎዳውን ፡ ለመለየት ፡ ዕድሜያችን ፡ የማይፈቅድልን ፡ ቢሆን ፤ በመንፈስ ፡ ተገፍተን ፡ የተነሣንበት ፡ ዐላማ ፡ ወደ ፡ ሕይወት ፡ መንገድ ፡ የሚያደርሰን ፡ ስለሆነ ፤ ሳናወላውል ፡ ጉዞዎችንን ፡ መቀጠል ፡ አለብን ።

* * *

ምዕራፍ ፡ ፪ ።

ብዚየሁና ፡ ገረመው ፡ ጉዞዎቻቸውን ፡ ቀጥለው ፡ በጌምድር ፡ ጠቅላይ ፡ ግዛት ፡ ጎንደር ፡ ደረሱ ። ሙሉ ፡ የመንፈሳዊ ፡ ትምህርት ፡ የሚሰጥበት ፡ ትምህርት ፡ ቤት ፡ ተጠያይቀው ፡ ጎንደር ፡ የበአታ ፡ ማርያምን ፡ ትምህርት ፡ ቤት ፡ መረጡ ። ወደዚያው ፡ ከትምህርት ፡ ቤቱ ፡ አላፊ ፡ ጋራ ፡ ተገናኝተው ፡ አሳባቸውን ፡ ገልጠው ፡ ተናገሩ ።

የትምህርት ፡ ቤቱ ፡ አስተዳዳሪ ፡ በወጣትነት ፡ ዕድሜያችሁ ፡ ረጅሙን ፡ ጎዳና ፡ አቋርጣችሁ ፡ ወደ ፡ ትምህርት ፡ ቤታችን ፡ መጥታችሁ ፡ ስንቀበላችሁ ፡ በጣም ፡ ደስ ፡ ይለናል ። በትምህርት ፡ ግበታ ፡ ላይ ፡ ከመቀመጣችሁ ፡ በፊት ፡ የትምህርት ፡ ቤታችንን ፡ ደንብና ፡ ሥርዐት ፡ ሦስት ፡ ቀን ፡ ያህል ፡ እየተዘዋወራችሁ ፡ እንድታጠኑ ፡ ያስፈልጋል ። በትምህርት ፡ ቤታችን ፡ ሙሉ ፡ የመንፈሳዊ ፡ ትምህርት ፡ ይሰጣል ። የናንተ ፡ የትምህርት ፡ ደረጃ ፡ ዝቅ

ተኛ ፡ ስለ ፡ ሆነ ፡ የምንቀበላችሁ ፡ በዝቅተኛው ፡ ክፍል ፡ ነው ። ቀን ፡ የምትማሩት ፡ ጸመ ፡ ድንና ፡ ይህን ፡ የመሳሰለውን ፡ ሲሆን ፤ ዘወትር ፡ ከሌሊቱ ፡ ከስምንት ፡ ሰዓት ፡ ጀምሮ ፡ የቃል ፡ ትምህርት ፡ መማር ፡ ስላለባችሁ ፡ እንቅልፍን ፡ አሸናፊ ፡ መሆን ፡ አለባችሁ ።

እንደ ፡ አሳብ ፡ ብርቱ ፡ እንደ ፡ ሥጋ ፡ ደካማ ፡ የለም ፤ በዚህ ፡ ዕድሜያችሁ ፡ ትምህርትን ፡ ለመፈለግ ፡ የመጣችሁት ፡ አሳብ ፡ ብርቱዎች ፡ ስለሆናችሁ ፡ ነው ። መጀመር ፡ ለሰው ፡ ልማዳዊ ፡ ሥራው ፡ ነው ። ነገር ፡ ግን ፡ የጀመረውን ፡ ከፍጻሜ ፡ የሚያደርስ ፡ የተመሰገነ ፡ ነው ። በአሳብ ፡ ብርቱነታችሁ ፡ ከዚህ ፡ እንደ ፡ ደረሳችሁ ፡ ሌሊት ፡ እንቅልፍ ፡ በማጣትና ፡ ይህን ፡ የመሰለ ፡ ሥጋ ፡ ሊሸከመው ፡ የማይችል ፡ ብርቱ ፡ የሆነ ፡ ችግር ፡ ሲገጥማችሁ ፡ አሸናፊ ፡ እንድትሆኑ ፡ እንጂ ፡ እንዳትሸነፉ ፡ አስጠነቅቃችኋለሁ ።

ሀብትና ፡ ክብረት ፡ ወርቅና ፡ ብር ፡ አይደለም ። ሀብትና ፡ ክብረት ፡ መልካም ፡ ስምና ፡ መልካም ፡ ሥራ ፡ ነው ። መልካም ፡ ስምና ፡ መልካም ፡ ሥራ ፡ የሚገኘው ፡ ከትምህርት ፡ ምንጭ ፡ ነው ። ሥጋ ፡ የለበሰ ፡ ሁሉ ፡ አእምሮው ፡ ያጠረ ፡ በመሆኑ ፡ እግዚአብሔር ፡ የሚሠራውን ፡ ማስተዋል ፡ ሳይቻለው ፡ ይኖራል ።

ብዚየሁ ፡ የገዛ ፡ ራሱን ፡ ለመቻል ፡ ያቃተው ፡ አንገት ፡ እንደ ፡ አት ፡

ክልት ፡ ቀምበጥ ፡ ዝልፍ ፡ ይላል ። እኛም ፡ በምክርም ፡ ተመርተንና ፡ የትምህርት ፡ ቤቱን ፡ ሕግ ፡ ጠብቀን ፡ ክልተራመድን ፡ እንደ ፡ አትክልት ፡ ቀምበጥ ፡ ዝልፍ ፡ ማለታችን ፡ አይቀርም ። በጥቂት ፡ ያልታመነ ፡ እንዴት ፡ በታላቁ ፡ ይታመናል ? መልካም ፡ አሳባችንን ፡ ከሚያሰናክሉ ፡ ነገሮች ፡ መጠንቀቅ ፡ አለብን ። የትምህርት ፡ ቤቱን ፡ ደንብ ፡ እስክናውቀውና ፡ አገሩን ፡ እስክንለምደው ፡ ድረስ ፡ ያባትነት ፡ ምክርም ፡ እንዳይለየን ፡ እየለመንን ፤ የቀረም ፡ ያልነገሩን ፡ ቢኖር ፡ ሳይሰለጁን ፡ ቢገልጡልን ፡ በጣም ፡ እናመሰግናለን ።

የትምህርት ፡ ቤቱ ፡ አስተዳዳሪ ፡ የተጻግች ፡ ሰውነትን ፡ የቀዘቀዘ ፡ ውሃ ፡

ደስ ፡ እንደሚያሰኛት ፡ እንደዚሁም ፡ ምክሬ ፡ ደስ ፡ ስላሰኛችሁ ፡ ጨምሬ ፡ እንድንግራችሁ ፡ ጠየቃችሁኝ ።

በስም ፡ የተቀደሳችሁ ፡ በሥራ ፡ የረከሳችሁ ፡ እንዳትሆኑ ፡ ተጠንቀቁ ። የዚህን ፡ ዓለም ፡ ዕዳ ፡ ለመክፈል ፡ ቻይ ፡ የሚያደርገውን ፡ ምግብ ፡ ለአእምሮዎችሁ ፡ እንድትመግቡት ፡ አደራ ፡ እላችኋለሁ ። መንገዶችን ፡ የሚሠራና ፡ የምግብ ፡ አትክልቶችንም ፡ የሚተክል ፤ መከሩንም ፡ የሚሰበስብ ፤ ለአምላኩ ፡ በለትርፍ ፡ አገልጋይ ፡ ሆኖ ፡ በአደራ ፡ የተሰጠውን ፡ ታላቁን ፡ መክሊት ፡ የሚያረበና ፡ የሚያሻሽል ፡ ዋና ፡ ጀግና ፡ ወታደር ፡ ነው ።

በትምህርት ፡ ቤታችን ፡ ካምስት ፡ መቶ ፡ በላይ ፡ የሚሆኑ ፡ ተማሪዎች ፡ ይገኛሉ ። ከነዚህም ፡ የሚበልጡት ፡ እንደናንተ ፡ የትውልድ ፡ አገራቸውንና ፡ ወላጆቻቸውን ፡ ትተው ፡ ዕውቀትን ፡ ለመገባደት ፡ የመጡ ፡ ናቸው ። በትምህርት ፡ ቤታችን ፡ ምግብ ፡ ስለማይዘጋጅ ፡ እያንዳንዱ ፡ ተማሪ ፡ በራሱ ፡ ጥረት ፡ ካገሩ ፡ ነዋሪ ፡ ሕዝብ ፡ እየቀፈፈ ፡ ይመገባል ። ቅዳሜና ፡ እሁድ ፡ ሲሆን ፡ ተማሪዎቹ ፡ ሁሉ ፡ ራቅ ፡ ብለው ፡ ይቀሩሉ ። ከሰኞ ፡ እስከ ፡ ዐርብ ፡ ባሉት ፡ ዕለታት ፡ ግን ፡ በዙሪያችን ፡ የሚገኙትን ፡ መንደሮች ፡ እያንዳንዱ ፡ ተማሪ ፡ በዕጣ ፡ ተካፍሎ ፡ እየቀፈፈ ፡ ስለሚመገብ ፡ እናንተም ፡ ከተማሪዎች ፡ አለቃ ፡ ጋራ ፡ ተገናኝታችሁ ፡ ድርሻችሁን ፡ መቀበል ፡ አለባችሁ ።

የለበሳችሁት ፡ ልብስ ፡ የጨርቅ ፡ ጋቢ ፡ ስለሆነ ፡ በሳምንት ፡ አንድ ፡ ቀን ፡ እሁድና ፡ እንደዚሁም ፡ በበዓላት ፡ ካልሆነ ፡ ለዘወትር ፡ አይጠቅማችሁም ።

እንደምትመለከቱት ፡ መላው ፡ ተማሪ ፡ የለበሰው ፡ የበግ ፡ አጎዛ ፡ ስለሆነ ፡ እናንተም ፡ የበግ ፡ ቆዳ ፡ ርጥቡን ፡ ገዝታችሁ ፡ እንድታለፉና ፡ አለስልሳችሁ ፡ ካለበሳችሁ ፡ ኑሮውን ፡ አትችሉትም ። የበግ ፡ ቆዳ ፡ በሙቀቱና ፡ በቁጠባ ፡ ብዙ ፡ ጊዜ ፡ ስለሚያገለግል ፡ አገልግሎቱ ፡ ትንሽ ፡ አይደለም ። ትምህርታችሁን ፡ ጨርሳችሁ ፡ ወደ ፡ ትውልድ ፡ አገራችሁ ፡ ተመልሳችሁ ፡ እንደየዕድላችሁ ፡ በንዳንድ ፡ ቁም ፡ ነገር ፡ ስፍራ ፡ በተቋቋማችሁ ፡ ጊዜ ፡ የትምህርት ፡ ንደኞቻችሁ ፡ እንደበሉ ፡ በሕይወታችሁ ፡ ሙሉ ፡ ሳይረሷችሁ ፡ ሲታወቁ ፡ ስታስታውሱዋቸው ፡ ትኖራላችሁ ።

ገረመው ፡ በዓለም ፡ ላይ ፡ በድንቅ ፡ የሚታይ ፡ መልካም ፡ ነገር ፡ ግልፍተኛነትን ፡ ከሚችል ፡ ፍቅርና ፡ ከሌላው ፡ ሰው ፡ ዘንድ ፡ የጉደለውን ፡ ደግነት ፡ ከሚያሸንፍ ፡ ባርነት ፡ በቀር ፡ ሌላ ፡ ነገር ፡ የለም ።

የብልህ ፡ መምህር ፡ ምክር ፡ እንደ ፡ ማርና ፡ እንደ ፡ ሸንኮር ፡ ለመንፈስ ፡ ይጥማል ። ያዋቂ ፡ ደቀ ፡ መዝሙር ፡ ጆሮ ፡ በጎ ፡ ትምህርት ፡ ትሰማለች ። ዓለምን ፡ እንደ ፡ ቁም ፡ ነገር ፡ የሚገምቱት ፡ ተሳስተዋል ። የዚህን ፡ ዓለም ፡ ሕይወታዊ ፡ ኑሮ ፡ ለማሸንፍ ፡ የሚችል ፡ በጥበብ ፡ አእምሮውን ፡ ያጉለመሱ ፡ አርበኛ ፡ ነው ።

ወላጆቻችን ፡ በንብረት ፡ የደረጃ ፡ ስለሆነ ፡ የዐይናቸው ፡ ቡቃያዎች ፡ ስለሆንን ፡ ሲመለከቱን ፡ እየሳሱልን ፤ ላንድ ፡ ደቂቃም ፡ ቢሆን ፡ ከፊታቸው ፡ ብንለያቸው ፡ አይወዱም ። ዛሬ ፡ የሳሱልን ፡ ወላጆቻችን ፡ ነገ ፡ ላይናቸው ፡ ማየት የሚጠሉን ፡ ቀን ፡ ይመጣል ፡ ብለን ፡ ስለፈራን ፡ ትዝታው ፡ ከፊታችን ፡ የማይጠፋውን ፡ ፍቅራቸውን ፡ እንደጥዘን ፡ ትተነው ፡ ለአእምሮዎችን ፡ ምግብ ፡ የሚሆን ፡ ጥበብን ፡ ለመፈለግ ፡ ወደናንተ ፡ ተሰደን ፡ መጣን ።

በዚህ ፡ ዕድሜያችን ፡ ከሚወዱንና ፡ ከምንወዳቸው ፡ ወላጆቻችን ፡ ተለይተን ፡ ለመምጣት ፡ የተገደድነው ፡ በንድ ፡ ነገር ፡ ነው ።

አቶ ፡ ልክየለብህ ፡ የተባሉ ፡ በንግድና ፡ በእርሻ ፡ ሥራ ፡ ሀብታቸው ፡ የደረጀ ፡ ወሰን ፡ የለህና ፡ ደባልቄ ፡ የተባሉ ፡ ልጆች ፡ ነበሯቸው ፤ አባታቸው ፡ በልጆቻቸው ፡ ላይ ፡ የነበራቸው ፡ ፍቅር ፡ እንደ ፡ እግር ፡ እሳት ፡ የሚያቃጥላቸው ፡ በመሆኑ ፤ ከመጠን ፡ በላይ ፡ እያከበከቡ ፡ አንቀባረው ፡ ይዘዋቸው ፡ ነበር ፤ የትምህርት ፡ ጊዜያቸው ፡ በወላጆቻቸው ፡ አያያዝ ፡ ተለልፎ ፤ አእምሮቸው ፡ በትምህርት ፡ ሳይታነጽ ፡ አደጉ ። ይልቁንም ፡ እናታቸው ፡ በተለይ ፡ በቤት ፡ ውስጥ ፡ ከሚያደርጉላቸው ፡ ልዩ ፡ ልዩ ፡ ነገር ፡ በላይ ፡ ወደ ፡ ውጭ ፡ እየሄዱ ፡ የሚፈልጉትን ፡ ሥጋዊ ፡ ተግባር ፡ የሚፈጽሙበት ፡ የኪስ ፡ ገንዘብ ፡ ስለሚሰጣቸው ፡ ልጅና ፡ ገንዘብ ፤ እሳትና ፡ ጭድ ፡ ስለ ፡ ሆኑ ፤ ገንዘቡ ፡ እሳት ፤ እነሱ ፡ ጭድ ፡ ሆነው ፡ ተቀጣጠሉ ።

ከዚህ ፡ በኋላ ፡ በመጠጥ ፡ ፈረስ ፡ እየተጫኑ ፡ በቤት ፡ ገብተው ፡ ከሚያድሩበት ፡ በመንገድ ፡ እየወደቁ ፡ የሚገኙበት ፡ ጊዜ ፡ የበዛ ፡ ሆኖ ፡ በጸጥታ ፡ ተጠባባቂዎች ፡ እየተነሡ ፡ በፖሊስ ፡ ጣቢያ ፡ የሚያድሩበትና ፡ የወላጆቻቸው ፡ የኑሮ ፡ ጸጥታ ፡ ተበላሽቶ ፡ እነሱን ፡ እንደ ፡ አንስሳ ፡ በመፈለግ ፡ የሚደርስባቸው ፡ ሥቃይ ፡ እያንገፈገፋቸው ፡ የተወለዱበትን ፡ ቀን ፡ እንደ ፡ አዮብ ፡ ይረግሙ ፡ ጀመር ።

አቶ ፡ ልክየለብህ ፡ በልጆቻቸው ፡ የነበረው ፡ ፍቅርና ፡ ያይናቸው ፡ አበባ ፡ የነበሩበት ፡ ጊዜ ፡ ተለውጦልባቸው ፡ በኋላ ፡ ፍላጻ ፡ ስለተወጋ ፡ ይህንኑ ፡ የደረሰባቸውን ፡ ለወላጆቻችን ፡ በመረረ ፡ ጎዘን ፡ ሆነው ፡ ሲያጫውቱዋቸውና ፡ በመጨረሻውም ፡ ሕይወታቸውን ፡ ጠልተው ፡ ሞታቸውን ፡ ሲመኙ ፡ ሰማን ።

ለሰው ፡ ብሎ ፡ ሲያማ ፡ ለራስህ ፡ ብለህ ፡ ስማ ፡ እንደተባለው ፡ ከወላጆቻችን ፡ ቃል ፡ ወጥተን ፡ በችግር ፡ እየተፈተንን ፡ ራሳችንን ፡ በዕውቀት ፡ ካላገለመስን ፡ ይህ ፡ ዛሬ ፡ በአቶ ፡ ልክ ፡ የለብህ ፡ ልጆች ፡ የደረሰው ፡ ዕድል ፡ በኛ ፡ ይደርሳል ፡ ብለን ፡ ውለን ፡ ሳናድር ፡ ወደዚህ ፡ መጣን ።

ይልቁንም ፡ በቈራጥነት ፡ መንፈስ ፡ ጨክነን ፡ ከቤታችን ፡ ልንወጣ ፡ በሕሊና ፡ የተገደድነው ፡ ወሰን ፡ የለህና ፡ ደባልቄ ፡ በመጠጥ ፡ ጎይል ፡ አባታቸውን ፡ አቶ ፡ ልክ ፡ የለብህን ፡ ለመደብደብ ፡ ተጋበዙ ። ከዚህም ፡ በቀር ፡ የሚፈነጥቱበት ፡ ገንዘብ ፡ በጠራቸው ፡ ጊዜ ፡ አባታቸውን ፡ ገደለው ፡ በገንዘቡ ፡ ሊጠቀሙበት ፡ አሳብ ፡ አንዳላቸውና ፡ አሳባቸውንም ፡ በሥራ ፡ ለመግለጥ ፡ አጋጣሚ ፡ ጊዜና ፡ ቦታ ፡ እንደሚፈልጉላቸው ፡ ከመጠጥ ፡ ንደኛቸው ፡ አንዱ ፡ ከዕለታት ፡ አንድ ፡ ቀን ፡ ሳያስበው ፡ ገልጸ ፡ አጫወተኝ ።

ይህን ፡ ከሬት ፡ የመረረ ፡ መጥፎ ፡ አሳብ ፡ ስሰማ ፤ መንፈሴ ፡ በድንጋጤና ፡ በጎዘን ፡ ተዋጠ ።

ለወላጆቻችን ፡ ያይናቸው ፡ አበባ ፡ ሆነን ፤ እንዳንረግፍባቸው ፡ ዐይን ፡ ዓይናችንን ፡ እየተመለከቱ ፡ ሲያንቀበሩን ፡ በሰይጣን ፡ ጎይል ፡ ተነሣሥ ተው ፡ ልጆቻቸው ፡ ሕይወታቸውን ፡ ለማጥፋት ፡ መመኘታቸውን ፡ ስሰማ ፡ እንደ ፡ አደረጉት ፡ እንጂ ፡ እንደ ፡ አሰቡት ፡ አልገመትኩም ።

በዚህ ፡ ዕድሜያችን ፡ አእመርዋችን ፡ ወደ፡መልካም ፡ መንገድ ፡ የሚመራበትን ፡ ካልተከተልን ፤ ነገ ፡ በዕድሜያችን ፡ ገፍተን ፡ ሥጋዊ ፡ ፈቃዳችን ፡ ልዩ ፡ ልዩ ፡ ነገር ፡ በሚሻበት ፡ ጊዜ ፡ በነወሰን ፡ የለህ ፡ ያየነው ፡ አሳዛኝ ፡ ጠባይ ፡ በኛ ፡ ዘንድ ፡ እንደሚተላለፍና ፡ እንዲያውም ፡ በነሱ ፡ ያየነው ፡ መጥፎ ፡ ጠባይ ፡ እንደተላለፈ ፡ በሽታ ፡ በላያችን ፡ ላይ ፡ ይተላለፋል ፡ ብለን ፡ ስለፈራን ፤ በሽታውን ፡ ለመከላከል ፡ የምንችለው ፡ በትምህርት ፡ መሆኑን ፡ ተረድተን ፡ በጥብቅ ፡ ሽሽተን ፡ መጣን ።

የትምህርት ፡ ቤቱ ፡ አስተዳዳሪ ፤ ልብ ፡ መልካምን ፡ ነገር ፡ ቢመላ ፤ ክፉን ነገር ፡ መድረሻ ፡ ያጣል ። መጥፎ ፡ ነገርና ፡ ሥራ ፡ በሰውነት ፡ የሚሠርጸው ፡ በሰው ፡ ባሕርያዊ ፡ ተፈጥሮ ፡ ደካማነት ፡ ነው ። የብልጻ ፡ ሰው ፡ አሳቡ ፡ የሕይወት ፡ ሥራ ፡ ነው ። ራሱን ፡ ዐውቆ ፡ የሚያሳድር ፡ ሰው ፡ ጻድቅ ፡ ነው ። በዚህ ፡ ዕድሜያችሁ ፡ በሌሎች ፡ ላይ ፡ ያያችሁትን ፡ መጥፎ ፡ ግብር ፡ ሰውነታችሁ ፡ ጠልቶ ፤ የሰውን ፡ ልጅ ፡ አእምሮ ፡ ወደ፡መልካም ፡ ሥራ ፡ የሚመራ ፡ ትምህርት ፡ ለመፈለግ ፡ የመጣችሁበትን ፡ ዋናውን ፡ ምክንያት ፡ ስለገለጻችሁ ፡ አመሰግናችኋለሁ ።

የሰው ፡ መባቀያው ፡ አንድ ፡ ሆኖ ፡ ሳለ ፡ ሥሩ ፡ እየዘመተ ፡ ሄዶ ፡ ስለተራራቀ ፡ ካንድ ፡ ግንድ ፡ እንዳልተገኘ ፡ ያህል ፡ ሆነ ። አንዱ ፡ አንድ ፡ ዐይነት ፡ መንገድ ፡ ሲከተል ፡ አንዱ ፡ ሌላውን ፡ ዐይነት ፡ ይከተላል ። ትእዛዝ ፡ የሚጠብቅ ፡ ነፍስና ፡ ሥጋውን ፡ ይጠብቃል ።

እግዚአብሔር ፡ ሰውን ፡ ከሌላው ፡ ፍጥረት ፡ ሁሉ ፡ ለይቶ ፡ በአምሳሉ ፡ የፈጠረው ፡ ለራሱ ፡ ማደሪያ ፡ ለማድረግ ፡ ለክብር ፡ መርጦት ፡ ነው ። ሰው ፡ ምንም ፡ ከፍጥረት ፡ ሁሉ ፡ የከበረ ፡ ፍጡር ፡ ቢሆን ፡ በባሕርዩ ፡ ደካማ ፡ ስለሆነ ፡ ከስሕተት ፡ አይርቅም ። የፍጡር ፡ ባሕርዩን ፡ ደካማነት ፡ ሊሸፍነው ፡ የሚችለው ፡ በትምህርት ፡ ጉልምሶ ፡ ሲያድግ ፡ ነው ።

የጥርስ ፡ ዘበኞች ፡ ከንፈሮች ፡ እንደሆኑ ፡ የሰውም ፡ ዘበኞች ፡ ትዕግሥትና ፡ ዝምታ ፡ ናቸው ። እናንተም ፡ በዚህ ፡ ትምህርት ፡ ቤት ፡ በምትቋዩበት ፡ ዘመንና ፡ ከዚህም ፡ ከወጣችሁ ፡ በኋላ ፡ ዕድላችሁ ፡ ወደሚመራችሁ ፡ በሄዳችሁ ፡ ጊዜ ፡ ትዕግሥትንና ፡ ዝምታን ፡ መሣሪያ ፡ አድርጋችሁ ፡ ያዟት ።

ሰው ፡ የተፈጠረው ፡ ለክብር ፡ እንደሆነ ፡ የተፈጥሮን ፡ መንገድ ፡ መመርመር ፡ ታላቅ ፡ ስጦታ ፡ ነው ። የዚህ ፡ ዓለም ፡ ተድላና ፡ ደስታ ፡ በዓይን ፡

ታይቶ ፡ የማይጠገብ ፤ በእጅ ፡ ተይዞ ፡ ሳይፈለቀቅ ፡ ከመሐል ፡ እጅ ፡ የሚበንና ፡ እንደውሃ ፡ የማይጨበጥ ፡ ፈሳሽ ፡ ነገር ፡ ሲሆን ፡ የሰውን ፡ ልጆች ፡ እያታለለ ፡ ያስተናጋቃል ።

የዓለም ፡ ክብር ፡ ሮጦ ፡ ለቀደመ ፡ አይደለም ። እግዚአብሔር ፡ ላደለው ፡ ነው ። ሰው ፡ ያሰበውን ፡ ከፍጻሜ ፡ ሳያደርስ ፡ እንደ ፡ ወጠነ ፡ በሞት ፡ የሚነጠቅ ፡ ድኩም ፡ ፍጥረት ፡ መሆኑን ፡ ዘንግቶ ፡ ከንቱ ፡ የሆነ ፡ አሳብ ፡ ያበዛል ። ሰው ፡ የተሰጠውን ፡ ጸጋ ፡ እንዳያጣ ፡ ያልተሰጠውን ፡ መሻት ፡ አይገባውም ። በተሰጠው ፡ ጸጋ ፡ የማይኖር ፡ ሰው ፡ ቅጽር ፡ የሌላትን ፡ አገር ፡ ይመስላል ።

ይህንን ፡ ሁሉ ፡ ምሳሌ ፡ ልነግራችሁ ፡ የወደድኩት ፡ ለወደፊት ፡ ርምጃችሁ ፡ መረማመጃ ፡ መሰላል ፡ እንዲሆናችሁ ፡ ነው ። ወደ ፡ ትምህርት ፡ ቤታችን ፡ ለሚመጡ ፡ ተማሪዎች ፡ ይህን ፡ የመሰለ ፡ ቃለ ፡ በረከት ፡ አሰምተን ፡ መቀበል ፡ የተለመደ ፡ ሥራችን ፡ ስለ ፡ ሆነ ፡ ነገርኳችሁ ።

በትምህርት ፡ ቤታችን ፡ ሙሉ ፡ የመንፈሳዊ ፡ ትምህርት ፡ ሲሰጥ ፡ አስቀድሜ ፡ እንደገለጽኩላችሁ ፡ ትምህርቱን ፡ የምንሰጠው ፡ ማታና ፡ ሌሊት ፡ ስለ ፡ ሆነ ፡ እንቅልፍ ፡ የሚነሣና ፡ ለሥጋ ፡ ድካም ፡ የሚሰጥ ፡ በመሆኑ ፡ በመመረርና ፡ በመበሳጨት ፡ ሳይሆን ፡ በመልካም ፡ መንፈስ ፡ ተመርታችሁ ፡ የመጣችሁበትን ፡ ተግባር ፡ ከግቡ ፡ ሳታደርሱ ፡ እንዳትፈቱ ፡ ነው ።

ታካች ፡ ሰው ፡ እጁን ፡ በወጭቱ ፡ ያገባና ፡ ወደ ፡ አፉ ፡ ለመመለስ ፡ ያቅተዋል ። የምትዘገይ ፡ ተስፋ ፡ ልብን ፡ ታሳዝናለች ። የተገኘ ፡ ፈቃድ ፡ ግን ፡ የሕይወት ፡ ዛፍ ፡ ነው ። ዛሬ ፡ በፊታችሁ ፡ ጨልሞ ፡ የምታዩት ፤ ነገ ፡ ብርሃኑን ፡ ተክሎ ፡ ወደ ፡ ሕይወት ፡ መንገድ ፡ ይመራችኋል ።

ብዙየሁና ፡ ገረመው፤ ከትምህርት ፡ ቤቱ ፡ አላፈ ፡ በተሰጣቸው ፡ ቃለ ፡ በረከት ፡ ተጽናንተው ፡ ትምህርታቸውን ፡ ባለመቀጠል ፡ ከተማሪዎቹ ፡ አለቃ ፡ ጋራ ፡ መጀመሪያ ፡ ከተዋወቁ ፡ በኋላ ፤ ከሁሉም ፡ ተራማጆች ፡ ጋራ ፡ ተዋወቁ ።

በትምህርት ፡ ቤት ፡ ያለች ፡ የተቀደሰች ፡ ፍቅር ፡ ጣዕምዋ ፡ ከማር ፡ የጣፈጠ ፡ ለዛዋና ፡ ትዝታዋ ፡ ሳይረሳ ፡ የሚኖርና ፡ መታሰቢያዋ ፡ የማይጠፋ ፡ ስለ ፡ ሆነ ፡ ተማሪዎች ፡ ሁሉ ፡ ገረመውንና ፡ ብዙየሁን ፡ አከባክበው ፡ በፍቅር ፡ ተቀብለው ፡ ግማሹ ፡ ምግብ ፡ አቅራቢ ፡ ግማሹ ፡ ለእግራቸው ፡ ውሃ ፡ አምጪ ፡ ግማሹ ፡ አጣቢ ፡ ሆነው ፡ ፍቅራቸውን ፡ ስለ ፡ ገለጹላቸው ፡ የወላጆቻቸውን ፡ ቤት ፡ በቅጽበት ፡ ረስተው ፡ በተማሪዎቹ ፡ ፍቅር ፡ ልባቸው ፡ ተነካ ።

ከትምህርት ፡ ቤቱ ፡ አላፈ ፡ ከተሰጣቸው ፡ ምክር ፡ ሌላ ፡ እያንዳንዱ ፡ ተማሪ ፡ የትምህርት ፡ ቤቱን ፡ ሥነ ፡ ሥርዐትና ፡ ደንብ ፡ እየዘረዘረ ፡ አስረዳ

ቸው። ሁሉን ፡ ነገር ፡ በሚገባ ፡ ስለ፡ተረዱ ፡ ይሰማቸውና ፡ ይታያቸው ፡ የነበረው ፡ የችግር ፡ ፈተና ፡ ከፊታቸው ፡ ገለል ፡ ብሎ ፡ ቅሬታ ፡ በሌለው ፡ የመንፈስ ፡ ስሜት ፡ ትምህርታቸውን ፡ ጀመሩ ።

ለአዳም ፡ በተሰጠው ፡ ሀዋጅ ፡ መሠረት ፡ እያንዳንዱ ፡ ሰብአዊ ፡ ፍጥረት ፡ ጥሮ ፡ ግሮ ፡ የዕለት ፡ ጉርሱንና ፡ ልብሱን ፡ መቻል ፡ ግዴታው ፡ ሲሆን ፡ እያንዳንዱ ፡ ተማሪ ፡ እየቀፈፈ ፡ ራሱን ፡ መርዳት ፡ የትምህርት ፡ ቤቱ ፡ ሕግ ፡ ስለ፡ሆነ ፡ ከትምህርት ፡ በኋላ ፡ ዘወትር ፡ የዕለት ፡ ራት ፡ የሚያገኙበት ፡ መንደር ፡ ለብዙ ፡ የሁኑ ፡ ለገረመው ፡ ተለይቶ ፡ ተሰጣቸው ።

ብዙየሁ ፡ በመጀመሪያው ፡ ጉዞ ፡ በደረገው ፡ ቀፋፋ ፡ ውሻ ፡ ነክሶት ፡ ስለ፡ነበረ ፡ ተለይቶ ፡ የሚሰጠው ፡ መንደር ፡ ውሻ ፡ የሌለበት ፡ እንዲሆን ፡ አሳስቦ ፡ ከሕፃንነቱ ፡ ጀምሮ ፡ ውሻ ፡ እንደምን ፡ እንደሚፈራ ፡ አስረዳ ። ለዚህ ፡ ላቀረበው ፡ ምክንያት ፡ ማሻሻያ መድኃኒት ፡ እንደሚገኝና ፡ ውሻ ፡ የሌለበት ፡ መንደር ፡ አለመኖሩን ፡ ገልጾ ፡ የተማሪዎቹ ፡ አለቃ ፡ ነገረ ። በተሰጠው ፡ መልስ ፡ ብዙየሁ ፡ ዕንባ ፡ እንቅ ፡ እንቅ ፡ እያደረገው ፡ በመጀመሪያው ፡ ጉዞ ፡ የገጠመው ፡ ድንጋጤ ፡ በፊቱ ፡ ትዝ ፡ ሲለው ፡ እንደ ፡ አጋጣሚ ፡ በአቅራቢያው ፡ ውሻ ፡ አለፈ ። በዚህ ፡ ጊዜ ፡ ዘሎ ፡ የነከሰው ፡ መስሎት ፡ ሲርበደበድ ፡ ገረመው ፡ አጽናንቶ ፡ እስኪለምደው ፡ ድረስ ፡ አብሮት ፡ እንደሚሄድ ፡ በማስረዳት ፡ የሚከተለውን ፡ ቃል ፡ ነገረው ።

ውድ ፡ ጓዴ ፡ ሆይ ፡ የምንድንበት ፡ መንገድ ፡ እግዚአብሔር ፡ በወሰነው ፡ እንጂ ፡ እኛ ፡ በልነው ፡ አይደለም ። በመጀመሪያ ፡ ጉዞዎችን ፡ ያስደነገጠህ ፡ ውሻ ፡ ያንተን ፡ ሥጋ ፡ በልቶ ፡ ሊጠቀም ፡ አይደለም ። ነገር ፡ ግን ፡ ቁርጠን ፡ የተነሣንበት ፡ ዐላማ ፡ ወደ ፡ ሕይወት ፡ መንገድ ፡ የሚያደርስን ፡ ስለ፡ሆነ ፡ ሕይወታዊውን ፡ ጉዳና ፡ ሊያሰናክለን ፡ አባታችንን ፡ አዳምን ፡ በእባብ ፡ ተመስሎ ፡ ያሳተ ፡ ሰይጣን ፡ በውሻ ፡ ተመስሎ ፡ ሊያደናቅፈን ፡ ነው ። ስለዚህ ሁም ፡ ጉዳይ ፡ በዚያኑ ፡ ጊዜ ፡ በሰፊው ፡ ተነጋግረንበት ፡ አሳብ ፡ ለአሳብ ፡ ተገባብተን ፡ ጉዞዎችንን ፡ ቀጥለን ፡ ከዚህ ፡ ደርሰናል ።

አሁን ፡ ያለንበት ፡ ስፍራ ፡ ወደ ፡ ሕይወት ፡ መንገድ ፡ የሚያደርስ ፡ ምንጭ ፡ የሚጠጣበት ፡ ስለ፡ሆነ ፡ በዚህ ፡ በቀላሉ ፡ ነገር ፡ ከምንጩ ፡ አንርቅም ። ስለዚህ ፡ ውሻ ፡ ሲመጣ ፡ እንደምን ፡ መከላከል ፡ እንደሚቻል ፡ ከኔ ፡ ጋራ ፡ ሆነህ ፡ አንድ ፡ ሁለት ፡ ቀን ፡ በቀላሉ ፡ ስለሚገባህ ፡ አታስብ ።

ብዙየሁ ፡ የጓደኛውን ፡ ነውር ፡ በስውር ፡ የሚነግር ፡ ሰው ፡ ብፁዕ ፡ ነው ። ችግርን ፡ ለወዳጅ ፡ ሲያዋዩት ፡ የሚቀል ፡ ይመስላል ። የተሰማኝን ፡ ፍርሀት ፡ አይተህ ፡ በደረግህልኝ ፡ የማጽናናት ፡ ቃል ፡ ከልብ ፡ እያመሰገንኩህ ፡ ከነገርከኝ ፡ ሁሉ ፡ ልቤ ፡ ባንድ ፡ ነገር ፡ ተነክ ። አባታችን ፡ አዳም ፡

ጸጋውን ፡ የተገፈፈውና ፡ በሱ ፡ ምክንያት ፡ ለሰው ፡ ልጅ ፡ ሁሉ ፡ ሞት ፡ የተረፈው ፡ ሰይጣን ፡ በእባብ ፡ ተመስሎ ፡ በደረገው ፡ ማሳት ፡ ነው ። ሰው ፡ የእግዚአብሔር ፡ ማደሪያ ፡ ሲሆን ፡ በጎ ፡ ሥራ ፡ መሥራት ፡ አለበት ። ነገር ፡ ግን ፡ አባታችንን ፡ አዳምን ፡ ያሳተ ፡ ሰይጣን ፡ አሁንም ፡ የሰውን ፡ ልጅ ፡ እየተከታተለ ፡ እርስ ፡ በርስ ፡ እያፋጀ ፡ ስለ፡ሚያበጥብጠው ፡ ዓለም ፡ ሰላምን ፡ አጣ ። ሰው ፡ ሁሉ ፡ መልካም ፡ እንዲሆንና ፡ በጎ ፡ ሥራ ፡ ለመሥራት ፡ ሲፈልግ ፡ የሰይጣንን ፡ አሸናፊነት ፡ የሚያስወግድ ፡ መልካም ፡ ሰውነት ፡ ያስፈልገዋል ። በዕድሜ ፡ ሙሉ ፡ የደስታ ፡ ጊዜ ፡ ለሌሎች ፡ ብሎ ፡ ራስን ፡ የረሱበት ፡ ጊዜ ፡ ነው ። ልብ ፡ የሚነካ ፡ ጥልቅ ፡ ምክር ፡ ከመምከርህ ፡ በላይ ፡ ለኔ ፡ ስትል ፡ ራስህን ፡ ለማሳለፍ ፡ ያለህን ፡ መልካም ፡ ፈቃድ ፡ ገለጥክልኝ ። የዘለዓለም ፡ ሕይወት ፡ ወደሚገኝበት ፡ መንገድ ፡ ያደርሰናል ፡ ብለን ፡ በተስፋ ፡ ከምናምንበት ፡ ከምንጩ ፡ ከገባን ፡ በኋላ ፡ ውሻ ፡ ፈርቼ ፡ በደረግሁት ፡ የአሳብ ፡ መዋለል ፡ አንተን ፡ ጭምር ፡ በማስቸገሪያ ፡ አዘንኩ ። ትናንትና ፡ ለመፈጸም ፡ ያልቻልነውን ፡ ዛሬ ፡ መፈጸም ፡ አለብን ። ስለዚህ ፡ ተለይቶ ፡ በተሰጠኝ ፡ መንደር ፡ የዕለት ፡ ራት ፡ ለመፈለግ ፡ በውሻ ፡ ፍርሀት ፡ ምክንያት ፡ በሰውነቱ ፡ ላይ ፡ ያሳየሁህን ፡ የፍርሀት ፡ መልክ ፡ ከአሁን ፡ ጀምራ ፡ አስወግጄ ፡ ራሴን ፡ በራሴ ፡ ለመርዳት ፡ በቁራጥነት ፡ መንፈስ ፡ ተግባራን ፡ ለመፈጸም ፡ ተዘጋጅቻለሁ ።

ብዙየሁና ፡ ገረመው ፡ አሳባቸው ፡ ስለ ፡ ተባበረ ፡ የሁሉም ፡ የልብ ፡ ስሜት ፡ ጸጥታና ፡ ደስታ ፡ አግኝቶ ፡ የትምህርት ፡ ቤቱን ፡ ፕሮግራም ፡ በመከተል ፡ ትምህርታቸውን ፡ መቀጠል ፡ ጀመሩ ።

* * *

ምዕራፍ ፫ ።

ብዙየሁና ፡ ገረመው ፡ አሳባቸውን ፡ ባንድ ፡ ቊርጠኛ ፡ በሆነ ፡ ውሳኔ ፡ አቁመው ፡ አገሩንም ፡ ለምደው ፡ በትምህርት ፡ ቤቱ ፡ ፕሮግራም ፡ መሠረት ፡ ትምህርታቸውን ፡ ሲቀጥሉ ፡ የብዙየሁ ፡ አባት ፡ አቶ ፡ ምንተስኖት ፡ ልጃቸውን ፡ ፍለጋ ፡ ጉንደር ፡ ከተማ ፡ ገብተው ፡ የትምህርት ፡ ቤቱ ፡ ጠፍቷቸው ፡ ተላላፊውን ፡ ሲጠይቁ ፡ ከብዙየሁ ፡ ጋራ ፡ የሚማር ፡ የትምህርት ፡ ጓደኛቸውን ፡ አግኝተው ፡ ጠየቁት ።

የብዙየሁ ፡ የትምህርት ፡ ጓደኛ ፡ አቶ ፡ ምንተስኖትን ፡ በትሕትና ፡ ለጥያቄያቸው ፡ መልስ ፡ በመስጠት ፡ ሲያነጋግራቸው ፡ ብዙየሁንና ፡ ገረመውን ፡ እንደሚፈልጉ ፡ ሁኔታቸውን ፡ ሁሉ ፡ ዘርዝረው ፡ ነገሩት ። ብዙየሁና ፡ ገረመው ፡ በሕይወትና ፡ በጤንነት ፡ ትምህርታቸውን ፡ እንደሚቀጥሉ ፡ አበሠራቸው ።

አቶ ፡ ምንተስኖት ፤ ልባቸው ፡ በደስታ ፡ ስለ ፡ ተነካ ፡ ድካማቸውን ፡ በፍጹም ፡ ረስተው ፡ የልጃቸውንና ፡ የገረመውን ፡ ጤንነት ፡ መላልሰው ፡ ጠየቁት ። የትምህርት ፡ ጓደኛቸው ፡ ደኅንነታቸውን ፡ ከረጋገጠላቸው ፡ በኋላ ፡ ወዳ ፡ አሉበት ፡ ትምህርት ፡ ቤት ፡ ጉዞቸውን ፡ ቀጠሉ ።

አቶ ፡ ምንተስኖት ፡ በልጃቸው ፡ በብዙሃኑ ፡ ፍቅር ፡ ልባቸው ፡ የተቃጠለ ፡ ስለ ፡ ሆነ ፡ ዐይኑን ፡ ለማየት ፡ ቸከሉ ። የልጃቸው ፡ ጓደኛ ፡ ስላደረገላቸው ፡ መልካም ፡ አቀባበል ፡ ልባዊ ፡ ደስታ ፡ ተሰምቷቸው ፡ ከብዙ ፡ ምስጋና ፡ በኋላ ፡ ስሙን ፡ እንዲነግራቸው ፡ ጠየቁት ። እሱም ፡ በነጋገራቸው ፡ ተደስቶ ፡ ስሙ ፡ ላዕከ ፡ ማርያም ፡ መሆኑን ፡ ነገራቸው ።

አቶ ፡ ምንተስኖት ፡ ልጄ ፡ ላዕከ ፡ ማርያም ፡ ሆይ ፡ ከጥቂቶቹ ፡ በቀር ፡ ሁሉንም ፡ የሚታዩትን ፡ ጠላቶች ፡ የልብ ፡ ቅንነትና ፡ ገርነት ፡ ያሸንፋቸዋል ። ለሌሎች ፡ ብዙዎች ፡ ደስታ ፡ ካላሰቡ ፡ ብዙ ፡ ደስታ ፡ አይገኝም ።

ልጄ ፡ ከተለየኝ ፡ አሁን ፡ ድረስ ፡ በአሳብ ፡ ሰመመን ፡ ስዋልል ፡ ግዕዝን ፡ አእምሮዬን ፡ በትክክል ፡ ዐውቃለሁ ፡ ለማለት ፡ አያስደፍረኝም ፡ ነበር ። ልጄ ፡ ያለበትን ፡ ትምህርት ፡ ቤትና ፡ ሕይወታዊ ፡ ኑሮውን ፡ አንተ ፡ ስትነግረኝ ፡ ደስ ፡ አለኝ ።

ከቤቴ ፡ ከወጣሁ ፡ ዛሬ ፡ ዐሥርቀን ፡ ሆኖኛል ። በወጣሁ ፡ በሁለተኛው ፡ ቀን ፡ በተላለፍኩበቸው ፡ መንገዶች ፡ የብዙሃኑንና ፡ የገረመውን ፡ መልክና ፡ ሁኔታ ፡ በመግለጥ ፡ ያገራውን ፡ ሕዝብ ፡ ስጠይቅ ፤ የዕለት ፡ ራት ፡ ከምእመናን ፡ ሲፈልጉ ፡ አንዱን ውሻ ፡ ነክሶት ፡ እንደነበረ ፡ ስሰማ ፡ በጣም ፡ ደነገጥኩ ። እንዲያውም ፡ ባልሳሳት ፡ ብዙሃኑ ፡ ከልጅነቱ ፡ ጀምሮ ፡ ውሻ ፡ ስለሚፈራ ፡ የተነከሰው ፡ ርሱ ፡ ይሆናል ፡ ብዬ ፡ ተጠራጥሬያለሁ ።

በቀሰሉ ፡ ምክንያት ፡ በሕይወቱ ፡ ላይ ፡ የሞት ፡ አደጋ ፡ ደርሶ ፡ ይሆን ? እያልኩ ፡ በአሳብ ፡ ባሕር ፡ ላይ ፡ ገብቼ ፡ እየዋኘሁ ፡ ከዚህ ፡ ደረስኩ ።

ዝንጉ ፡ መላክተኛ ፡ በክፉ ፡ ይወድቃል ፤ የታመነ ፡ መላክተኛ ፡ ግን ፡ ፈውስ ፡ ነው ። ላዕከ ፡ ማርያም ፡ ሲሆን ፡ ላዕከ ፡ ማለት ፡ መልክተኛ ፡ ማለት ፡ ነው ። ስምህን ፡ በግብርህ ፡ ስላሳየኸኝ ፡ በጣም ፡ ደስ ፡ አለኝ ።

ብዙሃኑ ፡ ከቤት ፡ ወጥቶ ፡ የግያውቅ ፡ እናቱና ፡ እኔ ፡ አባቱ ፡ በጥንቃቄ ፡ ያሳደግነው ፡ ልጃችንን ነው ። እረ ፡ ለመሆኑ ፡ በራሱ ፡ ትግል ፡ ራሱን ፡ ለመርዳት ፡ እንዴት ፡ ያለ ፡ ጎይልና ፡ ችሎታ ፡ አገኘ ? በዚህ ፡ አካሄዱ ፡ በውነቱ ፡ የሚዘልቅ ፡ ይመስልሃል ?

ላዕከ ፡ ማርያም ፡ የመልካም ፡ ተግባር ፡ መሣሪያው ፡ ቅን ፡ ሰውነት ፡ ነው ። ልጅዎ ፡ ብዙሃኑ ፡ ቅንነት ፡ ያለው ፡ ስለ ፡ ሆነ ፡ በመላ ፡ ተማሪዎች ፡ ዘንድ ፡ የተወደደ ፡ ሆኗል ።

ሰው ፡ እንዳሰበው ፡ አይሄድም ። ወይም ፡ እንደተመኘው ፡ አያገኝም ። ለሰው ፡ እንደየዕድሉ ፡ የሚሰጠው ፡ እግዚአብሔር ፡ ነው ። ነገር ፡ ግን ፡ ሰው ፡ ጥሮ ፡ ግሮ ፡ እንዲኖር ፡ የተፈረደበት ፡ ስለ ፡ ሆነ ፡ ከተፈጠረበት ፡ ቀን ፡ ጀምሮ ፡ በልዩ ፡ ልዩ ፡ ነገር ፡ በዓለም ፡ ይፈተናል ።

በልማድ ፡ ብቻ ፡ የሚኖር ፡ እንስሳ ፡ እንጂ ፡ የሰው ፡ ልጅ ፡ አይደለም ። ሰው ፡ ከዚህ ፡ ዓለም ፡ ጋራ ፡ የሚታገል ፡ ደካማ ፡ ፍጥረት ፡ ነው ። ሰው ፡ ዓለምን ፡ ያዝኩት ፡ ሲል ፡ ሲያመልጠው ፡ እመለጠኝ ፡ ሲል ፡ ሲይዘው ፡ እንደዚሁ ፡ እንደ ፡ ዋተተ ፡ በመጨረሻ ፡ ይሸነፍና ፡ ሕይወቱ ፡ ያልፋል ።

የሰው ፡ ሕይወቱ ፡ አለፈ ፡ ድረስ ፡ መታገል ፡ ሕይወታዊ ፡ ግዴታው ፡ መሆኑን ፡ ልጅዎ ፡ ብዙሃኑና ፡ ገረመው ፡ በልጅነት ፡ አእምሮ ፡ ጠባይ ፡ አመዛዝነው ፡ በማወቃቸው ፡ እነሆ ፡ የአእምሮ ፡ መክፈቻ ፡ የሆነውን ፡ ትምህርት ፡ ለመመገብ ፡ በማዕዱ ፡ ላይ ፡ ናቸው ።

ሰው ፡ በደካማ ፡ ባሕርይ ፡ ራሱን ፡ ለመጥቀም ፡ መከራን ፡ ይቀበላል ። እነብዙሃኑ ፡ ከቤት ፡ ወጥተው ፡ ያለወቁ ፡ በመሆናቸው ፡ በሥጋቸው ፡ ልዩ ፡ ልዩ ፡ መከራ ፡ ቢሰማቸው ፡ በፊታቸው ፡ የሚጠብቃቸው ፡ ደስታ ፡ አሁን ፡ የሚሰማቸውን ፡ ደካመ ፡ ሥጋ ፡ በትዕግሥት ፡ ያሳልፍላቸዋል ።

ሰነፍ ፡ ሰው ፡ በተቀመጠበት ፡ እንደዋሻ ፡ ድንጋይ ፡ ነው ። ከስንፍና ፡ የሚመጣ ፡ በሽታ ፡ መከላከያ ፡ መድኃኒት ፡ የለውም ። ዐይኑን ፡ የነካ ፡ ሰው ፡ ዕንባን ፡ እንደሚያፈስ ፡ ልቡን ፡ በጥበብ ፡ የነካ ፡ ሰው ፡ ጥበብን ፡ ያገኛል ። ልጅዎ ፡ ብዙሃኑ ፡ ከስንፍና ፡ ርቆ ፡ ጥበብን ፡ ለመሻት ፡ ከምትወዱትና ፡ ከሚወዳችሁ ፡ ወላጆቹ ፡ ተለይቶ ፡ ከመጣ ፤ ባሳየው ፡ ትጋት ፡ አሳቡን ፡ እመጨረሻው ፡ ግብ ፡ እንደሚያደርስ ፡ በመምህራኑና ፡ በተማሪዎቹ ፡ ዘንድ ፡ ተስፋ ፡ ተጥሎበታል ።

አቶ ፡ ምንተስኖት ፤ በለቅሶ ፡ ቤት ፡ መሰንቆ ፡ የሚመታን ፡ ሰው ፡ የሚሰማ ፡ እንደሌለ ፤ ባለማስተዋል ፡ የሚናገርንም ፡ ሰው ፡ የሚሰማው ፡ የለም ። ብዙሃኑና ፡ ገረመው ፡ ከቤታቸው ፡ ከወጡ ፡ እስካሁን ፡ ድረስ ፡ መላ ፡ ቤተሰባቸው ፡ ሰላም ፡ አጥቶ ፡ ተበጥብጦዋል ። እኔም ፡ የመጣሁት ፡ አብባዬ ፡ ልወሰኛቸው ፡ እንጂ ፡ ትቻቸው ፡ ለመሄድ ፡ አይደለም ። እኔና ፡ የገረመው ፡ አባት ፡ ከልጅነት ፡ እስከ ፡ ዕውቀት ፡ ያጠራቀምነው ፡ ገንዘብ ፡ እንኳን ፡ ለልጆቻችን ፡ ለሌላም ፡ ይተርፋል ። የቤታችን ፡ እንጀራ ፡ ለማንም ፡ የተረፈ ፡ ሲሆን ፡ የኛ ፡ ልጆች ፡ ቀራሽ ፡ እንጀራ ፡ ከመንደር ፡ ሲፈልጉ ፡ በውሻ ፡ መነከሳቸውን ፡ የሰማ ፡ ምን ፡ ይል ፡ ይሆን ? እያልኩ ፡ አፍሬያለሁ ። ሰው ፡ በሕይወቱ ፡ ላይ ፡ አንዳች ፡ ችግር ፡ ሳይደርስበት ፡ ከሞቀ ፡ ቤቱ ፡ ወጥቶ ፡ ከችግር ፡ ላይ ፡ እንዴት ፡ ይወድቃል ።

ይህ ሲገርመኝ ፡ ከችግር ፡ ጋራ ፡ የልመና ፡ እንጀራ ፡ ጥምዋቸው ፡ ወደ ቤታቸው ፡ ለመመለስ ፡ ተስፋ ፡ እንደሌላቸው ፡ በአነጋገርህ ፡ ተረዳሁት ። እኛ ፡ በሥጋ ፡ ብንወለዳቸው ፡ በመንፈስ ፡ የወለዳቸው ፡ እግዚአብሔር ፡ እኛ ፡ የማናውቀውን ፡ እነሱ ፡ ዐውቀው ፡ ለእግዚአብሔርና ፡ ላገራቸው ፡ ለወገናቸው ፡ አገልጋዮች ፡ እንዲሆኑ ፡ መርጧቸው ፡ ይሆናል ። ስለዚህ ፡ በለማወቅና ፡ በለማስተዋል ፡ በተናገርነው ፡ ይቅርታ ፡ መለመን ፡ ይገባናል ።

ላዕከ ፡ ማርያም ፡ ልጅን ፡ ማስተማር ፡ ከድካምና ፡ ከጎዘን ፡ ያድናል ። ለሰውነትም ፡ ጌጥ ፡ ይሰጣል ። ለልጅ ፡ ገንዘብ ፡ ከማቂየትና ፡ ከማውረስ ፡ በዕውቀት ፡ ማሳደግና ፡ ማጉልመስ ፡ መታሰቢያው ፡ የማይጠፋ ፡ ታላቅ ፡ ሥራ ፡ ነው ። ከልጅነት ፡ እስከ ፡ ዕውቀት ፡ የደከሙትና ፡ የሚደክሙት ፡ ለልጆችም ፡ የገንዘብ ፡ ቅርስ ፡ ለማቂየት ፡ መሆኑን ፡ ገልጸውልኛል ። ይቅርታ ፡ ያድርጉልን ፡ እንጂ ፡ ይህ ፡ አነጋገርም ፡ ፍጹም ፡ ስሕተት ፡ ነው ። ለልጅ ፡ ገንዘብ ፡ ማቂየት ፡ ታላቅ ፡ ኅጢአትና ፡ ዕዳ ፡ ማቂየት ፡ ነው ።

የዚህን ፡ ዓለም ፡ በለጸጋነት ፡ ፈልገው ፡ ገንዘብ ፡ የሚሰበስቡ ፡ አሰባሰባቸው ፡ ንጹሕ ፡ በሆነ ፡ አሠራር ፡ በወዛቸው ፡ ድካም ፡ ሳይሆን ፡ በማታለልና ፡ ይህን በመሰለ ፡ በኅጢአት ፡ የተግበሰበሰ ፡ ስለሆነ ፡ ለልጅ ፡ ተላልፎ ፡ ከሚሰጠው ፡ ጥቅም ፡ በትውልድ ፡ መካከል ፡ የሚዘራው ፡ መጥፎ ፡ ዘር ፡ እንክርዳድና ፡ አሜከላ ፡ ነው ።

በዚህ ፡ ዓለም ፡ በለጸግነት ፡ ራሳቸውን ፡ ከፍ ፡ ያደረጉ ፡ በዓለም ፡ አሉ ፡ ድረስ ፡ በሀብታቸው ፡ ጋልበው ፡ ስማቸው ፡ ከዚህ ፡ ዓለም ፡ የሕይወት ፡ መጽሐፍ ፡ ከተደመሰሰ ፡ በኋላ ፡ መላ ፡ ንብረታቸው ፡ ከአብራክ ፡ ሥጋቸው ፡ ለተከፈሉ ፡ ልጆቻቸው ፡ ለጊዜው ፡ መተላለፉ ፡ የታወቀ ፡ ነው ።

ነገር ፡ ገን ፡ ከወላጆቻቸው ፡ በወረሱት ፡ ገንዘብ ፡ ተጠቅመውና ፡ ጠቅመው ፡ ከሚታዩትና ፡ ከታዩት ፡ የወላጆቻቸው ፡ ሀብት ፡ የተሰበ ፡ በሽታ ፡ ሆኖ ፡ በሞት ፡ ሲቀሥፋቸው ፡ በዕድሜያችን ፡ ያየናቸው ፡ ብዙዎች ፡ ናቸው ።

አንዳንዶቹ ፡ ከወላጆቻቸው ፡ የወረሱትን ፡ ሀብት ፡ ለሌላ ፡ አሳልፈው ፡ በገኙት ፡ ገንዘብ ፡ ዕለታዊ ፡ ደስታቸውን ፡ በመፈጸም ፡ በልዩ ፡ ልዩ ፡ መጥፎ ፡ ባሕርይ ፡ ሰውነታቸውን ፡ አጉስቀውለው ፡ በአደባባይ ፡ በሚያሳዩት ፡ መጥፎ ፡ ጠባይ ፡ በሰው ፡ ዘንድ ፡ የተጠሉ ፡ ሆነው ፡ ያያቸው ፡ ሁሉ ፡ ሞታቸውን ፡ እንጂ ፡ ሕይወታቸውን ፡ አይመኝም ። የሥጋ ፡ ትውልድ ፡ ባላቸው ፡ ቤተ ፡ ሰባችም ፡ አሳፋሪ ፡ ይሆናሉ ። እንግዲህ ፡ ወላጆች ፡ ለልጆቻቸው ፡ ያቁላቸው ፡ የገንዘብ ፡ ቅርስ ፡ በኅጢአት ፡ የሚቀስፋቸው ፡ ከሆነ በውኑ ፡ ለልጅ ፡ ገንዘብ ፡ ማቂየት ፡ ምን ፡ ይጠቅማል ? ይህንንም ፡ ስል ፡ አንዳንድ ፡ የተባረኩ ፡ ካባት ፡ ያገኙትን ፡ መሠረት ፡ አድርገው ፡ እያስፋፉ ፡ ያባታቸውን ፡

ስም ፡ በመልካም ፡ የሚያስጠፋና ፡ ራሳቸውንና ፡ ወገኖቻቸውን ፡ የሚጠቅሙ ፡ ከብዙ ፡ በዋቂቱ ፡ አሉ ።

ከብዙ ፡ ክፉ ፡ ልጆች ፡ አንድ ፡ ደግ ፡ ልጅ ፡ ይበልጣል ። ባንድ ፡ ብልህና ፡ ዐዋቂ ፡ ልጅ ፡ አገር ፡ ትጻናለች ። አስተዋይና ፡ ዐዋቂ ፡ ወላጅ ፡ ለልጁ ፡ ገንዘብ ፡ ሳያቁይ ፡ ልጁን ፡ በሕይወቱ ፡ አስተምሮ ፡ ሌባ ፡ የማይስርቀውን ፡ ዕውቀት ፡ አውርሶ ፡ ስሙን ፡ በአፍለኝነት ፡ ሲያስጠራ ፡ የሚኖር ፡ ቅርስ ፡ ትቶ ፡ ያልፋል ። ብዙየሁና ፡ ገረመው ፡ በወላጆቻቸው ፡ ሀብት ፡ ሳይመኩ ፡ ራሳቸውን ፡ በዕውቀት ፡ ለማሳደግ ፡ ከወላጆቻቸው ፡ አንዳች ፡ ርዳታ ፡ ሳይሹ ፡ በራሳቸው ፡ ትግል ፡ ለመማር ፡ ከትውልድ ፡ አገራቸው ፡ መሰደዳቸው ፡ የሚያስመስግናቸው ፡ ሲሆን ፡ ለወላጆቻቸውም ፡ ከራሳቸው ፡ ነው ። ስለዚህ ፡ በሕይወት ፡ መኖራቸውን ፡ ብቻ ፡ አይተው ፡ በመጡበት ፡ እግርም ፡ ወደ ቤትም ፡ እንዲመለሱ ፡ እንጂ ፡ የረጋ ፡ ልባቸውን ፡ ቀስቅሰው ፡ ወደ ቤታቸው ፡ እንዲመለሱ ፡ የሚያበባ ፡ አሳብ ፡ እንዳይነግሯቸው ፡ አደራ ።

አቶ ፡ ምንተስኖት ፡ ይህችን ፡ ዓለም ፡ የሚከብዳት ፡ ድንቅርና ፡ ብቻ ፡ ነው ። በዕድሜህ ፡ ከነብዙየሁ ፡ የማትበልጥ ፤ ለኔ ፡ ግን ፡ ልጄ ፡ የምትሆን ፡ ዘርዝረህ ፡ የነገርከኝን ፡ ነገር ፡ ሳስብ ፤ ካንተ ፡ አንደበት ፡ እንደ ወጣ ፡ ለማመን ፡ ያስቸግረኛል ። ይህን ፡ ከባድ ፡ ንግግር ፡ ልትናገር ፡ የቻልከው ፡ በትምህርት ፡ በለዘበው ፡ አእምሮህ ፡ ስለሆነ ፡ ካንደበትህ ፡ ከመነጨው ፡ ንግግር ፡ አንዱም ፡ ዝቅተኛ ፡ ግምት ፡ አይሰጠውም ።

የኔ ፡ አእምሮ ፡ በገንዘብ ፡ የአንተ ፡ አእምሮ ፡ በዕውቀት ፡ የሠከረ ፡ ስለሆነ ፡ አስተያየታችን ፡ የሰማይና ፡ የመሬት ፡ ያህል ፡ የተራራቀ ፡ ነው ። ያዋቂዎች ፡ ከንፈር ፡ በዕውቀት ፡ የጸና ፡ ነው ። ያላዋቂዎች ፡ ልቦና ፡ ግን ፡ በዕውቀት ፡ የጸና ፡ አይደለም ። የብልህ ፡ ሰው ፡ አሳቡና ፡ ምክሩ ፡ የሕይወት ፡ ሥራ ፡ ነው ።

ሰው ፡ ቢማር ፡ ባይማር ፡ ገንዘብ ፡ አግኝቶ ፡ በዚህ ፡ ዓለም ፡ የፈለገውን ፡ ማናቸውንም ፡ ነገር ፡ ከሠራከዚህ ፡ የበለጠ ፡ ዕድል ፡ በምድር ፡ ያለ ፡ አይመስለኝም ፡ ነበር ፤ ያንተን ፡ ንግግር ፡ ወደ ኋላ ፡ መለስ ፡ ብዬ ፡ ስመለከት ፡ ግን ፡ ሰው ፡ የገንዘብ ፡ ጌታ ፡ ከሚሆን ፡ የዕውቀት ፡ ጌታ ፡ ቢሆን ፡ ከሁሉ ፡ የበለጠ ፡ መሆኑን ፡ አስረዳኸኝ ።

በለማወቅ ፡ ከተገኘ ፡ ብዙ ፡ ክብር ፡ ትንሽ ፡ ጥበብ ፡ ሰውን ፡ ታስከብረዋለች ። የብልህ ፡ ሰው ፡ ልቡናው ፡ በቀኙ ፤ ያላዋቂ ፡ ሰው ፡ ልቡናው ፡ በግራው ፡ ነው ። ለልጅ ፡ ገንዘብ ፡ ማቂየት ፡ ፍጹም ፡ ስሕተት ፡ እንደሆነና ፤ ለልጅ ፡ ማቂየት ፡ የሚገባው ፡ ዕውቀት ፡ መሆኑን ፡ ስለገለጥክልኝ ፡ አመሰናለሁ ።

እንዲያውም ፡ በገር ፡ ግዛትና ፡ ይህን ፡ በመሰለ ፡ ሥራ ፡ በሀብት ፡ የዳበሩ ፡ ባገራችን ፡ ብዙዎች ፡ ነበሩ ። አሉ ፡ ድረስ ፡ ራሳቸውንና ፡ ልጆቻቸውን ፡

ውን፡ በመልካም፡ እያንቀበረሩ፡ ሲኖሩ፡ ሰው፡ ይህቺን፡ ዓለም፡ እንደ፡ መውደዱ፡ መጠን፡ ሳይወድ፡ በግድ፡ ጥሏት፡ መሄድ፡ ስላለበት፡ በሞት፡ ከዚህ፡ ዓለም፡ ተለይቶ፡ በስባሽ፡ ሥጋው፡ እንደ፡ ጉድፍ፡ በጉድጓድ፡ ከተጣለ፡ በኋላ፡ ልጆቹ፡ የሀብቱ፡ ባለቤት፡ ሆነው፡ ምንም፡ ያህል፡ ጊዜ፡ ሳይቆዩ፡ በመጥፎ፡ አወዳደቅ፡ ራሳቸውን፡ ጥለው፡ ሀብቱም፡ ለሌላ፡ ተላልፎ፡ ከንቱ፡ የከንቱ፡ ከንቱ፡ ሆነው፡ መቅረታቸውን፡ ራሴ፡ በዕድሜዬ፡ ያየሁ፡ የዐይን፡ ምስክር፡ ነኝ።

ካስተዋይ፡ ይልቅ፡ አብድ፡ በጤናው፡ ይኖራል፤ የሰውን፡ አእምሮ፡ የሚበጠብጥ፡ ከባድ፡ ነገር፡ ልትናገርና፡ የኔንም፡ አእምሮ፡ የበጠበጥከው፡ ያስተዋይነት፡ ዕድልና፡ ችሎታ፡ ቢሰጥህ፡ ነው። ስለዚህ፡ ምክርህ፡ ሥጋዬን፡ ዘልቆ፡ ለአጥንቴ፡ ተሰምቶታል። በምክርህ፡ ሠርፍ፡ እንድጠቀምበትና፡ እንድጠቅምበት፡ አምላክ፡ ይርዳኝ።

አቶ፡ ምንተስኖትና፡ ላዕክ፡ ማርያም፡ በበኢታ፡ ትምህርት፡ ቤት፡ ደረሰ። ወደ፡ ትምህርት፡ ቤቱ፡ አስተዳዳሪ፡ ላዕክ፡ ማርያም፡ ገብቶ፡ አቶ፡ ምንተስኖት፡ ብሏል። የሁሉንና፡ ገረመውን፡ እንደሚፈልጉ፡ ነገረ። ከብሏል፡ የሁሉን፡ ከገረመው፡ ጋራ፡ ከመገናኘታቸው፡ በፊት፡ ከትምህርት፡ ቤቱ፡ አላፈ፡ ጋራ፡ ተገናኝቶ፡ መነጋገር፡ የተለመደ፡ ስለ፡ ሆነ፤ ይህንኑ፡ ላዕክ፡ ማርያም፡ ለአቶ፡ ምንተስኖት፡ ነግሮ፡ ከትምህርት፡ ቤቱ፡ አስተዳዳሪ፡ ጋራ፡ ተገናኙ። የትምህርት፡ ቤቱ፡ አላፈና፡ አቶ፡ ምንተስኖት፡ ትሕትና፡ የተመላ፡ ሰላምታ፡ ከተቀበለሁ፡ በኋላ፡ አሳብ፡ ላሳብ፡ በመለዋወጥ፡ መነጋገር፡ ጀመሩ።

አቶ፡ ምንተስኖት፡ መምህር፡ ሆይ፡ የወለደ፡ አልጸደቀ፡ የተባለ፡ አፍአዊ፡ ተረት፡ በገራችን፡ ይተረታል። ከአብራክ፡ ሥጋዬ፡ የተወለደ፡ የምወደው፡ ልጄና፡ የጓደኛዬ፡ ልጅ፡ ብሏል። የሁሉን፡ ገረመው፡ ባላወቅነው፡ ምክንያት፡ ጠፋብን። ባካባቢያችን፡ የተቻለንን፡ ያህል፡ ብንፈልግና፡ ብናስፈልግ፡ ዳካቸውን፡ አጣነው።

ወደ፡ በጌምድር፡ ጠቅላይ፡ ግዛት፡ ሄደን፡ እንማራለን፡ ብለው፡ ሁለቱ፡ ሲመካከሩ፡ የሰማ፡ ጓደኛቸው፡ በመጨረሻ፡ ነገረን። በኃ፡ ነገርን፡ የምታይ፡ ዐይን፡ ልቡና፡ ደስ፡ ትሰኛለች። በኃ፡ ወሬም፡ የምትሰማ፡ ጆሮ፡ ለሰውነት፡ ልምላሚ፡ ትሰጣለች። ወደዚህ፡ አገር፡ መምጣታቸውን፡ ከሰማን፡ በኋላ፡ በተሰፋ፡ ተጽናንተን፡ የገረመው፡ አባት፡ ቤታችንን፡ ሊጠብቅ፡ እኔ፡ ተፈላልጌ፡ ክሉስት፡ ለመድረስ፡ ጉዞዬን፡ ቀጠልኩ። ከሁለት፡ ቀን፡ ጉዞዬ፡ በኋላ፡ በተላለፍኩባቸው፡ መንገዶች፡ ሁሉ፡ ነዋሪውን፡ ሕዝብ፡ ስጠያየቅ፡ ከሌለታት፡ እንድ፡ ቀን፡ የዕለት፡ ራት፡ ከነዋሪው፡ ሕዝብ፡ ሲፈልጉ፡ አንደኛው፡ በኃይል፡ በውሻ፡ መነከሱን፡ ሰማሁ።

በተለይ፡ የኔ፡ ልጅ፡ ብዙ፡ አየሁ፡ ከሕፃንነቱ፡ ጀምሮ፡ ውሻ፡ እንደሚፈራ፡ ስለማውቅ፡ የተነከሰው፡ ርሱ፡ መሆኑን፡ ጠረጠርኩ። በዚሁ፡ ምክንያት፡ የሞተ፡ እንጂ፡ ሕይወቱ፡ ያለ፡ ስላልመሰለኝ፡ በታላቅ፡ ድንጋጤና፡ ጎዘን፡ ጉንደር፡ ከተማ፡ ገባሁ።

ያሉበትን፡ ትምህርት፡ ቤት፡ የሚመራኝ፡ አጥፍ፡ በከተማዋ፡ እንደ፡ ሞኝ፡ ስንከራተትና፡ ተላላፊውን፡ ስጠይቅ፡ ላዕክ፡ ማርያምን፡ አገኘሁት። የደግ፡ ሰው፡ ልቡና፡ በኃ፡ ነገርን፡ ያስባል፤ ራሱንም፡ የሚያዋርድ፡ ሥራው፡ በእግዚአብሔር፡ ዘንድ፡ የተወደደ፡ ነው።

ላዕክ፡ ማርያም፡ ጥያቄዬን፡ በትሕትና፡ ተቀብሎ፡ በሕይወት፡ መኖራቸውንና፡ ያሉበትን፡ ትምህርት፡ ቤት፡ ነግሮ፡ ከዚህ፡ አደረሰኝ። የደግ፡ ሰው፡ የድክሙ፡ ዋጋ፡ ክብር፡ ነው። ብሏል። የሁሉን፡ ገረመው፡ ከቤት፡ ወጥተው፡ የማያውቁ፡ ሲሆኑ፡ ልባቸው፡ ረግቶ፡ የተቀመጡት፡ ርስዎን፡ የመሰለ፡ አባት፡ አግኝተው፡ ነው።

ከላዕክ፡ ማርያም፡ ጋራ፡ ከፊትም፡ እስክንደርስ፡ ድረስ፡ የነገረኝ፡ ምክር፡ ከሥጋዬ፡ አልፎ፡ በአጥንቴ፡ ዘልቋል። ጥበብን፡ መውደድ፡ ወደ፡ እግዚአብሔር፡ ታደርሳለች። ግዕዛን፡ አእምሮን፡ ከፍታ፡ ዕውቀትን፡ ከአእምሮ፡ ታመነጫለች። ላዕክ፡ ማርያም፡ ከዕድሜው፡ በላይ፡ ጎይለ፡ ቃል፡ የተመላ፡ ምክር፡ የመከረኝ፡ ጥበብን፡ በሚገልጽ፡ መንፈስ፡ ቅዱስ፡ አእምሮው፡ ጉልምሶ፡ ስለ፡ አደገ፡ ነው። በጭሩ፡ አሳቤን፡ ከገለጥኩ፡ በኋላ፡ ከአባቴ፡ የማገኘውን፡ መልስ፡ ለመስማት፡ ጆሮዬን፡ ከፍ፡ አዳምጣለሁ።

የትምህርት፡ ቤቱ፡ አስተዳዳሪ፡ ቅጽር፡ የሌላትና፡ ቅጽርዋ፡ የፈረሰ፡ አገር፡ እንደማትረባ፡ ሁሉ፡ ያለ፡ ምክር፡ ሥራውን፡ የሚሠራ፡ ሰው፡ ጠቃሚነት፡ የለውም። ብሏል። የሁሉን፡ ገረመው፡ በመንፈስ፡ ቅዱስ፡ ጎይል፡ ተነሣሥተው፡ የሚከታተሉት፡ ትምህርት፡ ሕይወተ፡ ነፍስና፡ ሕይወተ፡ ሥጋ፡ የሚገኝበት፡ ነው። የሰው፡ ጥበብ፡ ፊቱን፡ ያበራዋል፤ ልጅዎ፡ ብሏል። የሁሉን፡ ገረመው፡ በቤታቸው፡ ከነበሩበት፡ ጊዜ፡ ይልቅ፤ አሁን፡ የሰውነታቸው፡ ጽርዮትና፡ ልምላሚ፡ ከፍ፡ ባለ፡ ድሎት፡ እንደ፡ ተቀመጡ፡ ዘመናዊ፡ መስለዋል።

ሰው፡ በዚህ፡ ዓለም፡ ደክሞ፡ ከሚያገኘው፡ ዋጋ፡ የልጅን፡ ፍሬ፡ ያህል፡ የበለጠ፡ በረከት፡ አይሰጠውም። በዓለም፡ ላይ፡ የፍጥረት፡ ባሕርይ፡ ያላቸው፡ ሁሉ፡ እንደ፡ ተሰጣቸው፡ ይዋለዳሉ። ከአብራክ፡ ሥጋ፡ የተከፈለ፡ ስለ፡ ሆነ፡ ማናቸውም፡ ፍጥረት፡ ቢሆን፡ የወለደውን፡ ልጁን፡ ከሁሉ፡ አብልጦ፡ ይወዳል።

ከሌላው፡ የፍጥረት፡ ባሕርይ፡ ሁሉ፡ ሰው፡ የተከበረ፡ ፍጥረት፡ ስለ፡ ሆነ፡ የማወቅ፡ የመመርመር፡ የማመዛዘን፡ ክፉውንና፡ ደጉን፡ የመለየት፡ ችሎታ፡ ተሰጥቶታል።

ሰው ፡ የሚማረው ፡ በተፈጥሮ ፡ የተሰጠውን ፡ ፅውቀቱን ፡ ሊያጠነክር ፡ እንጂ ፡ ፅድሜውን ፡ ሙሉ ፡ በትምህርት ፡ ቤት ፡ ቢያሳልፍ ፡ ከተፈጥሮ ፡ ፅውቀቱ ፡ በላይ ፡ ያዋቁነት ፡ ገይል ፡ አይሰጠውም ።

በአዳም ፡ አድራ ፡ ካለች ፡ ከተፈጥሮተ ፡ ነፍስ ፡ ተፈጥሮተ ፡ ሥጋ ፡ እንደቀደመ ፡ ትሩፋት ፡ ሥጋን ፡ ያልሠራ ፡ ትሩፋት ፡ ነፍስን ፡ መሥራት ፡ አይችልም ።

እያዘነና ፡ እየተሰቀቁ ፡ የዘሩ ፡ ሰዎች ፡ ደስ ፡ እያላቸው ፡ ፍሬውን ፡ እንደሚሰበስቡ ፡ ብዚያሁና ፡ ገረመው ፡ ዛሬ ፡ ከናንተ ፡ ከወላጆቻቸው ፡ በመለየታቸው ፡ ቅሬታ ፡ ቢሰማቸው ፡ የሚሰበስቡት ፡ የፅውቀት ፡ ፍሬ ፡ ሌብ ፡ የማይሰርቀው ፡ ቢሰደዱ ፡ የሚሰደድ ፡ አብሯቸው ፡ ዘላለም ፡ የሚኖር ፡ ኃደኛ ፡ ነው ።

ሰው ፡ የፅውቀት ፡ ባለጸጋ ፡ ከሚሆን ፡ የገንዘብ ፡ ባለጸጋ ፡ መሆኑን ፡ መርጦ ፡ አጥብቆ ፡ ይሯሯጣል ። ገንዘብ ፡ ለሽው ፡ የደም ፡ ሥር ፡ ነው ። መኪና ፡ ያለ ፡ ቤንዚን ፡ ሰው ፡ ያለ ፡ ገንዘብ ፡ ሊንቀሳቀስ ፡ ስለማይችል ፡ ገንዘብ ፡ ለሰው ፡ እስፈላጊ ፡ መሆኑ ፡ የታወቀ ፡ ነው ።

ከገንዘብ ፡ በፊት ፡ ግን ፡ የፅውቀት ፡ ጌታ ፡ መሆን ፡ ለሰው ፡ የበለጠ ፡ ዕድል ፡ ነው ። ሰው ፡ የፅውቀት ፡ ጌታ ፡ ሳይሆን ፡ የገንዘብ ፡ ጌታ ፡ ቢሆን ፡ ያለ ፡ ፅውቀት ፡ በሚመጣው ፡ ጉድለት ፡ በገንዘብ ፡ ከሚጠቀምበትና ፡ ከሚጠቅምበት ፡ ራሱንና ፡ ወገኑን ፡ ከጉዳት ፡ የሚጥልበት ፡ ይበልጣል ። በግንዘብ ፡ ፍቅር ፡ አእምሮው ፡ የተነደፈ ፡ ሰው ፡ እንደ ፡ ይሁዳ ፡ ጌታውን ፡ ይሸጣል ።

በድካምና ፡ ያለ ፡ ድካም ፡ በማታለል ፡ ገንዘብ ፡ ይገኛል ። ከሐሰተኛ ፡ ባለጸጋ ፡ በውነት ፡ ጸንቶ ፡ የሚኖር ፡ ድካ ፡ ይበልጣል ። ዓለም ፡ አትጠገብም ፡ ዓለምን ፡ ጠገብኩ ፡ ብሎ ፡ የናቃት ፡ የለም ፤ ዓለም ፡ ግን ፡ ሰውን ፡ እየናቀች ፡ ነበሩን ፡ እያሳለፈች ፤ አዲሱን ፡ እየተቀበለች ፡ የምትኖር ፡ ወረተኛ ፡ ነች ። ሞት ፡ ሲገድል ፡ መቃብር ፡ ሲቀበል ፡ ሳይጠጋገቡ ፡ በመቀበል ፡ ይኖራሉ ። የሰው ፡ ዐይኖች ፡ በመጨረሻ ፡ እንዳልነበሩ ፡ እስኪሆኑ ፡ ድረስ ፡ አይተው ፡ አይጠግቡም ።

ልብ ፡ የተመኘውን ፡ ዐይን ፡ ያየውን ፡ ለማግኘት ፡ የሚያደርጉት ፡ ፋጫ ፡ ሰውን ፡ ከደግሞ ፡ ከክፉም ፡ ላይ ፡ ይጥሉታል ። ብዚያሁና ፡ ገረመው ፡ ልባዊ ፡ ምኞታቸው ፡ የመራቸው ፡ ወደ ፡ ሕይወት ፡ ጎዳና ፡ ነው ።

ጥበብን ፡ የሚገልጽ ፡ መንፈስ ፡ ቅዱስ ፡ ሰው ፡ ወዳጅ ፡ ነው ። ይህም ፡ በብዚያሁና ፡ በገረመው ፡ አድሮ ፡ ተገለጸ ። ሞት ፡ የሚባል ፡ ባለጋራ ፡ አለብን ። ይኸውም ፡ ሁለት ፡ ዐይነት ፡ ነው ። አንዱ ፡ ነፍሳችን ፡ ከሥጋችን ፡

ተለይታ ፡ ሥጋችን ፡ ከቤተ ፡ ሰቦቻችን ፡ ተነጥሎ ፡ መሬት ፡ ነበርህና ፡ ወደ ፡ መሬት ፡ ትመለሳለህ ፡ የተባለው ፡ የመቃብር ፡ ሞት ፡ ነው ።

ይህ ፡ ግን ፡ ጉዳትን ፡ የሚያስከትል ፡ ሞት ፡ አይደለም ። የሞት ፡ ክፉ ፡ ሞት ፡ ነፍሱስለሆነ ፡ ከሞተ ፡ ነፍስ ፡ ለመዳን ፡ መድከም ፡ እውነተኛ ፡ ድካም ፡ ነው ። በሰውነታችን ፡ ውስጥ ፡ የሚመለለሰው ፡ ትንፋሻችን ፡ እንደ ፡ ጢስነው ። ልባችንን ፡ በማንዋወጽ ፡ ያለች ፡ ነፍሳችን ፡ እንደ ፡ ምጣድ ፡ ብልጭልጭታ ፡ እንደ ፡ ብረት ፡ ፍንጣሪ ፡ ናት ። ሥጋችንም ፡ ከነፍሳችን ፡ ከተለየ ፡ በኋላ ፡ አመድ ፡ ትቢያ ፡ ይሆናል ። ሰውነታችንም ፡ እንደ ፡ ጉም ፡ ሽንት ፡ ይጠፋል ፡ ስሜችንም ፡ በምንሞትበት ፡ ወራት ፡ ይዘነጋል ።

ይህን ፡ ካወቅን ፡ ዘንድ ፡ በዓለም ፡ ስንኖር ፡ ለማወቅና ፡ ለማሳወቅ ፡ መሸቀዳደም ፡ ያለብን ፤ የአእምሮ ፡ መክፈቻ ፡ የሆነውን ፡ ጥበብን ፡ ነው ። ዳዊትን ፡ ከወንድሞቹ ፡ መርጦና ፡ ለይቶ ፡ ታላቅ ፡ ሰው ፡ ያደረገው ፡ እግዚአብሔር ፡ ብዚያሁና ፡ ገረመውን ፡ የጥበብ ፡ ማደሪያ ፡ እንዲያደርጋቸው ፡ ስለ ፡ መረጣቸው ፡ ጥበብ ፡ ከሚፈተሩትበት ፡ ማዕድ ፡ ቀርበው ፡ እነሆ ፡ ይመገባሉ ። በናፍቆት ፡ የተጠማች ፡ ሰውነትም ፡ ብዚያሁና ፡ ገረመውን ፡ አይታ ፡ ስትረክ ፡ በንግግር ፡ ብዛት ፡ እንዳላደክምም ፡ ከተማሪዎቹ ፡ አለቃ ፡ ጋር ፡ ተገናኝተው ፡ በርሱ ፡ አማካይነት ፡ ከብዚያሁና ፡ ከገረመው ፡ ጋራ ፡ ይገናኙ ።

አቶ ፡ ምን ፡ ተስኖት ፤ ቂል ፡ ሰው ፡ ሁልጊዜ ፡ ርሱን ፡ የሚያመሰግን ፡

የባሰ ፡ ቂል ፡ ያገኛል ። ከብልጥ ፡ አንደበት ፡ የምትወጣ ፡ ቃል ፡ ግን ፡ ጣዕምዋ ፡ እንደ ፡ ወለላ ፡ ማር ፡ ሰውነትን ፡ ታረካለች ። በውሃ ፡ ዳር ፡ ያለ ፡ ዘንባባ ፡ ልምላሚው ፤ በኢያሪከም ፡ ያለች ፡ ጽጌረዳ ፡ መዓዛዋ ፡ ደስ ፡ እንደሚያሰኝ ፡ ምክርዎና ፡ መዓዛ ፡ ትሩፋትም ፡ ደስ ፡ ያሰኛል ።

እስከሁን ፡ ድረስ ፡ ያሳለፍሁት ፡ ዘመኔ ፡ የጨለማ ፡ ዘመን ፡ መሆኑን ፡ አስተዋልኩ ። እልፍ ፡ ማለት ፡ ብዙ ፡ ያሳያል ። በዝርዝር ፡ ከተናገሩት ፡ አብዛኛው ፡ ክፍል ፡ በቀጥታ ፡ እኔን ፡ ይመለከታል ። ወላጆቹ ፡ በሕይወት ፡ ባሉ ፡ ጊዜ ፡ እንደዓይናቸው ፡ ብሌን ፡ ስለሚወዱኝ ፡ ላንድ ፡ ሰዓት ፡ እንኳን ፡ ብለያቸው ፡ አይወዱም ፡ ነበር ፤ አለማወቅን ፡ የመሰለ ፡ ጉድለት ፡ በዚህ ፡ ዓለም ፡ የለምና ፡ ከጥበብ ፡ ጋራ ፡ አይተዋወቁም ፡ ነበር ።

በወላጅነታቸው ፡ ይነግሩኝ ፡ የነበረው ፡ ምክር ፡ ገንዘብ ፡ እንዳጠራቅምና ፡ ራሴን ፡ እንድችል ፡ እንጂ ፤ ወጣ ፡ ብዬ ፡ ጥበብን ፡ ገብይቼ ፡ በፅውቀት ፡ ራሴን ፡ ከተፈጥሮ ፡ ኃደኞቹ ፡ ጋራ ፡ ለማስተካከል ፡ አልነበረም ። በምክራቸው ፡ ተመርቼ ፡ በጣምም ፡ ባለጸጋ ፡ ሳልሆን ፡ ማእከላዊ ፡ ሀብት ፡ አፍርቼ ፡ በሰላም ፡ እኖራለሁ ። ልጆቹ ፡ ይህንኑ ፡ አርአያ ፡ በመከተል ፡ እኔ ፡ ጥየላቸው ፡ በምሄደው ፡ ሀብት ፡ ተሸጋግረው ፡ በሀብት ፡ እንዲደረጁ ፡ ከማ

ሰብ፡ በቀር፡ ለትምህርት፡ ሲሉ፡ ከቤታቸው፡ ወደ፡ ራቆ፡ አገር፡ እንዲሰደዱ፡ አሳብ፡ የለኝም፡ ነበረ ። በትውልድ፡ አገራችን፡ በሀብትና፡ በኑሮ፡ ነክ፡ በጣም፡ ዝቅ፡ ያሉ፡ በግብርና፡ ሥራ፡ ብቻ፡ የሚኖሩ፡ ሁለት፡ ሰዎች፡ አሉ። ያንዱ፡ ወንድሙ፡ ያንዱ፡ የልጁ፡ ክርስትና፡ አባት፡ ተቀማጭነታቸው፡ በከተማ፡ ስለ፡ ነበረ፡ ልጆቻቸውን፡ ከጉያቸው፡ አውጥተው፡ ላኳቸው ።

ካንድ፡ ዓመት፡ በኋላ፡ ወላጆቻቸውን፡ ለማየት፡ ሲመጡ፡ ሁኔታቸው፡ ሁሉ፡ ተለዋውጦ፡ ከዕድሜያቸው፡ በላይ፡ አርቀው፡ የሚያስቡ፡ መሆናቸውን፡ አየን ። ስለንግድ፡ ጉዳይ፡ ስንነጋገር፡ በብዙ፡ ድካም፡ የሚደረገውን፡ የሒሳብ፡ ሥራ፡ በንድ፡ ደቂቃ፡ ገቢና፡ ወጪውን፤ ከወጪ፡ ቀሪ፡ የሆነውን፡ በጽሕፈት፡ አስበው፡ ይነግሩን፡ ጀመር ። እንዲያውም፡ በየነጋዴው፡ ቤት፡ እየተዘዋወሩ፡ ሒሳብ፡ በመሥራታቸው፡ ብዙ፡ ገንዘብ፡ አፍርተው፡ ለወላጆቻቸው፡ ጭምር፡ ተረፉ ።

በነዚህ፡ ልጆች፡ የገረመው፡ አባትና፡ እኔ፡ እንደ፡ አግር፡ አሳት፡ የሚያቃጥል፡ ቅናት፡ አድርብን፡ በካባቢው፡ በሚገኘው፡ ትምህርት፡ ቤት፡ እንዲማሩ፡ አደረግን ። ዓመት፡ በልሞላው፡ ጊዜ፡ ማንበብና፡ መጻፍ፡ ሲችሉ፡ በከተማ፡ እንደ፡ ተማሩት፡ ሁለት፡ ወጣቶች፡ ዕውቀታቸው፡ የተብራራ፡ ሆኖ፡ አላየነውም ። የሒሳብ፡ አሠራር፡ ስንጠይቃቸው፡ በልማድ፡ በቃል፡ የምናስበውን፡ ያህል፡ ከኛ፡ የበለጠ፡ ሊያስረዱን፡ አልቻሉም ። ቢሆንም፡ የምንፈልገውን፡ ትንንሽ፡ ጉዳይ፡ በወረቀት፡ ያስፍሩልናል ። በሚገባ፡ ለማስተማር፡ ፈቃድ፡ ሲኖረን፡ በካባቢያችን፡ የሰፋ፡ ዕውቀቱ፡ የሚገኝበት፡ ትምህርት፡ ቤት፡ የለም ።

የሚጽፍ፡ ሰው፡ የክሕደትና፡ የማታለል፡ ሥራ፡ ይሠራል፡ እየተበላ፡ በገራችን፡ በጣም፡ የተጠላ፡ በመሆኑ፡ በብዙየሁና፡ በገረመው፡ የጽሕፈት፡ ሙከራ፡ እናቶቻቸው፡ አዝነው፡ ከፍ፡ ያለ፡ ጭቅጭቅ፡ ፈጠሩብን ። ተነሣሥቶ፡ የነበረውን፡ አሳባችንን፡ እነሱን፡ ለማስደሰት፡ አቁመን፡ የኛን፡ ዕድል፡ እንዲከተሉ፡ መረጥን ።

ተጣጥሮ፡ መብለጥ፡ ሳይበለጡ፡ ነው ። ብዙየሁና፡ ገረመው፡ ከተፈጥሮ፡ ጓደኛቸው፡ በታች፡ እንዳይውሉ፡ በመንፈስ፡ ጎይል፡ ተመርተው፡ ወደዚህ፡ በመሰደዳቸው፡ መጀመሪያ፡ ትምህርት፡ ቤት፡ ገብተው፡ ትምህርት፡ በይቀምሱ፡ ኖሮ፡ አይጠፉም፡ ነበር፡ እያሉ፡ እናቶቻቸው፡ በኑሮዎችን፡ ላይ፡ ፍጹም፡ ጸጥታን፡ ነሱን ። ይህ፡ አነጋገር፡ ዕውቀት፡ ከጉድለው፡ ምንጭ፡ የፈለቀ፡ መሆኑን፡ አሁን፡ ማስተዋል፡ ስችል፡ ያዋቂዎችንም፡ ልብ፡ በጎዘን፡ እንደሚመታ፡ አምናለሁ ።

ብልጎ፡ ንጉሥ፡ ሠራዊቱን፡ በሕግና፡ በሥርዐት፡ ቀጥቶ፡ ያስተዳድራል ። ብልጎች፡ የሆኑ፡ መምህራንን፡ ምክራቸውና፡ ትምህርታቸው፡ እንደ፡

መስኖ፡ ውሃ፡ ሰውነትን፡ ያለመልማል ። ድኻ፡ በጥበቡ፡ ሲመሰገንና፡ ሲከበር፡ በላጸጋም፡ በሀብቱ፡ ብዛት፡ በከንቱ፡ ይመሰገናል፡ ይከበራል ።

ነገሩን፡ በጠለቀ፡ ሕሊና፡ ሲመለከቱት፡ የሁለቱ፡ ሀብተ፡ ጸጋ፡ በጣም፡ የተራራቀ፡ ነው ። በጥበቡ፡ የተከበረውና፡ የተመሰገነው፡ ድኻ፡ ያመልጠኛል፤ ይጠፋብኛል፤ ያልቅብኛል፤ ብሎ፡ በማያስበው፡ የዕውቀት፡ ሀብት፡ የበለጸገ፡ በመሆኑ፡ ዘመኑን፡ በተድላና፡ በደስታ፡ አሳልፎ፡ ከሕይወቱ፡ ብኋላ፡ ሀብተ፡ ነፍስ፡ ያገኛል ።

ጥበብ፡ ሳታውቃቸውና፡ ሳያውቋት፡ የሀብት፡ ዕድል፡ የተሰጣቸው፡ በዓለም፡ ላይ፡ የሚፈልጉትን፡ ለማድረግ፡ ቢችሉ፡ ዘመናቸውን፡ የሚገፉት፡ በጻዕርና፡ በጋር፡ እንጂ፡ ሕይወታዊ፡ በሆነ፡ በሰው፡ ኑሮ፡ አይደለም ። ቆሎ፡ ቆርጥሞ፡ ውሃ፡ ጠጥቶ፡ ራሱን፡ ከመንፈጉ፡ በላይ፡ ሌላውን፡ እየነፈገ፡ ተድላ፡ ደስታውን፡ በስስት፡ የሚያሳልፍ፡ አለ ።

በሕይወቴ፡ የገንዘብ፡ ጌታ፡ ለመሆን፡ በደረግሁት፡ ትግል፡ ለሰው፡ ቀርቶ፡ ራስን፡ ጨምሮ፡ ጎድቶና፡ ለገንዘብ፡ ተገዢ፡ ሆኖ፡ በስስት፡ ቀራጅ፡ ሳይታዕር፡ የከበረ፡ በዘመኔ፡ አላየሁም ።

የሰበሰበውን፡ ብዕሉን፡ ተድላና፡ ደስታን፡ እያደረግሁ፡ አርፌ፡ እበላላለሁ፡ በማለት፡ ረጅም፡ አሳብ፡ ያለው፡ ደካማ፡ ፍጥረት፤ ሌሊት፡ ይምጣ፡ ቀን፡ በላወቀው፡ ጊዜ፡ በድንገት፡ ሞት፡ ይነጥቀዋል ። ሰው፡ በከንቱነት፡ በጠራቀመው፡ ብዕሉ፡ ራሱን፡ ሳይጠቅምበት፡ ጥሎት፡ ይሄዳል ። ከዕውቀት፡ ጋራ፡ ተባብሮ፡ የተገኘ፡ ሀብት፡ ግን፡ ከእግዚአብሔር፡ ያስታርቃል ። ላገርና፡ ለወገን፡ ጥቅም፡ ይሰጣል ። ዕውቀት፡ በገንዘብ፡ የሚለወጥ፡ ቢሆን፡ ሙሉ፡ ሀብቱን፡ ለቅቄ፡ የዕውቀት፡ ጌታ፡ ብሆን፡ በወደድሁ፡ ነበር ። ነገር፡ ካመለጠ፡ ራስ፡ ከተመለጠ፡ በኋላ፡ የሚገኘው፡ ብልሃት፡ መመለሻ፡ የሌለው፡ ጸጸት፡ ይተዋል ።

ለሰው፡ ሀብቱ፡ ደስታ፡ አይሆነውም ። እንዳይሰጥ፡ እጁን፡ ያሰረው፡ እንዳይበላ፡ ሆዱን፡ የከለከለው፡ ሀብታም፡ የባሰ፡ ችግረኛ፡ ነው ። በብዙየሁና፡ በገረመው፡ ላይ፡ ያደረ፡ መንፈስ፡ እኔንም፡ በነሱ፡ ምክንያት፡ ወደዚህ፡ ስቦ፡ በጆሮዬ፡ የተንቁረቁረው፡ ምክር፡ ሥጋዬን፡ ዘልቆ፡ ላጥንቱ፡ ልምላሜ፡ ሰጥቶዋል ። ብዙየሁንና፡ ገረመውን፡ ለማየት፡ ችተሎ፡ የነበረው፡ የናፍቆት፡ እንፋሎቱ፡ ገለል፡ ብሎ፤ ስሜቴ፡ የጋለው፡ በርስዎና፡ በላዕከ፡ ማርያም፡ የምክር፡ ቃላት፡ ስለ፡ ሆነ፤ አክል፡ ቢያደርጉልኝ፡ አልጠላም ።

የትምህርት፡ ቤቱ፡ አስተዳዳሪ፤ እውነተኛ፡ ደስታ፡ የሚገኘው፡ ከራስ፡ ነውና፡ ደስታህ፡ ሁሉ፡ ከራስህ፡ በሚመነጨው፡ ነገር፡ ይሁን ። ሀብታም፡ የድክች፡ ግምጃ፡ ቤት፡ ነውና፡ ሁልጊዜ፡ ድክችን፡ ሊረዳ፡ ይገባዋል ።

ከሁሉ ፡ የበለጠ ፡ ሀብታም ፡ ቆጣቢ ፡ ነው ። ከሁሉ ፡ የበለጠ ፡ ድህ ፡ ማለት ፡ ንፋግ ፡ ነው ። ሀብት ፡ ካልሰጡለት ፡ ባለሀብቱ ፡ እጁን ፡ የታሰረ ፡ የቆጣት ፡ ሰው ፡ ማለት ፡ ነው ። በዓለም ፡ ላለ ፡ ሰብአዊ ፡ ፍጥረት ፡ የተለየ ፡ ሀብት ፡ ለያንዳንዱ ፡ ይሰጠዋል ። የማስተማር ፡ የማወቅ ፡ የመስጠት ፡ ይህንና ፡ ይህን ፡ የመሰለ ፡ ዕድል ፡ ይሰጣል ።

ለብልጥ ፡ ጥበብን ፡ ቢያካፍሉት ፡ ጥበብን ፡ አብዝቶ ፡ ይመረምራል ። ባለጸግነቱን ፡ የሚታመን ፡ ሰው ፡ ግን ፡ በፍጥነት ፡ ወዳቂ ፡ ነው ። እክልና ፡ ውሃ ፡ ሰውነትን ፡ እደሚመግቡ ፡ መጻሕፍትን ፡ ማንበብ ፡ እንደዚሁ ፡ ለመንፈስ ፡ ምግብ ፡ ነው ።

ሰው ፡ ያለ ፡ ደም ፡ ሥር ፡ ሕይወቱ ፡ እንደማይንቀሳቀስ ፡ ያለ ፡ ገንዘብም ፡ ዓለማዊ ፡ ኑሮው ፡ አይንቀሳቀስም ። ከዕውቀት ፡ ጋራ ፡ የተገኘ ፡ ገንዘብ ፡ ግን ፡ ከእግዚአብሔር ፡ ያስታርቃል ። በገር ፡ ላይ ፡ ለትውልድ ፡ የሚተላለፍ ፡ ታላቅ ፡ ቁም ፡ ነገር ፡ ያለውን ፡ ሥራ ፡ ይመሠርታል ።

ርስዎና ፡ ሌሎችም ፡ መሰሎችዎ ፡ በደረጃችሁት ፡ ድካም ፡ ሀብት ፡ እንዳላችሁ ፡ ገልጸውልኛል ። ባካባቢያችሁ ፡ የትምህርት ፡ ቤት ፡ ባለመኖሩ ፡ የቀበሌው ፡ ወጣቶች ፡ ያለ ፡ ዕውቀት ፡ በክንቱ ፡ እንዲሟያድጉ ፡ አስረድተውኛል ። አትክልት ፡ ያለ ፡ ውሃ ፡ ልምላሜና ፡ ፍሬ ፡ እንደማይሰጥ ፡ ወጣቶችም ፡ ያለ ፡ ትምህርት ፡ ካደጉ ፡ ፍሬ ፡ አይሰጡም ።

ቀጥራቸው ፡ ለተወሰኑ ፡ ከአብራክ ፡ ሥጋችሁ ፡ ለተከፈሉ ፡ አላፊና ፡ ጠፊ ፡ የሆነውን ፡ የገንዘብ ፡ ቅርስ ፡ ከማቂየት ፡ ከትውልድ ፡ ወደ ፡ ትውልድ ፡ ሲተላለፍ ፡ የሚኖር ፡ የትምህርት ፡ ቤት ፡ ባላችሁበት ፡ ቀበሌ ፡ በገንዘባችሁ ፡ ብቃቁቁው ፡ ቀጥራቸው ፡ ለተወሰነ ፡ ልጆቻችሁ ፡ ያሰባችሁት ፡ ሀብት ፡ በሺ ፡ ለሚቁጠሩ ፡ ያገር ፡ ልጆች ፡ ጊዜ ፡ የማይቀለው ፡ ዕውቀት ፡ የሚመነጭበት ፡ ታላቅ ፡ ቅርስ ፡ ተከላችሁ ፡ ማለት ፡ ነው ።

እግዚአብሔር ፡ በመልኩ ፡ የፈጠረውን ፡ ሰው ፡ የእንስሳ ፡ ኑሮ ፡ ይኖር ፡ ዘንድ ፡ አእምሮ ፡ አልነሣውም ። ከእግዚአብሔር ፡ የተሰጠውን ፡ የአእምሮ ፡ ጸጋ ፡ የሚሰለውና ፡ ወደ ፡ ልዩ ፡ ልዩ ፡ አገልግሎት ፡ የሚመራው ፡ ትምህርት ፡ ነው ።

የገንዘብ ፡ ቅርስ ፡ ለልጅና ፡ ለትውልድ ፡ ከማቂየት ፡ የጥበብን ፡ ቅርስ ፡ ማቂየት ፡ ያዋቂዎች ፡ ሥራ ፡ ነው ። የዚህን ፡ ዓለም ፡ ከንቱነትና ፡ በዚህ ፡ ዓለም ፡ ሰው ፡ ጥሎት ፡ መሄድ ፡ የሚገባውን ፡ ሥራ ፡ አርቀው ፡ ለመመልከትና ፡ ለመመርመር ፡ ዕድል ፡ የተሰጣቸው ፡ በሀብታቸው ፡ ትምህርት ፡ ቤትና ፡ ሆስፒታል ፡ ከፍተው ፡ ወገናቸውን ፡ በትምህርት ፡ እያሳደጉ ፡ ጤናውን ፡ ይጠብቁታል ።

እነዚህን ፡ የመሰሉ ፡ ሰዎች ፡ በገራቸው ፡ ላይ ፡ የተከሉት ፡ ታላቅ ፡ ሥራ ፡ በሕይወታቸውና ፡ ከሕይወታቸው ፡ በኋላ ፡ ስማቸውንና ፡ ታሪካቸውን ፡ ለትውልድ ፡ ተክለው ፡ በተከታታይ ፡ ትውልድ ፡ ስማቸውን ፡ በአፍላኝነት ፡ ሲያስጠሩ ፡ ይኖራሉ ። በእግዚአብሔር ፡ አምሳል ፡ የተፈጠረ ፡ ሰው ፡ በዓለም ፡ ላይ ፡ ከሚሠራው ፡ ሥራ ፡ ከዚህ ፡ የበለጠ ፡ ሊኖር ፡ አይችልም ።

እግዚአብሔር ፡ ያልመሠረተው ፡ ቤት ፡ በሰው ፡ ድካም ፡ አይመሠረትም ። በእግዚአብሔር ፡ ፈቃድ ፡ የተመሠረተውን ቤት ፡ ማንም ፡ ኃይል ፡ አያፈርሰውም ። በእግዚአብሔር ፡ ቸርነት ፡ ሳይሆን ፡ በሰዎች ፡ ኃይል ፡ የተመሠረተ ፡ ቤት ፡ ግን ፡ በነፋስ ፡ ኃይል ፡ እንዳልነበረ ፡ ይሆናል ።

ሰዎች ፡ በትምክሕት ፡ የኃይል ፡ ፈረስ ፡ ተጭነው ፡ የባቢሎንን ፡ ግንብ ፡ ገነቡ ። እግዚአብሔር ፡ ያልፈቀደው ፡ ስለ ፡ ሆነ ፡ ሥራቸው ፡ እንዳልነበረ ፡ ሆኖ ፡ ተለያዩ ።

ሰው ፡ እውነተኛውን የወዙን ፡ ድካም ፡ ስለወገኖቹ ፡ አሳልፎ ፡ ቢሰጥ ፡ በእግዚአብሔር ፡ ዘንድ ፡ ታላቅ ፡ መስዋዕት ፡ ይሆንለታል ። እግዚአብሔር ፡ ቸርነቱንና ፡ በሰው ፡ ላይ ፡ ያለውን ፡ ታላቅ ፡ ፍቅሩን ፡ ሲገልጽ ፡ ስለ ፡ ሰው ፡ ሰውነቱን ፡ ለመከራና ፡ ለሞት ፡ አሳልፎ ፡ ሰጠ ። ሁሉን ፡ ማድረግ ፡ የሚችል ፡ አምላክ ፡ ስለ ፡ ሰው ፡ ፍቅር ፡ የሰውን ፡ ኃጢአት ፡ ለመደምሰስ ፡ ሰውነቱን ፡ ለመከራና ፡ ለሞት ፡ ሲሰጥ ፡ ሰው ፡ ገንዘቡን ፡ የሰው ፡ ጤና ፡ ለሚጠበቅበት ፡ ሐኪም ፡ ቤትና ፡ ዕውቀት ፡ ለሚመነጭበት ፡ ትምህርት ፡ ቤት ፡ ቢሰጥ ፡ ስጦታው ፡ ከመስዋዕትነት ፡ የሚቁጠር ፡ ነው ።

ማንበብ ፡ ለማያውቅ ፡ ሰው ፡ መጽሐፍ ፡ ጥቅም ፡ እንደማይሰጥ ፡ ለማያስተውልም ፡ ሰው ፡ የጥበብ ፡ ነገር ፡ ቁም ፡ ነገር ፡ የለውም ። ሰው ፡ የዚህን ፡ ዓለም ፡ ከንቱነት ፡ ዐውቆ ፡ ንብረቱን ፡ ላገሩና ፡ ለወገኑ ፡ መረጃ ፡ ለማድረግ ፡ ብርቱ ፡ መንፈስ ፡ ሊኖረው ፡ የሚችለው ፡ አእምሮው ፡ በጥበብ ፡ ሲጎለግለው ፡ ወይም ፡ ከእግዚአብሔር ፡ በተሰጠው ፡ የተፈጥሮ ፡ ዕውቀት ፡ በመንፈስ ፡ ኃይል ፡ ሲመራ ፡ ነው ።

መናገር ፡ መስማት ፡ መሥራት ፡ የተለያዩ ፡ ስለ ፡ ሆኑ ፡ በተነጋገርነው ፡ መሠረት ፡ ከተሠራበትና ፡ ከሠራንበት ፡ የተነጋገርነው ፡ በቂ ፡ ነው ። አሳቤና ፡ አሳብም ፡ ስለ ፡ ተገናኘ ፡ ከልጅዎና ፡ ከገረመው ፡ ሳይገናኙ ፡ ብዙውን ፡ ጊዜዎን ፡ ከኔ ፡ ጋር ፡ አሳለፉ ። በአሁኑ ፡ ንግግራችን ፡ የዘለልነውን ፡ ወደቤትም ፡ በሚመለሱበት ፡ ጊዜ ፡ እንነጋገራለን ።

* * *

ምእራፍ ፡ ፬ ።

አቶ ፡ ምንተስኖት ፡ በተማሪዎቹ ፡ አለቃ ፡ አማካይነት ፡ ከልጃቸው ፡ ከብዙየሁና ፡ ከገረመው ፡ ጋራ ፡ ተገናኙ ። ብዙየሁና ፡ ገረመው ፡ አቶ ፡ ምንተስኖትን ፡ ባዩ ፡ ጊዜ ፡ በናፍቆት ፡ አቀባበል ፡ ተቀበሏቸው ። የተገናኙ በት ፡ ጊዜ ፡ እንደ ፡ አጋጣሚ ፡ ከአኩለ ፡ ቀን ፡ በኋላ ፡ በሥር ፡ ሰዓት ፡ ስለ ፡ ነበረ ፤ ብዙ ፡ ሳይነጋገሩና ፡ የናፍቆት ፡ ስሜታቸው ፡ ሳይከፈል ፡ የዕለት ፡ እራታቸውን ፡ ለመፈለግ ፡ ብዙየሁና ፡ ገረመው ፡ በግድ ፡ መሄድ ፡ ስላለባቸው ፡ በትንሽ ፡ ጎጆ ፡ ማደሪያ ፡ ቤታቸው ፡ ለአቶ ፡ ምንተስኖት ፡ ማረፊያ ፡ ሰጥተው ፡ ሄዱ ።

ብዙየሁና ፡ ገረመው ፡ ተመድቦ ፡ ከተሰጣቸው ፡ መንደር ፡ የዕለት ፡ እራታቸውን ፡ ለመፈለግ ፡ በሄዱበት ፡ ጊዜ ፡ አቶ ፡ ምንተስኖት ፡ በብዙየሁና ፡ በገረመው ፡ ጎጆ ፡ ብቻቸውን ፡ በቁዩበት ፡ ጊዜ ፡ ልዩ ፡ ልዩ ፡ የሆነ ፡ አሳብ ፡ ከፊታቸው ፡ ተደረደረ ።

አቶ ፡ ምንተስኖት ፡ በናቴ ፡ ማሕፀን ፡ ሥጋ ፡ ሆኜ ፡ ተቀረጽሁ ፤ እንደ ፡ ሰው ፡ ሁሉ ፡ በተፈጠርኩ ፡ ጊዜ ፡ ነፍስን ፡ ነግሁ ። የዚህ ፡ ዓለም ፡ እንግዳ ፡ ሆኜ ፡ ከተፈጠርኩ ፡ እስካሁን ፡ ድረስ ፡ በሳለፍኩት ፡ ዘመኔ ፡ ከኔ ፡ በኋላ ፡ ለሚነሱ ፡ ሰዎች ፡ ለዘለዓለም ፡ መታሰቢያ ፡ የሚሆን ፡ ሥራ ፡ አልሠራሁም ። በሞት ፡ ስጠራ ፡ በዚህ ፡ ዓለም ፡ ከደረግሁት ፡ ድካም ፡ አንዳች ፡ ይገሮ ፡ አልሄድም ። እንግዲህ ፡ ፍጻሜዬ ፡ ይህ ፡ ከሆነ ፡ የትምህርት ፡ ቤቱ ፡ አላፈ ፡ የዓለምንና ፡ የገንዘብን ፡ ከንቱነት ፡ እንዳስረዱኝ ፡ ምን ፡ ማድረግ ፡ ይገባኝ ፡ ይሆን ፡ ከቤቴ ፡ እንደወጣሁ ፡ በዚሁ ፡ ቀርቼ ፡ ከብዙየሁና ፡ ከገረመው ፡ ጋራ ፡ ትምህርትን ፡ እንዳልከታተል ፡ ዕድሜዬ ፡ ገፋ ።

ወደኋላ ፡ ያሳለፍሁት ፡ የሕይወት ፡ ዘመኔ ፡ የጨለማ እንጂ ፡ የብርሃን ፡ ዘመን ፡ ነው ፡ ለማለት ፡ በውኑ ፡ አልችልም ። ትናንት ፡ ከአብራክ ፡ ሥጋዬ ፡ ተከፍሎ ፡ የወጣው ፡ ልጄ ፡ ብዙየሁና ፡ በኔ ፡ አላፈነት ፡ አከባክቤ ፡ ይገሮው ፤ የኔ ፡ አከባክቦ ፡ መያዝ ፡ ዕለታዊ ፡ እንጂ ፡ ዘለቂታ ፡ እንደሌለው ፡ ተረድቶ ፡ በዕውቀት ፡ ራሱን ፡ ለማሳደግ ፡ ከኔና ፡ ከናቴ ፡ ተለይቶ ፡ የወፍ ፡ ጎጆ ፡ በምታሽል ፡ በዚች ፡ ቤት ፡ ተቀመጠ ። የሰው ፡ ፊት ፡ እንደ ፡ አሳት ፡ እያቃጠለውና ፡ ከውሻ ፡ ጋራ ፡ እየተከላከለ ፡ የዕለት ፡ ራቴን ፡ ተመግቦ ፡ ጥበብን ፡ ይከታተላል ።

በእንግዲነት ፡ ወደዚህ ፡ ዓለም ፡ ከደረግሁት ፡ ድካሜ ፡ ሁሉ ፡ ከአብራክ ፡ ሥጋዬ ፡ የተከፈለው ፡ ብዙየሁና ፡ ታላቅ ፡ መታሰቢያ ፡ ሲሆን ፤ የቀረው ፡ ድካሜ ፡ ከንቱ ፡ መሆኑን ፡ አስተዋልኩ ። ከአብራክ ፡ ሥጋዬ ፡ ተከፍሎ ፡ ከኔ ፡ በኋላ ፡ ወደዚህ ፡ ዓለም ፡ በእንግዲነት ፡ የመጣው ፡ ብዙየሁና ፡ በልመና ፡ እንጀራ ፡

ሥጋውን ፡ እየመገበ ፡ የሥጋ ፡ መብራት ፡ የነፍስ ፡ መድኃኒት ፡ የሆነ ፡ ዕውቀት ፡ በሚዘንብበት ፡ በዚህ ፡ በተቀደሰ ፡ ስፍራ ፡ ተቀምጧል ። ከኔ ፡ በፊት ፡ የነበሩና ፡ ወደፊትም ፡ በጠቅላላው ፡ ሰብአዊ ፡ ፍጥረት ፡ ያላቸው ፡ ሁሉ ፡ በሞት ፡ ነይል ፡ ከፍጥረት ፡ በሕርይ ፡ ይለያሉ ። ሳይጠፋ ፡ በሕያውነት ፡ የሚኖር ፡ መልካም ፡ ሥራው ፡ ብቻ ፡ ነው ። መልካም ፡ ሥራ ፡ የሚገኘው ፡ በትምህርት ፡ በጎለመስ ፡ አእምሮና ፡ በእግዚአብሔር ፡ መንፈስ ፡ በተገኘ ፡ የተፈጥሮ ፡ ዕውቀት ፡ ነው ። በዚህ ፡ ዓለም ፡ ሰው ፡ ሲኖር ፡ መልካም ፡ ውለታ ፡ ለመዋልና ፡ ነዋሪ ፡ ጥቅም ፡ ለመሥራት ፡ መድኃኒት ፡ አለበት ። እንዲያውም ፡ በዚህ ፡ ዓለም ፡ የሚታየው ፡ ነገር ፡ ሁሉ ፡ በብዙ ፡ ወይም ፡ በጥቂት ፡ ለጠቀሚታ ፡ የተፈጠረ ፡ ነው ። ተስፋ ፡ መቀረጥ ፡ የሰነፎችና ፡ የደካማዎች ፡ ጠባይ ፡ ስለ ፡ ሆነ ፤ ተስፋ ፡ በለመቀረጥ ፡ ወደ ፡ ፊት ፡ ላደርገው ፡ የሚገባኝን ፡ ማሰብና ፡ ላደራረጉም ፡ ከዚህ ፡ ሙሉ ፡ ጥናት ፡ መውሰድ ፡ አለብኝ ።

ብዙየሁና ፡ ገረመው ፡ የዕለት ፡ ራታቸውን ፡ ይዘው ፡ ከንድ ፡ ሰዓት ፡ ተኩል ፡ ባልበለጠ ፡ ጊዜ ፡ ወደ ፡ ትምህርት ፡ ቤታቸው ፡ ተመለሱ ። አቶ ፡ ምንተስኖትን ፡ ብቻቸውን ፡ ጥለዋቸው ፡ ለጥቂት ፡ ጊዜ ፡ በመለየታቸው ፡ የተሰማቸውን ፡ ጎዘን ፡ ብዙየሁና ፡ ገረመው ፡ ገለጠላቸው ።

አቶ ፡ ምንተስኖት ፡ ድካማቸው ፡ እንዲከፈልላቸው ፡ ብዙየሁና ፡ እግር ፡ ሲያጥብ ፡ ገረመው ፡ የተቀላቀለ ፡ ውጥንቅጥ ፡ ቆሎና ፡ እንደዚሁም ፡ እንጀራና ፡ ቁጣ ፡ ከመበያው ፡ ተልባ ፡ ጋራ ፡ አቅርቦ ፡ አሳብ ፡ ላሳብ ፡ እየተለዋወጡ ፡ ራታቸውን ፡ መመገብ ፡ ጀመሩ ።

ብዙየሁና ፡ ውድ ፡ አባቴ ፡ ሆይ ፤ ልቡ ፡ ያዘነ ፡ ሰው ፡ ሰውነቱ ፡ ሁሉ ፡ የጠቁረ ፡ ነው ። ከራስህ ፡ አብልጠህ ፡ የምትወደኝ ፡ ልጅህ ፡ ዕውቀትን ፡ ለመፈለግ ፡ ተለይቼህ ፡ በመምጣቱ ፡ አገዛህና ፡ ናፍቀህ ፡ እኔን ፡ ፍለጋ ፡ ብዙውን ፡ ጎዳና ፡ በእግርህ ፡ አቋርጠህ ፡ መጣህ ። በየሁህ ፡ ጊዜ ፡ የተሰማኝን ፡ ጎዘን ፡ ልገልጽልህ ፡ ከቶ ፡ አልችልም ። ከአብራክ ፡ ሥጋህ ፡ የተከፈለኩና ፡ ግማሽ ፡ አካልህ ፡ ስለ ፡ ሆንኩ ፡ በሕይወት ፡ ከጠጉበህ ፡ ስለይህ ፡ ሕዋሳቶችህ ፡ ፍጹም ፡ ጸጥታ ፡ ኖሮዎቸው ፡ ሊያስቀምጡህ ፡ ባለመቻላቸው ፡ እኔን ፡ በመፈለግ ፡ ተንከራተኩክ ።

ይህ ፡ ዐይነት ፡ ሁኔታ ፡ በንተ ፡ ላይ ፡ ቢደርስ ፡ ኖሮ ፡ አባቴ ፡ ጠፋ ፡ እያልኩ ፡ ከመወያየት ፡ በቀር ፡ ከቤት ፡ ወጥቼ ፡ አንተን ፡ ለመፈለግ ፡ አልቃጣውም ። ያበትና ፡ የልጅ ፡ የፍቅር ፡ ስሜት ፡ በጣም ፡ የተራራቀ ፡ ስለ ፡ ሆነ ፤ አባት ፡ ወይም ፡ እናት ፡ ለልጆቻቸው ፡ በፍቅር ፡ እሳት ፡ ሲቃጠሉ ፡ እኛ ፡ ልጆች ፡ የሆንን ፡ ልባችን ፡ በጭካኔ ፡ የደነደነበት ፡ ምክንያት ፡ ከቶ ፡ አይገባኝም ። ከገረመው ፡ ጋራ ፡ ከቤት ፡ ወጥተን ፡ የሁለት ፡ ቀን ፡ ጉዞ ፡ እንደ ፡ ተንዝን ፡ ያባቴና ፡ የናቴ ፡ ፍቅራቸው ፡ ከፊቴ ፡ ድቅን ፡ ስላለ ፡ ዕንባዬ ፡ ባይኖቼ ፡

እንደ፡መስከረም፡ዝናም፡ዱብ፡ዱብ፡አለ ። የተሰማኝን ፡ ስሜት ፡ በጭካኔ ፡ ተሸክሜ ፡ ጉዙዋንችን ፡ ቀጥለን ፡ ከዚህ ፡ ደረስን ።

እግዚአብሔር ፡ የሚኖረው ፡ ራሱን ፡ ከሚረዳ ፡ ሰው ፡ ጋራ ፡ ስለ፡ሆነ ፡ ጉዞዎችን ፡ ተከናውኖ ፡ በሰላም ፡ ከዚህ ፡ ደረስን ። ትምህርት ፡ ቤቱ ፡ ያደረገልን ፡ አቀባበልና ፡ የትምህርት ፡ ቤቱ ፡ አላፊ ፡ ያንቁረቁሩልን ፡ ምክር ፡ ለሰውነታችን ፡ ልምላሜ ፡ ሰጥቶ ፡ ናፍቆታችንን ፡ በቅጽበት ፡ ረሳን ።

በትውልድ ፡ አገራችን ፡ ከሚገኙ ፡ ሀብታሞች ፡ እናንት ፡ ብቻ ፡ በእግዚአብሔር ፡ ኃይል ፡ ተመርታችሁ ፡ ትንሽ ፡ ማንበብና ፡ መጻፍ ፡ ወደሚያስችል ፡ ትምህርት ፡ ቤት ፡ እንድንማር ፡ ላካችሁን ። የፀሐይ ፡ ጮራ ፡ የምታህል ፡ የዕውቀት ፡ ብርሃን ፡ በማግኘታችን ፡ መጽሐፍ ፡ እያነበብን ፡ የዚህን ፡ ዓለም ፡ ሁኔታ ፡ መመራመር ፡ ጀመርን ።

ሰው ፡ በዚህ ፡ ዓለም ፡ ሲኖር ፡ አካቡን ፡ የሚያካፍለው ፡ የሰው ፡ ጓደኛ ፡ ይይዛል ። ሰው ፡ በባሕርይ ፡ ደካማ ፡ ፍጥረት ፡ ስለ፡ሆነ ፡ አመንኩህ ፡ ወደድኩህ ፡ ሲሉት ፡ ሲንሸራተትና ፡ ሲከዳ ፡ ይታያል ። ሰው ፡ እውነተኛ ፡ ቁም ፡ ነገር ፡ ያለው ፡ ጓደኛ ፡ ለመያዝ ፡ ከፈለገ ፡ ከመጽሐፍ ፡ የበለጠ ፡ ምጽጥ ፡ ጓደኛ ፡ ከቶ ፡ በዚህ ፡ ዓለም ፡ የለም ። ሰው ፡ አንድ ፡ ዐይነት ፡ ስሜት ፡ በመጣበት ፡ ጊዜ ፡ ከሰው ፡ ለየት ፡ ብሎ ፡ በለሆሳስ ፡ ከመጽሐፍ ፡ ጋራ ፡ ጥቂት ፡ ንግግር ፡ ቢያደርግ ፡ በፊቱ ፡ ተጠንስሶ ፡ የነበረው ፡ ሁሉ ፡ ገለል ፡ ይልልታል ። ሰው ፡ ጎዘጎዝ ፡ ወይም ፡ ደስታውን ፡ ለሰው ፡ ዘርዘር ፡ በነገረ ፡ ጊዜ ፡ እንዲሁ ፡ ላንዱ ፡ እያዛመተ ፡ ያወራበትን ፡ በሰማ ፡ ጊዜ ፡ ምስጢሬን ፡ እገሌ ፡ አባክነብኝ ፡ በማለት ፡ ከሚያዝን ፡ ጎዘንና ፡ ደስታውን ፡ ለታማኙ ፡ የመጽሐፍ ፡ ጓደኛው ፡ ቢነግረው ፡ ከሰው ፡ አእምሮ ፡ ከሚወጣው ፡ የበለጠ ፡ ምክርና ፡ ተግባሩ ፡ ያካፍለዋል ። ይከዳኛል ፡ ምስጢሬን ፡ ያባክንብኛል ፡ ለኔ ፡ የሚጠቅም ፡ አስመስሎ ፡ ከጉዳት ፡ የሚጥል ፡ ምክርና ፡ አሳብ ፡ ይሰጠኛል ፡ ተብሎ ፡ የማይጠረጠር ፡ እውነተኛ ፡ ታማኝ ፡ ጓደኛ ፡ መጽሐፍ ፡ ብቻ ፡ መሆኑን ፡ አስተውያለሁ ።

አቶ ፡ ልክ ፡ የለብህ ፡ ስለ፡ልጆቻቸው ፡ ወሰን ፡ የለህና ፡ ደባልቄ ፡ ከዕለታት ፡ አንድ ፡ ቀን ፡ ላንተና ፡ ለገረመው ፡ አባት ፡ እኛን ፡ ገለል ፡ አድርጋችሁ ፡ ስትነጋገሩ ፡ ንግግራችሁን ፡ በሙሉ ፡ ሰምተነዋል ። በዕድሜ ፡ በጣም ፡ የገፉ ፡ ሆነው ፡ የእኛ ፡ ጓደኝነት ፡ የማይጠቅማቸው ፡ ስለ፡ሆኑግብረ ፡ አበር ፡ ሆነን ፡ እንድንከተላቸው ፡ አልመከሩንም ።

ነገር ፡ ግን ፡ በወቅናት ፡ እውቀት ፡ መጽሐፍ ፡ እያነበብን ፡ ትንሽ ፡ ለመረዳት ፡ ስለ፡ቻልን ፡ ሥራቸው ፡ ሁሉ ፡ ከንቱ ፡ መንገድን ፡ የተከተለ ፡ መሆኑን ፡ ተገነዝብን ። ይልቁንም ፡ ከናንተ ፡ ተለይተን ፡ ለመሰደድ ፡ ዐይነተኛ ፡

ምክንያት ፡ የሆነን ፡ የወሰን ፡ የለህና ፡ የደባልቄ ፡ ሁኔታ ፡ ነው ። ይራሱን ፡ ጠባይ ፡ ታግሎ ፡ የሚያሸንፍ ፡ ዋና ፡ አርበኛ ፡ ስለ፡ሆነ ፡ ከወሰን ፡ የለህና ፡ ከደባልቄ ፡ በማምለጣችን ፡ ራሳችንን ፡ እንደ ፡ አርበኛ ፡ ቁጠርነው ።

አቶ ፡ ልክ ፡ የለብህ ፡ የወላድ ፡ መከን ፡ መሆናቸውንና ፡ በየጊዜው ፡ የደረሰባቸውን ፡ ዘርዘረው ፡ ያጫወቱህ ፡ ስለ፡ሆነ ፡ እኔ ፡ ዘርዘረው ፡ መናገር ፡ አይገባኝም ። ዛሬ ፡ አቶ ፡ ልክ ፡ የለበት ፡ ቤት ፡ የገባው ፡ ታላቅ ፡ ኃዘን ፡ ነገ ፡ አንተ ፡ ቤት ፡ ገብቶ ፡ የወላድ ፡ ወከን ፡ መሆንህንና ፡ አሁን ፡ አይተህ ፡ የማትጠግበኝ ፡ ሲሆን ፡ ነገ ፡ ዐይኔን ፡ ለማየት ፡ አስጠልቶህ ፡ በጎዘን ፡ ልብህ ፡ ከሚነካ ፡ ከምወዳቸውና ፡ ከምትወዱኝ ፡ ወላጆቼ ፡ ርቄ ፡ ችግርንና ፡ ጉዳትን ፡ መሣሪያ ፡ አድርጌ ፡ ራሴን ፡ በዕውቀት ፡ ለማግለል ፡ ቆርጫ፡ ተነሣሁ ። ዛሬ ፡ ስለ፡ ተለየኋችሁ ፡ አዝናኝኋል ። ራሴን ፡ በእውቀት ፡ አሳድጌ ፡ ነገ ፡ በሕይወት ፡ ስንገናኝ ፡ ግን ፡ የበለጠ ፡ ደስ ፡ እንደሚላችሁና ፡ እንደምትከሩ ፡ በተስፋ ፡ እተማመናለሁ ።

አቶ ፡ ምንተስኖት ፤ መናገርና ፡ መስማት ፡ ቅርብ ፡ ነው ። መሥራት ፡ ግን ፡ ራቅ ፡ ነው ። በናንተ ፡ ምክንያት ፡ ጉንደር ፡ ከተማ ፡ ከገባሁ ፡ አሁን ፡ ድረስ ፡ መጀመሪያ ፡ ከላዕከ ፡ ማርያም ፡ ቀጥሎ ፡ ከትምህርት ፡ ቤቱ ፡ አላፊ ፡ አሁን ፡ ከአንተ ፡ ከልጄ ፡ የተንቁረቁረልኝ ፡ ቃል ፡ በሕይወቴ ፡ ሙሉ ፡ አይረሳኝም ።

ወንድማችን ፡ አቶ ፡ ልክ ፡ የለበት ፡ በልጆቼ ፡ በወሰን ፡ የለህና ፡ በደባልቄ ፡ የደረሰበትን ፡ መራራ ፡ ጎዘን ፡ ዘወትር ፡ ስናስበው ፡ ይህን ፡ ዐይነት ፡ ነገር ፡ በልጆቻችን ፡ ሳታሳየን ፡ በሞት ፡ ጥራን ፡ እያልን ፡ ለፈጣሪያችን ፡ ዘወትር ፡ ድምፃችንን ፡ እናሰማ ፡ ነበር ። በኛ ፡ አሳብ ፡ የወሰን ፡ የለህንና ፡ የደባልቄን ፡ ሁኔታ ፡ የማታውቁ ፡ ይመስለን ፡ ነበር ። እንጂ ፡ አቶ ፡ ልክ ፡ የለበት ፡ በጎዘን ፡ ልቡ ፡ ተነክቶ ፡ እያለቀሰ ፡ የነገረን ፡ ዕለት ፡ አልሰማችሁም ፡ ብለን ፡ ነበር ፤ ለእሳት ፡ ዕንጨት ፡ ካልነሡት ፡ አይጠፋም ። ጠባይን ፡ ሰብስቦ ፡ ሰውነት ፡ የፈለገውን ፡ ሁሉ ፡ ከማድረግ ፡ ካልከለከሉት ፡ የሰው ፡ አካሄዱ ፡ የተበላሸ ፡ ይሆናል ።

ከኔና ፡ ከናትህ ፡ በመለየትህ ፡ የነበረኝ ፡ የበረታ ፡ ጎዘን ፡ በነጋገርህ ፡ ጎዘኔ ፡ በደስታ ፡ ተለወጠ ። ከናንተ ፡ መምጣት ፡ በፊት ፡ በአሳብ ፡ በሕር ፡ ጉብቼ ፡ ስዋኝ ፡ ዕድሜዬ ፡ በመግፋቱ ፡ አልደርስም ፡ ብዬ ፡ ከማሰቤ ፡ በቀር ፡ ከልጅነት ፡ እስከ ፡ ዕውቀት ፡ ያፈራሁትን ፡ ንብረቱንና ፡ ቤተ ፡ ሰቦቼን ፡ ትቼ ፡ ከናንተ ፡ ጋራ ፡ ከዚሁ ፡ ተቀምጬ ፡ ብማር ፡ በውኑ ፡ በጣም ፡ ደስ ፡ ባለኝ ፡ ነበር ። አሁን ፡ ደግሞ ፡ ያቶ ፡ ልክ ፡ የለበትን ፡ ልጆች ፡ ሁኔታ ፡ አስታውሰህ ፡ ስትነግረኝ ፡ ልቤ ፡ በጣም ፡ ተነካ ። ልጅ ፡ ማለት ፡ ለወላጆች ፡ አትክልት ፡ ማለት ፡ ነው ። በድካም ፡ ያጸደቁት ፡ አትክልት ፡ ፍሬውን ፡ በብዛት ፡ ከመ

ስጦቱም ፡ በላይ ፡ አትክልቱ ፡ በደንብ ፡ ሲያዝ ፡ ከምቹቱ ፡ የተነሣ ፡ የሚሰጠው ፡ ፍሬ ፡ ሳይመገቡት ፡ ባይን ፡ ያጠግባል ። መልካም ፡ ልጅም ፡ ፍሬ ፡ ያለው ፡ ሥራ ፡ ለመሥራት ፡ የሚያስችል ፡ ጠባይና ፡ ዕውቀት ፡ ይዞ ፡ ያደገ ፡ እንደ ፡ ሆነ ፡ ወላጆች ፡ በማየት ፡ ብቻ ፡ መንፈሳቸው ፡ በደስታ ፡ ይረካል ።

አመጣጤ ፡ ሁለታችሁንም ፡ አባብዬ ፡ ለመውሰድ ፡ ነበረ ፤ እናታችሁና ፡ መላ ፡ ቤተ ፡ ሰቡ ፡ የናፈቃችሁ ፡ ስለ ፡ ሆነ ፡ ካገኘኋቸው ፡ እንደሚመጣቸው ፡ እመኑኝ ፡ ብዬ ፡ ቃል ፡ ሰጥቻቸው ፡ ነበር ፤ እናንተ ፡ እንደሚትሄዱ ፡ ከማረጋገጤ ፡ በላይ ፡ እንኳን ፡ እናንተን ፡ ልወስድና ፡ እኔም ፡ ከዚሁ ፡ ብቀር ፡ በወደድሁ ፡ ነበር ።

ከፍና ፡ ዝቅ ፡ ማለት ፡ የማዕርግና ፡ የዕድል ፡ ልማድ ፡ ነው ። በዕውቀት ፡ ከተፈጥሮ ፡ ጓደኛ ፡ በታች ፡ መሆን ፡ ግን ፡ እስከ ፡ ሕይወት ፡ ፍጻሜ ፡ ጸጸት ፡ ማትረፍ ፡ ነው ። ከኋላ ፡ ጸጸት ፡ ለመዳን ፡ በመንፈስ ፡ ቅዱስ ፡ ጎይል ፡ ተመርታችሁ ፡ ከዚህ ፡ በመድረሳችሁ ፡ ለደስታዬ ፡ ወሰን ፡ የለውም ።

ገረመው ፡ ሰው ፡ ደስ ፡ ባለውና ፡ በተመቸው ፡ ሰዓት ፡ የጊዜው ፡ ሣኔታ ፡ ሳይለወጥበት ፡ እንዲኖር ፡ ይፈቅዳል ። ጊዜ ፡ ግን ፡ እንቢ ፡ ብሎ ፡ ይሮጣል ። እኛ ፡ ያልደከምንበትን ፡ እናንተ ፡ የደከማችሁበትን ፡ ትኩስ ፡ እንጀራ ፡ ዛሬ ያለ ፡ አሳብ ፡ እየተመግብን ፡ የልጅነት ፡ ባሕርያችንን ፡ በጨዋታና ፡ በደስታ ፡ ብናሳልፍ ፡ በወደድን ፡ ነበር ፤ አሁን ፡ ለወላጆቻችን ፡ ያይናችሁ ፡ አበበች ፡ ሆነን ፡ እንደታየነው ፡ በአበባነታችን ፡ ለምልመን ፡ ወደ ፡ ፍሬ ፡ ካልደረስን ፡ ነገ ፡ የአበባነት ፡ ወራታችን ፡ ተላልፎ ፡ በበሰልን ፡ ጊዜ ፡ ለዛችንና ፡ ወዛችን ፡ ይጠፋና ፡ በናንተም ፡ ዘንድ ፡ የመጠላትን ፡ ዕድል ፡ እናገኛለን ።

ሳይሠራ ፡ መሠልጠንን ፡ የሚፈልግ ፡ ሕዝብ ፡ ሥልጣኔን ፡ እንደ ፡ ምጽዋት ፡ ከሌላ ፡ ሊያገኝ ፡ ይወዳል ። እንደዚሁም ፡ በጥበብ ፡ ራሱን ፡ ያላገለመሰና ፡ ያላሳደገ ፡ ሰብአዊ ፡ ፍጥረት ፡ በፍጥረት ፡ ባሕርይ ፡ እኩልነት ፡ ካለው ፡ ፍጥረት ፡ በማናቸውም ፡ ዐይነት ፡ ዝቅ ፡ ብሎ ፡ የሰውን ፡ እጅ ፡ እያየ ፡ ሰው ፡ ሠራሽ ፡ በሆነ ፡ ልዩ ፡ ልዩ ፡ ዐይነት ፡ ሥራ ፡ በተአምራት ፡ እንደ ፡ ተሠራ ፡ ሁሉን ፡ በማድነቅ ፡ ጊዜውን ፡ ያሳልፋል ።

በሀብት ፡ የተበላለጠ ፡ ሁሉ ፡ በሞት ፡ ጽዋ ፡ ይተካካላል ። በእውቀት ፡ የተበላለጠ ፡ ሰው ፡ ግን ፡ ለመተካከል ፡ የብዙ ፡ ትውልድ ፡ ዕድሜና ፡ ድካም ፡ ያስፈልጋል ። ብዙየሁና ፡ እኔ ፡ በቁራጥነትና ፡ በጭካኔ ፡ ከናንተ ፡ ተለይተን ፡ የዕውቀት ፡ ምንጭ ፡ ወደሚመነጭበት ፡ አገር ፡ የመጣነው ፡ ትምህርት ፡ የሌለው ፡ ሰው ፡ ላገሩና ፡ ለወገኑ ፡ እንደ ፡ ሸክም ፡ የሚቁጠርበት ፡ ጊዜ ፡ በዕድሜያችን ፡ እናይ ፡ ይሆናል ፡ የማለት ፡ ስሜት ፡ አድሮብን ፡ ነው ።

አመጣጥም ፡ አባብለው ፡ ሊወስዱን ፡ እንደነበረ ፡ ገልጸውልናል ። ከላዕክ ፡ ማርያምና ፡ ከትምህርት ፡ ቤቱ ፡ አስተዳደሪ ፡ በሰሙት ፡ ምክር ፡ ልብም ፡

ተነክቶ ፡ እንኳን ፡ እኛን ፡ ሊወስዱና ፡ ርስም ፡ ከዚሁ ፡ ቀርተው ፡ ቢማሩ ፡ እንደወደዱ ፡ ያለዎትኋል ፡ ልባዊ ፡ ስሜት ፡ ነግረውናል ። ሕይወታችን ፡ ምን ድነው ፤ ፈጥኖ ፡ እንደሚያልፍ ፡ እንደ ፡ ጥላ ፡ አይደለምን ? አሁን ፡ አይተነው ፡ ከፈታችን ፡ በቅፅበት ፡ እንደሚጠፋው ፡ ጥላ ፡ ከሆንን ፡ ሌላውን ፡ ነገር ፡ ተወት ፡ አድርገን ፡ ከእግዚአብሔር ፡ ጋራ ፡ የሚያገናኝ ፡ ላገርና ፡ ለወገን ፡ የሚተርፍ ፡ ዕውቀት ፡ አለን ፡ ድረስ ፡ መሰብሰብ ፡ አለብን ።

ከንግግርም ፡ ውስጥ ፡ አንድ ፡ ነገር ፡ ይዢልዎታለሁ ። በትምህርት ፡ ራስዎን ፡ ለማሳደግ ፡ ሙሉ ፡ ፈቃድና ፡ ምኞት ፡ ሲኖርም ፡ በዕድሜዎ ፡ ምክንያት ፡ ቅሬታ ፡ እንደ ፡ ገባም ፡ ተገንዝበናል ። ትምህርትን ፡ ተከታትሎ ፡ ከፍጻሜ ፡ ያደረሰ ፡ የለም ። እንዳመለከተው ፡ አንዱን ፡ ዐይነት ፡ ተከታትሎ ፡ ባወቀውና ፡ በተረዳው ፡ ራሱንና ፡ አገሩን ፡ ወገኑን ፡ እየረዳ ፡ ሕይወታዊ ፡ ኑሮውን ፡ ይጠብቃል ፡ እንጂ ፡ ሁሉንም ፡ ልወቅ ፡ ቢል ፡ ለሰው ፡ የተወሰነው ፡ ዕድሜው ፡ አይበቃውም ።

ቁራጥ ፡ መንፈስና ፡ ልባዊ ፡ ፈቃድ ፡ ካለዎ ፤ አስተማሪ ፡ በገንዘብም ፡ ቀጥረው ፡ ራስዎና ፡ በከባቢም ፡ የሚኖሩትን ፡ ጨምረው ፡ ከዕለት ፡ ተግባርም ፡ በኋላ ፡ በቀን ፡ ከሁለት ፡ ሰዓት ፡ ያልበለጠ ፡ ጊዜ ፡ ቢማሩ ፡ ከወዳጅዎ ፡ ወረቀት ፡ ሲደርስዎ ፡ ማን ፡ ያንብብልኝ ፤ ወደወዳጅዎ ፡ ደብዳቤ ፡ ለመጻፍ ፡ ሲፈልጉ ፡ ማን ፡ ይጻፍልኝ ፤ ከማለት ፡ ድነው ፡ የፈለጉትን ፡ ለመጻፍና ፡ ለማንበብ ፡ ይችላሉ ።

ከዚህም ፡ አልፈው ፡ ጊዜ ፡ በገኙ ፡ ሰዓት ፡ የእግዚአብሔርን ፡ ተአምራታዊ ፡ ሥራ ፡ ከቅዱሳት ፡ መጻሕፍት ፡ የዘመኑንም ፡ ሁኔታ ፡ ዕለት ፡ በዕለት ፡ ከሚጻፉት ፡ ጽሑፎች ፡ እያነበቡ ፡ ሰውነትዎ ፡ እየታደሰ ፡ አእምሮዎ ፡ እየበራ ፡ የኑሮዎንና ፡ የሀብትዎን ፡ ጣዕም ፡ ይረዱታል ።

ከሀብታም ፡ እንደ ፡ አብርሃም ፡ ካልሆኑ ፡ የዚህ ፡ ዓለም ፡ ሀብት ፡ ከንቱ ፡ ነው ። ገንዘብ ፡ ቢበዛ ፡ ከሕይወት ፡ በኋላ ፡ ምንድን ፡ ነው ? መልካም ፡ ታሪክ ፡ ቢበዛ ፡ ግን ፡ ከሕይወት ፡ በኋላ ፡ ስም ፡ ነው ። በገንዘብም ፡ ትምህርት ፡ ቤት ፡ አቋቁመው ፡ በትውልድ ፡ አገርም ፡ ያለትምህርት ፡ ከንቱ ፡ ሆነው ፡ የቀሩትንና ፡ የሚቀሩትን ፡ እንዲማሩ ፡ ቢያደርጉ ፡ ስምዎን ፡ ለታሪክ ፡ አቁፉ ፡ ማለት ፡ ነው ።

አሁን ፡ ከማታው ፡ አራት ፡ ሰዓት ፡ ሆነ ፤ ከሌሊቱ ፡ በስምንት ፡ ሰዓት ፡ ለትምህርት ፡ መነሣት ፡ ግዴታችን ፡ ስለ ፡ ሆነ ፡ የቀረውን ፡ ነገ ፡ መነጋገር ፡ ስለ ፡ ምንችል ፡ እናንቀላፋ ።

ከሌሊቱ ፡ በስምንት ፡ ሰዓት ፡ ብዙየና ፡ ገረመው ፡ ተነሥተው ፡ የቃል ፡ ትምህርታቸውን ፡ ቀጠሉ ። ብዙየሁና ፡ ገረመው ፡ ለትምህርት ፡ ከሌሊቱ ፡

በስምንት ፡ ሰዓት ፡ ከተነሡ ፡ ጀምሮ ፡ አቶ ፡ ምንተስኖት ፡ ሳያንቀላፉ ፡ የሚሰጠውን ፡ ትምህርት ፡ እያደመጡ ፡ በሰሙት ፡ ጣዕመ ፡ ዜማ ፡ መንፈሳቸው ፡ ስለ ፡ ረከ ፡ ብዙ ፡ ዐይነት ፡ የመንፈስ ፡ ስሜት ፡ በፊታቸው ፡ ተደረደረ ።

አቶ ፡ ምንተስኖት ፡ በአምላክ ፡ ቃል ፡ የተመሠረተውን ፡ የማይመረምሩ ፡ ከአእምሮቸው ፡ ጋራ ፡ አይደሉም ። በዚህ ፡ ውድቅት ፡ ሌሊት ፡ ልዩ ፡ ልዩ ፡ በሆነ ፡ ጣዕመ ፡ ዜማ ፡ የሚዘንመው ፡ ቃል ፡ የእግዚአብሔር ፡ ምስጋና ፡ ነው ። በጣዕመ ፡ ዜማው ፡ ልቤ ፡ የተነካ ፡ ምስጢሩ ፡ ጭምር ፡ ጠልቆ ፡ በገባኝ ፡ የበለጠ ፡ ደስ ፡ ይለኝ ፡ ነበር ። እስካሁን ፡ ባለው ፡ ሙሉ ፡ ሕይወቴ ፡ ገንዘብን ፡ ሳሳድድ ፡ ይህን ፡ የመሰለ ፡ ጣዕመ ፡ ዜማ ፡ ሳልሰማ ፡ በመኖሪ ፡ በዕድሌ ፡ አዘንኩ ።

የእግዚአብሔርን ፡ ቃል ፡ የምትመገብ ፡ ሰውነት ፡ ሕይወት ፡ ሥጋንና ፡ ሕይወት ፡ ነፍስን ፡ ታገኛለች ። ብዙየሁና ፡ ገረመው ፡ በወላጆቻቸው ፡ ቤት ፡ ከነበሩበት ፡ ይልቅ ፡ አሁን ፡ ባሉበት ፡ ሁኔታ ፡ የሰውነታቸው ፡ ጽር የትና ፡ ውበት ፡ በድሎት ፡ ከተያዘ ፡ የበለጠ ፡ ነው ። ይህንንም ፡ ውበት ፡ ያገኙት ፡ በመንፈስ ፡ ቅዱስ ፡ ረድኤት ፡ ነው ። ዘወትር ፡ በዚህ ፡ ሾኑት ፡ የሚያንቁረቀሩት ፡ ጣዕመ ፡ ዜማ ፡ ራሱ ፡ ምግብ ፡ ስለ ፡ ሆነ ፡ አፋፋቸው ።

አለማወቅ ፡ የአእምሮ ፡ ማሽጊያ ፡ ነው ። ማወቅ ፡ ግን ፡ የአእምሮ ፡ መክፈቻ ፡ ቅላፍ ፡ በመኑ ፡ ለማስተዋልና ፡ ለመመራመር ፡ ጥርጊያ ፡ የሚሰጥ ፡ ጉዳና ፡ ነው ። ትምህርትን ፡ ለማወቅ ፡ ዕድል ፡ ያስፈልጋል ። ብዙየሁና ፡ ገረመው ፡ ባሁኑ ፡ ሰዓት ፡ ሕይወታዊ ፡ እንቅልፋቸውን ፡ በማንቀላፋት ፡ ፋንታ ፡ ከእንቅልፋቸው ፡ ተለይተው ፡ በብርድ ፡ እየተቆሉ ፡ ጣዕመ ፡ ዜማውን ፡ ያንቁረቀሩታል ። ደስ ፡ ያለው ፡ ልብ ፡ ለሰውነት ፡ መልካም ፡ ሕይወት ፡ ነው ። የብዙየሁና ፡ የገረመው ፡ ልብ ፡ በደስታ ፡ የረከ ፡ ስለ ፡ ሆነ ፡ ሰውነታቸው ፡ መልካም ፡ ሕይወትን ፡ አግኝተዋል ።

ብዙየሁና ፡ ገረመው ፡ ከአብራካችን ፡ ወጥተው ፡ በዚህ ፡ ዕድሜያቸው ፡ ጥሬ ፡ እህልና ፡ ደረቅ ፡ ቂጣ ፡ በልተው ፡ የበግ ፡ አጉዛ ፡ ለብሰው ፡ አእምሮቸውን ፡ በዕውቀት ፡ ያጉለምሳሉ ። በተለያዩንባት በዚች አጭር ፡ ጊዜ ፡ ውስጥ ፡ በደረገት ፡ መከታተል ፡ ብዙ ፡ ነገር ፡ ለማስተዋል ፡ ችለው ፡ እስከ ፡ ሕይወቴ ፡ መጨረሻ ፡ የማይረሳ ፡ ምክር ፡ ገረመው ፡ ነገረኝ ። ከቤቴ ፡ እንደ ፡ ገባሁ ፡ አስተማሪ ፡ ቀጥሬ ፡ እኔና ፡ ባካባቢዬ ፡ የሚገኙትን ፡ ጨምራ ፡ ለመማር ፡ እሞክራለሁ ። እግዚአብሔር ፡ የልብ ፡ ነው ፡ እንጂ ፡ የአፍ ፡ አይመለከትም ። ልባዊ ፡ ምኞቴን ፡ ሰምቶ ፡ እንደሚገልጽልኝ ፡ በተስፋ ፡ አምናለሁ ።

ብዙየሁና ፡ ገረመው ፡ የትምህርት ፡ ጊዜያቸውን ፡ አከናውነው ፡ ከንጋቱ ፡ በሥራ ፡ ሁለት ፡ ሰዓት ፡ ወደ መኝታ ፡ ቤታቸው ፡ ተመለሱ ። አቶ ፡

ምንተስኖት ፡ ሳያንቀላፉ ፡ ሲጠባበቁቸው ፡ አገኛቸው ። ከጧቱ ፡ በሁለት ፡ ሰዓት ፡ ተኩል ፡ ብዙየሁና ፡ ገረመው ፡ ትምህርት ፡ ስለሚጀምሩ ፡ ሰዓቱ ፡ እስኪደርስ ፡ በማንቅለፋት ፡ ፋንታ ፡ ከቶ ፡ ምንተስኖት ፡ ጋራ ፡ መጨዋወትን ፡ መረጡ ።

ብዙየሁ ፡ ውድ ፡ አባቴ ፡ ሆይ ፤ ከባዶ ፡ ቤት ፡ ጥለንህ ፡ ከመሄዳችን ፡ የተማሪዎቹ ፡ ጨካኝት ፡ እንቅልፍ ፡ ሳይከለክልህ ፡ አልቀረም ። የመኝታ ፡ ቤታችን ፡ ተባይ ፡ ስለማያጣ ፡ በጠቅላላው ፡ የተመቸህ ፡ ነገር ፡ ባለመኖሩ ፡ አዝናለሁ ። ከመልካም ፡ ቤትህ ፡ ለኔ ፡ ስትል ፡ ወጥተህ ፡ በመንገላታትህ ፡ በውኑ ፡ ካዘን ፡ ተሰማኝ ። ከአብራካህ ፡ ተከፍቶ ፡ ወደዚህ ፡ ዓለም ፡ ከመጣሁ ፡ አሁን ፡ ድረስ ፡ አንተን ፡ ከማድከም ፡ በቀር ፤ እኔ ፡ ላንተ ፡ አንዳች ፡ አላደረግሁልህም ፤ አእምሮ ፡ ዐውቄ ፡ ራሴን ፡ ለመጠበቅ ፡ እስክችል ፤ በመጠባበቅ ፤ ክፉውንና ፡ ደጉን ፡ ለያቼ ፡ ራሴን ፡ ለመጠበቅ ፡ ከቻልኩም ፡ በኋላ ፡ በቤትህ ፡ አንቀበረህ ፡ የያዝክኝ ፡ አንሶ ፡ በራሴ ፡ ፈቃድ ፡ በጭካኔ ፡ ተለይቼ ፡ ብመጣ ፡ እኔን ፡ በመፈለግ ፡ በመንገላታትህ ፡ ውለታህ ፡ በጣም ፡ ከበደኝ ።

የዕረፍት ፡ ጊዜ ፡ ስለሌለን ፡ ናፍቆትህንና ፡ ናፍቆቴን ፡ ለማርካት ፡ አንችልም ። በኔ ፡ ምክንያት ፡ በምግብ ፤ በመኝታ ፤ ይህንንና ፡ ይህን ፡ በመሰለ ፡ ከምትጉላላ ፡ ወደ መልካም ፡ ቤትህ በቶሎ ፡ ብትመለስ ፡ እወዳለሁ ። ባንተ ፡ ሁኔታ ፡ እኔ ፡ እየተሰቀቀሁ ፡ ከልብ ፡ ሆኜ ፡ ትምህርቴን ፡ ልከታተል ፡ አልቻልኩም ።

እኔንና ፡ ገረመውን ፡ ካገኘህ ፡ ይዘኝን ፡ እንደምትመለስ ፡ ለቤተ ፡ ሰቦቻችን ፡ ቃል ፡ ገብተህ ፡ መምጣትህን ፡ ቀደም ፡ አድርገህ ፡ ገልጠህልናል ። ከቤትህ ፡ በሰላም ፡ ስትደርስ ፤ ቤተ ፡ ሰቦቻችን ፡ ይልቁንም ፡ እማምዬና ፡ የገረመው ፡ እናት ፡ አምርረው ፡ እንደሚጣሉህ ፡ ሳስብ ፤ በመንገድ ፡ ከመንገላታትህ ፡

በቤትህ ፡ የሚጠብቀህ ፡ ነገር ፡ ከፊቴ ፡ ተደቅኖ ፡ ታየኝ ። የወለደ ፡ አልደጸቀ ፡ እንደሚባለው ፡ ከወለድክኝ ፡ ጀምሮ ፡ ስታመም ፡ ታመህ ፤ ስስቅ ፡ ሥቀህ ፡ በታላቅ ፡ ድካም ፡ ያሳደግከኝ ፡ አንሶ ፡ አሁን ፡ በኔ ፡ ምክንያት ፡ መንከፈተትህና ፡ መቸገርህ ፡ ሲያሳዝነኝ ፤ የድካምህ ፡ ተከፋይ ፡ ለመሆን ፡ ባለመቻሌ ፡ አዝናለሁ ። በኔ ፡ ላይ ፡ የጣልከው ፡ ወሮታ ፡ በሕይወቴ ፡ እየተከተለኝ ፡ ጽዋውን ፡ እቀበል ፡ ዘንድ ፡ አይለቀኝም ፡ ብዬ ፡ በአሳብና ፡ በፍርሃት ፡ ስመመን ፡ ላይ ፡ ወድቄያለሁ ።

አቶ ፡ ምንተስኖት ፡ ሰው ፡ ያስባል ፡ እግዚአብሔር ፡ ይፈጽማል ። ሁሉን ፡ ደስ ፡ ማሰኘትና ፡ ለሁለት ፡ ሰው ፡ መፍረድ ፡ ያስቸግራል ። ለናትህና ፡ ለገረመው ፡ እናት ፡ ለቀሩት ፡ መላ ፡ ቤተ ፡ ሰቦቻችን ፡ እናንተን ፡ እንደማመጣ ፡

ቃል ፡ ገብቼ ፡ መምጣቴ ፡ ርግጥ ፡ ነው ። እንኳን ፡ እናንተን ፡ ለመውሰድ ፡ እኔ ፡ ከናንተ ፡ ጋራ ፡ ከዚህ ፡ ተቀማጭ ፡ ሆኜ ፤ የሰውን ፡ የልብ ፡ ስሜት ፡ በደስታ ፡ የሚቃኝ ፡ ጣዕመ ፡ ዜማ ፡ እየሰማሁና ፡ እየተማርኩ ፡ ሕይወቴ ፡ በዚህ ፡ ቢያልፍ ፡ ደስ ፡ ይለኝ ፡ ነበር ። ከሕፃናትና ፡ ከሚጠቡ ፡ ልጆች ፡ አፍ ፡ ምስጋና ፡ ሲነገር ፡ ለሰሚው ፡ ከፍ ፡ ያለ ፡ የደስታ ፡ ስሜት ፡ ይሰጣል ። ለትምህርት ፡ ከተነሣችሁ ፡ ጀምረው ፡ አላንቀላፋሁም ። ከናንተና ፡ ከትምህርት ፡ ጓደኞቻችሁ ፡ የሚሰማው ፡ ጣዕመ ፡ ዜማ ፡ ልብን ፡ ይማርካል ። በውጪ ፡ ሆኖችሁ ፡ ስትማሩ ፡ የሌሊቱ ፡ ቀኑ ፡ እንደ ፡ ምን ፡ ያደርጋቸው ፡ ይሆን ? እያልኩ ፡ ሳስብ ፡ ከያንዳንዳችሁ ፡ የሚዘንመውን ፡ ጣዕመ ፡ ዜማ ፡ በሰማሁ ፡ ጊዜ ፡ ለሰውነት ፡ የሚሰጠው ፡ ደስታ ፡ ብዙ ፡ ነገር ፡ ሊከላከል ፡ ይችላል ።

ከአብራኬ ፡ ተከፍለህ ፡ ወደዚህ ፡ ዓለም ፡ ከመጣህ ፡ ስትታመም ፡ ታምሚ ፡ ስትሥቅ ፡ ሥቄ ፡ በታላቅ ፡ ጥንቃቄ ፡ እጃዳሳደግሁህ ፡ ጠቅሰህ ፡ ወርቃዬ ፡ እንደበዛብህ ፡ አስታወስክኝ ። ዕድሜና ፡ ትምህርት ፡ የሚጠይቅ ፡ ታላቅ ፡ አስተያየት ፡ የተመለከት ፡ ቃል ፡ ለመናገር ፡ የቻልክው ፡ አእምሮህን ፡ ትምህርት ፡ ከመገብከው ፡ ከቅርብ ፡ ጊዜ ፡ በኋላ ፡ ነው ።

ያቶ ፡ ልክየለበት ፡ ልጆች ፡ በዕድሜ ፡ ካንተ ፡ የሚበልጡ ፡ ሆነው ፡ ጠባያቸውን ፡ እንዲያሻሽሉ ፡ መላ ፡ ቤተ ፡ ሰቡ ፡ ሁሉ ፡ ቢመክር ፡ እንኳን ፡ ምክሩን ፡ ሊቀበሉና ፡ የሚመክራቸውን ፡ ይዘልፋሉ ። በሚመክር ፡ ሰው ፡ ልቡና ፡ ብዙ ፡ ጠቃሚ ፡ ነገር ፡ አለ ። አንተና ፡ ገረመው ፡ ግን ፡ መከራ ፡ ሳትፈልጉ ፡ በመንፈስ ፡ ጎይል ፡ ተመርታችሁ ፡ ራሳችሁን ፡ ታላቅ ፡ የሚያደርግ ፡ ዕውቀት ፡ ትከታተላላችሁ ። ጧት ፡ ማታ ፡ ስናያችሁ ፡ ያይኖችን ፡ ማረፊያ ፡ ሆናችሁ ፡ ለልባችን ፡ ደስታና ፡ ተስፋ ፡ እንዳትሆኑን ፡ ርቃችሁ ፡ ከዚህ ፡ በመቀመጣችሁ ፡ ቅር ፡ እንደሚለን ፡ የታወቀ ፡ ነው ። ይህን ፡ ማለት ፡ አይገባንም ። እንደ ወደድናችሁና ፡ እንደ ወደዳችሁን ፡ በዚህ ፡ ዓለም ፡ ፍቅራችንን ፡ ጠብቀን ፡ መኖር ፡ አንችልም ። ቀዳሚውን ፡ እግዚአብሔር ፡ ያውቃል ፡ እንጂ ፡ ባንድ ፡ ቤት ፡ በሕይወት ፡ እንዳለን ፡ በሞት ፡ እንለያይ ፡ የለምን ?

አቶ ፡ ልክየለበት ፡ በልጆቹ ፡ ላይ ፡ የነበረው ፡ የጋለ ፡ ፍቅር ፡ ፍጹም ፡ በሆነ ፡ ግዘን ፡ እንዳልነበረ ፡ ጠፍቶ ፡ ለሕይወታቸው ፡ ማሰብ ፡ ቀርቶ ፡ ዕለት ፡ በዕለት ፡ የሚሠሩትን ፡ መጥፎ ፡ ሥራ ፡ እንዳይሰማና ፡ ዐይናቸውን ፡ እንዳያይ ፡ ለሕይወታቸው ፡ ጥፋት ፡ አጥብቆ ፡ ያስብ ፡ ጀመረ ። በወንድማችን ፡ ያየነው ፡ አስቃቂ ፡ ሥራ ፡ ነገ ፡ በቤታችን ፡ ገበዩ ፡ በናንተና ፡ በኛ ፡ መካከል ፡ ያለውን ፡ የተቀደሰ ፡ ፍቅር ፡ እንዳያረክብው ፡ አስባችሁ ፡ ራሳችሁን ፡ በዕውቀት ፡ ለማሳደግ ፡ ተለይታችሁን ፡ እንደ ፡ መጣችሁ ፡ ገልጻችሁልኛል ። በማይመረመር ፡ ጥበቡ ፡ በናንተ ፡ ላይ ፡ አድሮ ፡ እግዚአብሔር ፡ እኛን ፡ ሲታረቅን ፡ የናንተን ፡ መንፈስ ፡ ወደዚህ ፡ ታላቅ ፡ ቁም ፡ ነገር ፡ መራው ። ይህ ፡

ሁኔታ ፡ እኔንም ፡ ሆነ ፡ መላ ፡ ቤተ ፡ ሰቡን ፡ ስላልገባን ፡ ከኛ ፡ በመለየታችሁ ፡ ብቻ ፡ ጨካኞች ፡ አድርገናችሁ ፡ ነበር ፤

ውድ ፡ ልጄ ፡ ብዙ ፡ አየሁ ፤ የኔ ፡ ወሮታ ፡ እንደ በዛብህና ፡ ይኸውም ፡ በሕይወትህ ፡ እየተከታተለ ፡ ጽዋውን ፡ እንደምትቀበል ፡ ተጠራጥረህ ፡ ነግረኸኛል ። እግዚአብሔር ፡ ምድርን ፡ በቸርነቱ ፡ ሲፈጥር ፡ ምድር ፡ በሰው ፡ እንድትመላ ፡ በመለከታዊ ፡ ቃሉ ፡ አውጆዋል ። ሰው ፡ ምድርን ፡ ሊመላ የሚችለው ፡ በመዋለድ ፡ ነው ። ሰው ፡ ከወለደ ፡ በኋላ ፡ በልጁ ፡ ላይ ፡ የጋለ ፡ ፍቅር ፡ እግዚአብሔር ፡ የሚያሳድርበት ፡ በመለከታዊ ፡ ቸርነት ፡ የፈጠረው ፡ ሰው ፡ በሚገባ ፡ ተጠብቆ ፡ እንዲኖርና ፡ እንዲያድግ ፡ ነው ። በሕይወት ፡ ባለ ፡ ጊዜ ፡ ተነፋፍቆና ፡ ፍቅሩን ፡ ጠብቆ ፡ ሲኖር ፤ በሞት ፡ ሲለይ ፡ ግን ፡ የነበረውን ፡ የጋለ ፡ ፍቅርና ፡ ካጠገቡ ፡ በቅጽበት ፡ የተለየውን ፡ ልጁንና ፡ ይህን ፡ የመሰለውን ፡ የሚረሳ ፡ ደንዳና ፡ ልብ ፡ ሰጥቶታል ። እኔ ፡ አንተን ፡ መውደፌና ፡ ስለ ፡ አንተ ፡ መንገላታቴ ፡ ላንተ ፡ ሳይሆን ፡ በተፈጥሮ ፡ በተሰጠሁት ፡ ግዴታ ፡ ነው ።

እኔባንተ ፡ ላይ የነደደ ፡ ፍቅር ፡ ሲኖረኝ ፤ አንተ ፡ የኔን ፡ አጋማሽ ፡ ያህል ፡ በኔ ፡ ላይ ፡ እንደሌለህ ፡ እጠራጠራለሁ ። ባንተ ፡ ላይ ፡ ያለኝን ፡ ልባዊ ፡ ፍቅር ፡ ያህል ፡ እኔ ፡ በባቴና ፡ በናቴ ፡ ላይ ፡ የለኝም ፡ ነበር ። አነርሱ ፡ በኔ ፡ ላይ ፡ የነበራቸው ፡ ፍቅር ፡ ግን ፡ ይህ ፡ ነው ፡ ብዬ ፡ ግምት ፡ ልሰጠው ፡ አልችልም ። የነሱ ፡ ጣዕምና ፡ ወሮታ ፡ የታወቀኝ ፡ አንተን ፡ ከወለድኩና ፡ እነሱ ፡ ካለፉ ፡ በኋላ ፡ ነው ። አንተ ፡ የኔ ፡ ወሮታና ፡ ድካም ፡ የሚሰማህ ፡ ለቁም ፡ ነገር ፡ በቅተህ ፡ ከአብራክህ ፡ የተከፈለ ፡ ልጅ ፡ ስትወልድ ፡ ነው ፡ እንጂ ፤ አሁን ፡ ወሮታህ ፡ በዛብኝ ፡ ብትል ፡ በሚገባ ፡ ተረድተኸዋል ፡ ብዬ ፡ አላምንም ።

አባትና ፡ እናቴ ፡ በሕይወት ፡ በነበሩ ፡ ጊዜ ፡ ላደርግላቸው ፡ የሚገባኝን ፡ ሳላደርግላቸው ፡ ቀረሁ ። ካለፈ ፡ በኋላ ፡ ግን ፡ ጸጸት ፡ አትርፌ ፡ አሁን ፡ በሕይወት ፡ ቢኖሩ ፤ እንኳን ፡ ገንዘቤን ፡ ከሰውነቴ ፡ አንዱን ፡ አካል ፡ ቁርጫፍ ፡ ብሰጣቸው ፡ በወደድሁ ፡ ነበር ። ነገር ፡ ካለፈ ፡ በኋላ ፡ የሚገኝ ፡ ብልሃት ፡ ሁሉ ፡ ሊያደርጉት ፡ የማይቻል ፡ ከንቱ ፡ አሳብ ፡ እያሳሰበ ፡ ለልብ ፡ ጸጸትን ፡ ትቶ ፡ ያልፋል ። ብዙ ፡ ማወቅ ፡ ወደ ፡ ብዙ ፡ መመራመር ፡ ያደርሳል ። ብዙ ፡ መመራመር ፡ ከታላቅ ፡ ስሕተት ፡ ይጥላል ። ዐውቄአለሁና ፡ ተመራምሬያለሁ ፡ ብለህ ፡ አሁን ፡ ያለህን ፡ ቅን ፡ አስተያየት ፡ ወደ መጥፎ ፡ እንዳትለውጥ ፡ ላስጠነቅቅህ ፡ እወዳለሁ ። ትምህርትህን ፡ ካጠናቀቅህ ፡ በኋላ ፡ በሕይወት እንገናኝ ፤ ወይም ፡ አንገናኝ ፡ ይሆናል ። ቢሆንም ፡ በባትነቴ ፡ ሳትረሳው ፡ ካንተ ፡ ጋራ ፡ አብሮ ፡ የሚኖር ፡ አስታዋሽ ፡ ምክራን ፡ ሳልገልጽህ ፡ አልሄድም ።

በመማርህ ፡ ደስ ፡ የሚለን ፡ ፈጥሮ ፡ ወደዚህ ፡ ዓለም ፡ ያመጣህን ፡ እግዚአብሔርን ፡ ስትፈራ ፡ ስትወድና ፡ ትእዛዙን ፡ ስትፈጽም ፡ ወላጆችህን ፡ ስትረዳ ፡ ላገርህና ፡ ለወገንህ ፡ የሚጠቅም ፡ አብነት ፡ የሆነ ፡ ታላቅ ፡ ሥራ ፡ ለመሥራት ፡ የሚያስችል ፡ ዕውቀት ፡ ስትፈራ ፡ ነው ። ከዚህ ፡ መሥመር ፡ ወጥተህ ፡ የዚህን ፡ ዓለም ፡ ውዳሴ ፡ ከንቱ ፡ እንደ ዘፈንና ፡ ይህን ፡ የመሰለውን ፡ የምትከታተል ፡ የሆነ ፡ እንደ ሆነ ፡ አለመማርህን ፡ እመርጣለሁ ።

ሰው ፡ በዚህ ፡ ዓለም ፡ ሲኖር ፡ ከጨዋታና ፡ ይህን ፡ ከመሰለ ፡ መራቅ ፡ አይችልም ። ይህን ፡ ከማድረግ ፡ በፊት ፡ ለወገንና ፡ ላገር ፡ የሚጠቅም ፡ ታሪክና ፡ ትውልድ ፡ ሲያስታውሰው ፡ የሚኖር ፡ ታላቅ ፡ ሥራ ፡ ከሁሉ ፡ በፊት ፡ መሥራት ፡ አለበት ፡ ማለቱ ፡ ነው ። እንጂ ፡ ፈጽሞ ፡ ጨዋታ ፡ ለሰው ፡ አያስፈልገውም ፡ ብዬ ፡ አይደለም ። ይህንንም ፡ ላሳስብህ ፡ የወደድኩትን በዘመኔ ፡ ያየሁት ፡ ስላለ ፡ ነው ። በራሳቸው ፡ ትጋት ፡ ተምረው ፡ ዕድል ፡ ገጥሞቸው ፡ ወደ አውሮፓ ፡ ሄደው ፡ የተማሩ ፡ ወደ አገራቸው ፡ ሲመለሱ ፡ ከትሑል ድ ፡ የወረሱትን ፡ ሃይማኖታቸውን ፡ በመልካም ፡ አስተዳደግ ፡ ተጠብቆ ፡ የነበረውን ፡ ጠባቂያቸውን ፡ በመጠጥ ፡ ጎይል ፡ ለውጠው ፡ ልባዊ ፡ ስሜታቸው ፡ ሁሉ ፡ ጨዋታን ፡ ከሁሉ ፡ አብልጠው ፡ ስለ ወደዱ ፡ ላገራቸውና ፡ ለወገናቸው ፡ የሚጠቅም ፡ ሥራ ፡ ሳይሠሩ ፡ ከንቱ ፡ ሆነው ፡ ቀሩ ።

ዕድላችሁ ፡ የተከተላችሁ ፡ በልጅነት ፡ ወራት ፡ ነው ። በመልካም ፡ የጠበቃችሁት ፡ እንደ ሆነ አይጥላችሁም ። በመልካም ፡ ካልያዘችሁት ፡ ግን ፡ አጋልጦ ፡ ይጥላችኋል ። ሰው ፡ ከእግዚአብሔር ፡ የተሰጠውን ፡ የጸጋ ፡ ልብስ ፡ አውልቆ ፡ ይጥልና ፡ በሚደርስበት ፡ ፈተና ፡ በእግዚአብሔር ፡ ሲማረር ፡ ይኖራል ። የተሰጠውን ፡ ጸጋ ፡ ጠብቆ ፡ የማይኖር ፡ ሰው ፡ ጠባቂ ፡ እንደሌለው ፡ ቤት ፡ ወና ፡ ነው ። በመንፈስ ፡ ጎይል ፡ ገፋፍቶ ፡ ከዚህ ፡ ያደረሳችሁ ፡ ወደፊት ፡ ወደፊት ፡ እንደሚያደርሳችሁ ፡ አይታወቅም ። የነገርጎችሁን ፡ በእእምሮቻችሁ ፡ ቀርጾችሁ ፡ ከያዘችሁ ፡ ሥጋዊ ፡ ባሕርያችሁ ፡ ሳያሸንፉችሁ ፡ በመንፈሳዊ ፡ ባሕርያችሁ ፡ የሚገጥማችሁን ፡ ፈተና ፡ ሁሉ ፡ ታሸንፋላችሁ ።

ከቤቱ ፡ ከወጣሁ ፡ ካሥራ ፡ አምስት ፡ ቀን ፡ በላይ ፡ ሆነኝ ። ከመጣሁ ፡ ጀምሮ ፡ ከኔ ፡ ጋራ ፡ በመነጋገር ፡ የትምህርታችሁን ፡ ጊዜ ፡ አባከንሁ ። ከትምህርት ፡ ቤቱ ፡ አስተዳዳሪ ፡ ልሰናበትና ፡ ወደቤቱ ፡ ጉዞዬን ፡ ልቀጥል ።

ብዚህ ፡ ውድ ፡ አባቱ ፡ ሆይ ፡ ታላቅ ፡ መሆን ፡ የሚወድ ፡ ቅን ፡ አገልጋይ ፡ መሆን ፡ አለበት ። ሰው ፡ መልካም ፡ ለማድረግ ፡ ፈቃድ ፡ እያለው ፡ መልካም ፡ ማድረግ ፡ ያቅተዋል ። ምክርህ ፡ በልባችን ፡ ስለ ተመዘገበ ፡ ሳይረሳንና ፡ ሳንረሳው ፡ ከሕይወታችን ፡ ጋራ ፡ ነዋሪ ፡ ነው ። በወሰን የለህና ፡ በደባልቄ ፡ የደረሰው ፡ እንዳይደርስብን ፡ አጥብቅን ፡ በመሸሻችን ፡ ከቤታችን ፡

ወጥተን ፡ ከዚህ ፡ ደረስን ። አሁን ፡ ዘርዝረህ ፡ በነገርከን ፡ ምክር ፡ ለመመራት ፡ እግዚአብሔር ፡ ይርዳን ፡ ከማለት ፡ በቀር ፡ ሌላ ፡ መልስ ፡ የለኝም ።

ገረመው ፡ ዕውቀት ፡ ያለው ፡ ሰው ፡ ዕውቀት ፡ የሌለው ፡ የሚሆን በት ፡ ጊዜ ፡ እንዲመጣበት ፡ ካላወቀ ፡ ዕውቀት ፡ የለውም ። በትምህርት ፡ ራሴን ፡ አጎልግላለሁ ፡ ብሎ ፡ የሰው ፡ ልጅ ፡ ቢመካ ፡ ዕውቀት ፡ የሌለው ፡ የማይሠራውን ፡ ሥራ ፡ ሲሠራ ፡ ይገኛል ። መንፈሳዊ ፡ አሳብ ፡ ሥጋን ፡ ያከሳል ። ነፍስን ፡ ግን ፡ ያደነድናል ። የዘወትር ፡ ዓለማችን ፡ መንፈሳዊውንና ፡ ሥጋዊውን ፡ መንገድ ፡ ጎን ፡ ለጎን ፡ የያዘ ፡ መሆን ፡ አለበት ። በዚህ ፡ ሁኔታ ፡ የተራመድን ፡ እንደ ሆነ ፡ ምክርዎ ፡ በሰውነታችን ፡ ሠርጸ ፡ ገባ ፡ ማለት ፡ ነው ። በጥቂት ፡ ያልታመነ ፡ በታላቁ ፡ አይታመንም ። መልካሙን ፡ አሳባችንን ፡ ከሚያሰናክሉ ፡ ነገሮች ፡ መጠንቀቅ ፡ አለብን ።

አቶ ፡ ምንተስኖት ፡ ከብዚህ ፡ ከገረመው ፡ ጋራ ፡ ከተነጋገሩ ፡ በኋላ ፡ ወደቤታቸው ፡ ጉዞቸውን ፡ ለመቀጠል ፡ በተማሪዎቹ ፡ ሹም ፡ አማካይነት ፡ ከትምህርት ፡ ቤቱ ፡ አስተዳዳሪ ፡ ለመሰናበት ፡ ከብዚህ ፡ ከገረመው ፡ ጋራ ፡ ቀረቡ ።

አቶ ፡ ምንተስኖት ፡ መምህር ፡ ሆይ ፡ ከብዚህ ፡ ከገረመው ፡ ጋራ ፡ ተገናኝቼ ፡ ማናቸውንም ፡ ተነጋገርን ። የመጀመሪያው ፡ አመጣጤ ፡ ብዚህ ፡ የሁንና ፡ ገረመውን ፡ አባብዬ ፡ ለመውሰድ ፡ ነበር ። የእግዚአብሔር ፡ ቃል ፡ ከሚነገርበት ፡ መሬት ፡ እግራ ፡ ከረገጠ ፡ ጀምሮ ፡ እንኳን ፡ እነሱን ፡ ልወስድና ፡ እኔም ፡ ከዚህ ፡ ብቀር ፡ በወደድሁ ፡ ነበር ። ነገር ፡ ግን ፡ ዕድሌ ፡ ለዚህ ፡ ስላልመረጠኝ ፡ ይህ ፡ ዐይነት ፡ ዕድል ፡ ሳይገጥመኝ ፡ ከዘመኔ ፡ የሚበልጠውን ፡ አሳለፍኩ ። ብዚህ ፡ ገረመው ፡ የሰጡኝ ፡ ምክር ፡ የእግዚአብሔር ፡ መልአክ ፡ እያቀበላቸው ፡ እንደሆነ ፡ እንጂ ፡ ከነሱ ፡ የአእምሮ ፡ ችሎታ ፡ የሚወጣ ፡ አይደለም ፡ ብዬ ፡ ተጠራጥሬያለሁ ። ከላዕከ ፡ ማርያም ፡ ከእርስዎ ፡ ካባቱ ፡ ከብዚህ ፡ ከገረመው ፡ የዘነመልኝ ፡ ምክር ፡ በመላ ፡ ሕዋሳቱ ፡ የገባ ፡ ስለ ሆነ ፡ መንፈሴ ፡ ታድሷል ። የነገሩትን ፡ የማይሰማ ፡ ነፍስ ፡ ያለበት ፡ ሥጋ ፡ ነው ፡ ለማለት ፡ አይቻልም ። የሰማሁትን ፡ እንዳያስቀርብኝ ፡ የጋለ ፡ የመንፈስ ፡ ስሜት ፡ ከቤቱ ፡ በደረሰኩ ፡ ጊዜ ፡ ሳይበርድ ፡ በሥራ ፡ እንደገልጥ ፡ በጸሎትም ፡ አይርሱኝ ። ይህን ፡ ማለት ፡ ያስደራረኝ ፡ በምኖርበት ፡ ቀበሌ ፡ ጥበብ ፡ ብለን ፡ የያዝነው ፡ አንዱ ፡ ከንዱ ፡ በገንዘብ ፡ እንዳይበላለጥ ፡ መወዳደር ፡ ስለ ሆነ ፡ በልማድ ፡ አብሮኝ ፡ ያደገው ፡ የገንዘብ ፡ ፍቅር ፡ በሰይጣን ፡ ጎይል ፡ እንዳያሸንፈኝ ፡ መናዘዜ ፡ ነው ።

የትምህርት ፡ ቤቱ ፡ አስተዳዳሪ ፡ ሰው ፡ ሁን ፡ እንደ ሰው ፡ እንድትሆን ፡ ሰው ፡ ምን ፡ ዐይነት ፡ ፍጡር ፡ እንደ ሆነ ፡ ለማወቅ ፡ ምክር ። ሰው ፡ እንደ ጥላ ፡ አላፊ ፡ እንደ አበባ ፡ ረጋፊ ፡ መሆኑን ፡ ዘወትር ፡ ማሰብ ፡ ይገባል ።

ሰው ፡ ይህን ፡ ካሰበ ፡ በዚህ ፡ ዓለም ፡ ባለ ፡ ዘመኑ ፡ መልካም ፡ ሥራ ፡ መሥራት ፡ ይገባዋል ። ሰው ፡ በመሆኑ ፡ ለሰው ፡ የሚሆነውን ፡ ሁሉ ፡ እለያለሁ ። ላዕክ ፡ ማርያም ፡ ብዚህሁኑ ፡ ገረመው ፡ እኔም ፡ የመከርንዎት ፡ ከሰውነትዎ ፡ ጠልቆ ፡ እንደ ፡ ተሰማዎ ፡ ገልጸውልኛል ። መልካም ፡ ምክርን ፡ እስተውሉ ፡ መቀበል ፡ ታላቅ ፡ ዕውቀት ፡ ነው ። እስከነተረቱ ፡ አማካሪ ፡ የሌለው ፡ ንጉሥ ፡ ያላንድ ፡ ዓመት ፡ አይነግሥም ፡ ይባላል ። አንድ ፡ ሰው ፡ ምንም ፡ ዐዋቂ ፡ ቢሆን ፡ አንድ ፡ ስለ ፡ ሆነ ፡ ይጠቅማል ፡ ብሎ ፡ ብቻውን ፡ የሠራው ፡ ሥራ ፡ ከጥፋት ፡ ላይ ፡ ይጥለዋል ። ይህንኑ ፡ ዓለም ፡ ዳር ፡ እስከ ፡ ዳር ፡ ባንድ ፡ መንፈስ ፡ አምኖ ፡ በመንፈሳዊው ፡ ሆነ ፡ በሥጋዊው ፡ ብዙ ፡ ሰዎች ፡ ያሉበት ፡ ማኅበር ፡ እየተቋቋመ ፡ በኅብረት ፡ ይሠራል ።

በብዙ ፡ ሰው ፡ አንደበት ፡ የተበጠረ ፡ ጉዳይ ፡ መልካም ፡ ውጤት ፡ ይገኝበታል ። አንዳንድ ፡ ሰዎች ፡ ራሳቸውን ፡ ዐዋቂ ፡ ለማስመሰል ፡ ራሳቸው ፡ ያሰቡትና ፡ የተናገሩት ፡ ብቻ ፡ እንዲሰማላቸው ፡ ሰውን ፡ ያግባባሉ ። ራሳቸው ፡ ተሳስተው ፡ አስመስሎ ፡ በመናገር ፡ ሌላውን ፡ ጨምረው ፡ ያሳስታሉ ። የሚፈታተኑን ፡ ሰይጣን ፡ አዳምንና ፡ ሔዋንን ፡ በማሳት ፡ ከምድረ ፡ ገነት ፡ ሊያወጣቸው ፡ መንገድ ፡ ያገኘው ፡ በእባቢቱ ፡ ነው ። እንደምትጠቀምበት ፡ አድርጋ ፡ ሔዋንን ፡ ለማሳት ፡ እባቢቱ ፡ ስትነግራት ፡ ከመሳቷ ፡ በፊት ፡ ለእዳም ፡ ብታማክረው ፡ ኖሮ ፡ በመለከታዊ ፡ ቃሉ ፡ መከልከላቸውን ፡ ገልጾ ላት ፡ ከመሳትና ፡ ሞትን ፡ ያህል ፡ ዕዳ ፡ ለሰው ፡ ልጅ ፡ ከማትረፍ ፡ ይድኑ ፡ ነበር ። ይሁን ፡ ያለው ፡ ነገር ፡ አይቀርምና ፡ ሔዋን ፡ በእባቢቱ ፡ ምክር ፡ ብቻ ፡ ተታላ ፡ ባደረገችው ፡ ስሕተት ፡ ታላቅ ፡ ቅጣት ፡ ባስከተለ ፡ ፍርድና ፡ ርግግን ፡ ላይ ፡ የሰው ፡ ልጅ ፡ ወደቀ ። ከራሱ ፡ በቀር ፡ ዐዋቂ ፡ የለም ፡ ብሎ ፡ የሚመክ ፡ ሰው ፡ ራሱን ፡ ብቻ ፡ ሳይሆን ፡ ሌላውን ፡ እንደዚሁ ፡ ከጥፋት ፡ በውድማ ፡ ላይ ፡ ይጥለዋል ።

ብዚህሁኑ ፡ ገረመው ፡ በገለጹልዎ ፡ የምክር ፡ ቃል ፡ እንደ ፡ ተደነቁ በት ፡ ቀደም ፡ ብለው ፡ ነግረውኛል ። መልካም ፡ ምክር ፡ ሰውን ፡ ወደ ፡ ሕይወት ፡ መንገድ ፡ እንደሚያደርስ ፡ ለመገንዘብ ፡ የቻሉት ፡ በትምህርት ፡ ቤታችን ፡ እንግዳ ፡ የሆነ ፡ ጉዳይ ፡ ሲያጋጥመን ፡ መምህራኑ ፡ ሁሉ ፡ ተሰብስበው ፡ ካልመከሩ ፡ የትምህርት ፡ ቤቱ ፡ አስተዳዳሪ ፡ ነኝ ፡ ብዬ ፡ ብቻዬን ፡ አንድም ፡ ነገር ፡ አላደርግም ። ተማሪዎቹ ፡ ይጠቅመናል ፡ የሚሉትን ፡ ነገር ፡ ተሰብስበው ፡ ከተማከሩ ፡ በኋላ ፡ ይነግሩኛል ፡ እንጂ ፡ አንዱ ፡ ወይም ፡ ሁለቱ ፡ ብቻ ፡ አይናገሩም ። ብዚህሁኑ ፡ ገረመው ፡ በዚህ ፡ ዐይነት ፡ አሠራር ፡ የተጠቀሙ ፡ ስለ ፡ ሆነ ፡ ርስዎ ፡ እንዲጠቀሙና ፡ እንዲጠቅሙ ፡ ጠቃሚ ፡ የሆነ ፡ ምክራቸውን ፡ አካራሉዎ ።

ተናጋሪዎቹ ፡ አራት ፡ ስንሆን ፡ ያራታችንንም ፡ ቃል ፡ ሳይሰለፍ ፡ በአሸዋ ፡ ላይ ፡ እንደሚፈስ ፡ ውሃ ፡ ጠጡት ። መምህር ፡ ገበሬ ፡ ነው ። መልካም ፡ ምእመን ፡ ዘር ፡ ተቀባይ ፡ መሬት ፡ ነው ። እኛ ፡ እንደ ፡ ገበሬ ፡ ርስዎ ፡ ዘር ፡ እንደሚቀበል ፡ መሬት ፡ ነዎ ። ገበሬ ፡ የድካሙን ፡ ዋጋ ፡ ፍሬ ፡ ሲያገኝ ፡ ደስ ፡ እንደሚለው ፡ እኛ ፡ በእርስዎ ፡ ላይ ፡ የዘራነውን ፡ መንፈሳዊ ፡ ዘር ፡ ፍሬ ፡ አፍርቶ ፡ በቀበሌዎ ፡ ነዋሪ ፡ የሆኑ ፡ ወገኖችዎ ፡ ከፍሬው ፡ እንዲደርሳቸው ፡ ተስፋ ፡ አለን ።

ለመንፈስ ፡ ምግብ ፡ ለሥጋዊ ፡ አካል ፡ ልምላሚ ፡ የሚሰጥ ፡ ምክር ፡ ከትምህርት ፡ ቤቱ ፡ አስተዳዳሪ ፡ አቶ ፡ ምንተስኖት ፡ ከተቀበሉ ፡ በኋላ ፡ ተሰናብተው ፡ ሄዱ ።

* * *

ምዕራፍ ፡ ፭ ።

አቶ ፡ ምንተስኖት ፡ ጉዞዋቸው ፡ በመልካም ፡ ተከናውኖ ፡ ከቤታቸው ፡ ደረሱ ። ከቤተ ፡ ሰባቸው ፡ የናፍቆት ፡ ምልክት ፡ ሳያገኙ ፡ ብዚህሁንና ፡ ገረመውን ፡ ይዘው ፡ ባለመምጣት ፡ በሕይወት ፡ አሉን ? የሉምን ? የሚል ፡ ጥያቄ ፡ ገጠማቸው ። ይልቁንም ፡ የብዚህሁኑ ፡ የገረመው ፡ እናቶች ፡ ዕንባቸውን ፡ ከማፍሰስ ፡ ጋራ ፡ ጥያቄ ፡ ስላበዙ ፡ አዘኑ ። ቢሆንም ፡ ጥያቄውን ፡ በጸጥታ ፡ ስለ ፡ አዳመጡ ፡ ጠያቂዎች ፡ ጥያቄያቸውን ፡ አቆሙ ።

አቶ ፡ ምንተስኖት ፡ ከቤቱ ፡ ከተለየሁ ፡ ካራት ፡ ሳምንት ፡ በላይ ፡ ሆኗል ። በዚህም ፡ ጊዜ ፡ ውስጥ ፡ ቤተ ፡ ሰባቸው ፡ ናፍቃችሁኝ ፡ ነበር ፤ ነገር ፡ ግን ፡ በናንተ ፡ በኩል ፡ ያለውን ፡ ናፍቆት ፡ ሳትገልጹልኝ ፡ ከመድረሱ ፡ የጥያቄያችሁ ፡ ብዛት ፡ የበለጠ ፡ ንዘንና ፡ ድካም ፡ አሰማኝ ። ይህ ፡ እንደሚደርስብኝ ፡ ብዚህሁኑ ፡ ነግሮኝ ፡ ነበር ፤ ያንድ ፡ ደቂቃ ፡ ዕረፍት ፡ ሳላገኝ ፡ የነገረኝ ፡ በመልክ ፡ በመልኩ ፡ ስለ ፡ ደረሰኝ ፤ በእውነቱ ፡ በብዚህሁኑ ፡ አስተዋይነት ፡ ተደነቅሁ ። ብዚህሁኑ ፡ ገረመው ፡ ያልመጡበትን ፡ ምክንያት ፡ በጸጥታ ፡ ብትሰሙኝ ፡ ላስረዳችሁ ፡ እችላለሁ ። ከዚህ ፡ በተነሣሁ ፡ በሁለት ፡ ቀን ፡ ነዋሪውን ፡ ሕዝብ ፡ ስጠይቅ ፡ አንዱ ፡ በውሻ ፡ እንደ ፡ ተነከሰ ፡ ሰው ፡ ነገረኝ ። ከሕፃንነቱ ፡ ጀምሮ ፡ ብዚህሁኑ ፡ ውሻ ፡ ስለሚፈራ ፡ የተነከሰው ፡ እሱ ፡ መሆኑን ፡ አመንኩ ። ጐንደር ፡ ከተማ ፡ ደርሼ ፡ ደኅንነታቸውን ፡ እስካረጋግጥ ፡ አእምሮዬ ፡ ትክክል ፡ አልነበረም ።

ጐንደር ፡ ከተማ ፡ ደርሼ ፡ ያሉበትን ፡ ትምህርት ፡ ቤት ፡ ስጠያየቅ ፡ የብዚህሁንና ፡ የገረመውን ፡ የትምህርት ፡ ንደኛ ፡ አግኝቼ ፡ ጠየቅሁት ። በነገርኩት ፡ ምልክት ፡ መሠረት ፡ ካስረዳኝ ፡ በኋላ ፡ ወደ ፡ ትምህርት ፡ ቤቱ ፡

ይዞኝ ፡ ሄደ ። ከትምህርት ፡ ቤቱ ፡ እስክንደርስ ፡ ጎይለ ፡ ቃል ፡ የተመለ ፡ ጠቃሚ ፡ ምክር ፡ አደረገልኝ ። በርሱ ፡ ስደነቅ ፡ ሥጋን ፡ ዘልቆ ፡ ላጥንት ፡ የሚሰማ ፡ ምክር ፡ የትምህርት ፡ ቤቱ ፡ አስተዳዳሪ ፡ ደግመው ፡ አሰሙኝ ። ከዚህ ፡ በኋላ ፡ በተማሪዎቹ ፡ አላፊ ፡ አማካይነት ፡ ከብሂያውና ፡ ከገረመው ፡ ጋራ ፡ ተገናኘው ።

በእግዚአብሔር ፡ መታመን ፡ ከሁሉ ፡ የተሻለ ፡ ዕድልና ፡ ስጦታ ፡ ነው ። ብዙያውና ፡ ገረመው ፡ በእግዚአብሔር ፡ ላይ ፡ የመውረቱት ፡ እምነት ፡ ወደ ፡ ሕይወት ፡ መንገድ ፡ ይመራቸዋል ። በማናቸውም ፡ ነገር ፡ በአምላክና ፡ በሰው ፡ ፊት ፡ በቅንነት ፡ መመላለስ ፡ ከሁሉ ፡ የተሻለ ፡ ነገር ፡ ያስገኛል ። በይፅ ፡ ያየሁትን ፡ በጆሮዬ ፡ የሰማሁትን ፡ ስነግራችሁ ፡ በኔ ፡ ላይ ፡ ያለውን ፡ ስሜት ፡ ያህል ፡ በናንተ ፡ ላይ ፡ ይኖራል ፡ ብዬ ፡ አላምንም ። ብዙያውና ፡ ገረመውን ፡ ይዞ ፡ መምጣት ፡ ቀርቶ ፡ ዕድሜዬ ፡ ምክንያት ፡ ባይሆነኝ ፡ እንጂ ፡ ወጣሁ ፡ ከነሱ ፡ ጋራ ፡ ብቀር ፡ ወድጄ ፡ ነበር ።

ከገንዘብ ፡ ጋራ ፡ የሚቆየውን ፡ ሳያውቅ ፡ ገንዘብን ፡ ብቻ ፡ የሚፈልግ ፡ ከገንዘብ ፡ የተቈራኘ ፡ አደጋ ፡ ያገኘዋል ። ከልጅነት ፡ እስከ ፡ ዕውቀት ፡ ቁም ፡ ነገር ፡ አድርገን ፡ የያዝነው ፡ የገንዘብ ፡ ጌታ ፡ ለመሆን ፡ ነው ። የገረመው ፡ አባት ፡ እንደምታውቀው ፡ ብዙ ፡ ስናገኝ ፡ ደስ ፡ ሲለን ፡ ስናጣ ፡ ስናዝን ፡ ይህን ፡ በመሰል ፡ የኑሮ ፡ ፈተና ፡ ከዚህ ፡ ደረስን ። ከገኙት ፡ የማይጠፋ ፡ በሰዶዱ ፡ የሚሰደድ ፡ እስከ ፡ ሕይወት ፡ ፍጻሜ ፡ አብሮ ፡ የሚኖር ፡ ነፍስንና ፡ ሥጋን ፡ አዋሕዶ ፡ የሚያስጠቅም ፡ ሳናውቀው ፡ ያመለጠን ፡ ሌላ ፡ ነገር ፡ አለ ።

ብዙያውና ፡ ገረመው ፡ በሥጋ ፡ ከኛ ፡ በወለዱ ፡ በመንፈስና ፡ በአእምሮ ፡ እድገት ፡ የምድርና ፡ የሰማይ ፡ ያህል ፡ ከኛ ፡ ርቀዋል ። ከተገናኘዎቸው ፡ ጀምሮ ፡ ከንደባቸው ፡ የሚፈልቀውን ፡ ስሰማ ፡ ብዙያውና ፡ ገረመው ፡ ናቸውን? አይደሉምን? እያልኩ ፡ ተጠራጠርሁ ። ጥቂት ፡ እንደተነጋገርን ፡ ተለይቶ ፡ ወደ ፡ ተሰማቸው ፡ መንደር ፡ የዕለት ፡ ፊት ፡ ለመፈለግ ፡ ሄዱ ፡ በትንሽ ፡ ጎረቤት ፡ የመኝታ ፡ ቤታቸው ፡ ፀረፍ ፡ ብዬ ፡ ስጠበቅ ፡ ፈጥነው ፡ መጡ ። ገረመው ፡ ምግባችንን ፡ ሲያዘጋጅ ፡ ብዙያው ፡ እግራን ፡ በውጥ ፡ አለቀለቀኝ ። የተቀላ ፡ የጥሬ ፡ አህል ፡ እንደዚሁም ፡ ቁርስራሽ ፡ እንጀራ ፡ ከማጣፈጫው ፡ ተልባ ፡ ጋራ ፡ ገረመው ፡ አቀረበ ። እንጀራውን ፡ እኔ ፡ እንድመገብ ፡ አድርገው ፡ የተቆላውን ፡ የተቀያየጠው ፡ ጥሬ ፡ እነሱ ፡ ይመገቡ ፡ ጀመር ፡ የቀረበውን ፡ እንጀራ ፡ አብረን ፡ እንድንመገብ ፡ ብጠይቃቸው ፡ የቀረበው ፡ እንጀራ ፡ መጠነኛ ፡ ስለ ፡ ሆነ ፡ እኔ ፡ ብቻ ፡ እንድመገብ ፡ አደረጉ ።

እንጀራውን ፡ እኔ ፡ ብቻ ፡ እንድመገብ ፡ ያደረጋችሁ ፡ አይበቃም ፡ ብላችሁ ፡ ነውን? ብዬ ፡ ብጠይቃቸው ፡ የተቀያየጠው ፡ ጥሬ ፡ ላልለመደ ፡ እን

ጀት ፡ ጤና ፡ አይሰጥም ፤ አንተ ፡ ይህን ፡ ምግብ ፡ ተመግበህ ፡ የማታውቅ ፡ መሆንህን ፡ ስለምናውቅ ፡ ላንጀትህ ፡ አይስማማህም ። እኛ ፡ ግን ፡ የለመድነው ፡ ስለሆነ ፡ ምንም ፡ አይለንም ። እንጀራው ፡ በማነሱ ፡ አንተ ፡ ብቻ ፡ እንድትመገብ ፡ ያደረግን ፡ መስሎ ፡ ከታየህ ፤ አምስቱን ፡ እንጀራ ፡ አበርክቶ ፡ ለአምስት ፡ ሺ ፡ ሰዎች ፡ የመገበ ፡ አምላክ ፤ የኛንም ፡ ምግብ ፡ በቸርነቱ ፡ አበርክቶ ፡ ይመግበናል ፡ ብለው ፡ ሦስታችንም ፡ ተመገብን ።

ከራት ፡ በኋላ ፡ የሄድኩበትን ፡ ምክንያት ፡ ዘርዘራ ፡ ስነግራቸው ፡ የትምህርት ፡ ጓደኛውና ፡ የትምህርት ፡ ቤቱ ፡ አስተዳዳሪ ፡ የነገሩኝንም ፡ ምክር ፡ ገለጥኩላቸው ። ንግግራን ፡ ከደመጡ ፡ በኋላ ፡ ከዐቅሙ ፡ በላይ ፡ የምገምተው ፡ ቃል ፡ ገረመው ፡ ነገረኝ ። ከንግግሩ ፡ ውስጥ ፡ የማስታውሰው ፡ ከምንወዳቸውና ፡ ከሚወዱን ፡ ወላጆቻቸው ፡ ተለይተው ፡ የሄዱት ፡ ባቶ ፡ ልክየለበት ፡ ልጆች ፡ በወሰን ፡ የለህና ፡ በደባልቄ ፡ የሚታየው ፡ የሚያሳዝን ፡ ጠባይ ፡ በነርሱ ፡ ላይ ፡ ተላልፎ ፡ በመካከላችን ፡ ያለው ፡ የጋለ ፡ ፍቅር ፡ ተደምስሶ ፡ በሕይወታቸው ፡ እንዲኖሩ ፡ የምናስበው ፡ መልካም ፡ አሳብ ፡ ቀ ፡ ቶ ፡ ከሕይወት ፡ መዝገብ ፡ እንዲፋቁ ፡ እንዳንመኝ ፡ አስቀድመው ፡ መሸሻቸውን ።

አቶልክ ፡ የለበት ፡ ከዕለታት ፡ አንድ ፡ ቀን ፡ ለኔና ፡ ለገረመው ፡ አባት ፡ ስለልጆቹ ፡ የተሰማውን ፡ መራራ ፡ ኀዘን ፡ እየነገረን ፤ ከዚህ ፡ ዓለም ፡ የሕይወት ፡ መጽሐፍ ፡ እንዲደመሱሉ ፡ በማማረር ፡ ሲነግረን ፡ መስማታቸውን ፡ ገልጾ ፤ በተፈጥሮ ፡ ጓደኞቻቸው ፡ ያዩት ፡ ነገ ፡ በነርሱ ፡ ላይ ፡ እንዳይደርስ ፡ ራሳቸውን ፡ በራሳቸው ፡ ትግል ፡ ትልቅ ፡ ሰው ፡ ለማድረግ ፡ በጭካኔ ፡ መለየታቸውን ፤ ሌላው ፡ የደከመበትን ፡ እኛ ፤ ያልደከምንበትን ፡ እንጀራ ፡ ተቀምጠን ፤ ዛሬ ፡ ያለ ፡ አሳብ ፡ ብንገምጥ ፡ ነገ ፡ በያንዳንዳችን ፡ ላይ ፡ ፍዳ ፡ ማጠራቀማችን ፡ ነው ። በኛ ፡ ላይ ፡ ያለባችሁ ፡ አላፊነት ፡ ራሳችን ፡ ራሳችንን ፡ ለመጠበቅ ፡ እስክንችልና ፡ ደግና ፡ ክፉውን ፡ እስክንለይ ፡ እንጂ ፤ ከዚህ ፡ ከደረስን ፡ በኋላ ፡ ራሳችን ፡ ለራሳችን ፡ ማወቅ ፡ አለብን ።

ልቡ ፡ ብልጎተኛ ፡ የሆነ ፡ ትእዛዝን ፡ ይቀበላል ፤ በቤታችን ፡ አቅራቢያ ፡ በሚገኘው ፡ ትምህርት ፡ ቤት ፡ ዕውቀትን ፡ እንድንገበይ ፡ ተወዳጅ ፡ ወላጆቻችን ፡ በመንፈስ ፡ ቅዱስ ፡ ጎይል ፡ ተመርታችሁ ፡ ላካችሁን ። ያቺ ፡ ትንሽ ፡ ትምህርት ፡ ቤት ፡ በአእምሮታችን ፡ ታላቅ ፡ የሆነውን ፡ የዕውቀት ፡ መሠረት ፡ ጣለች ፡ የተዘጋው ፡ ዐይናችን ፡ ትንሽ ፡ የብርሃን ፡ ብልጭታ ፡ አየ ። በትንሹ ፡ የታየን ፡ የብርሀን ፡ ብልጭታ ፡ ሌላው ፡ ሁሉ ፡ ከንቱ ፡ ነው ፤ ከንቱ ፡ ያልሆነ ፡ የኔ ፡ ብርሃንነት ፡ ነውና ፡ ተከተሉኝ ፡ አለን ። ቀስ ፡ በቀስ ፡ ብንከተለው ፡ ጣዕሙ ፡ ከማር ፡ ወለላ ፡ የጣፈጠ ፡ የአእምሮ ፡ ምግብ ፡ መሆኑን ፡ ተገንዝበን ፡ ጣዕሙ ፡ ምግቡ ፡ ነፍስንና ፡ ሥጋን ፡ አዋሕዶ ፡ የሚያለመልም ፡ በመ

ሆኑ ፡ በወላጆቻችን ፡ ቤት ፡ በነበርን ፡ ጊዜ ፡ ከነበረው ፡ ውበታችን ፡ የበለጠ ፡ ውበት ፡ በፊታችን ፡ እንደሚታይ ፡ መረዳት ፡ እንደሚችሉ ፡ ርግጠኛ ፡ ነኝ ።

የኛን ፡ ዕድል ፡ ተከፋይ ፡ ለመሆን ፡ ልባዊ ፡ ፈቃድ ፡ ሲኖርዎ ፤ በዕድሜዎ ፡ ምክንያት ፡ አለመቻልዎን ፡ ቀደም ፡ ብለው ፡ ገልጸውልናል ። ይህ ፡ አሳብ ፡ የደካማዎችና ፡ የሰነፎች ፡ እንጂ ፤ በቁራጥነት ፡ ለተከተለ ፡ አእምሮን ፡ በዕውቀት ፡ ለማጉልመስ ፡ ዕድሜ ፡ ምክንያት ፡ አይሆንም ።

አሁን ፡ አላችሁበት ፡ ዘመን ፡ ድረስ ፡ ታላቅ ፡ ዕውቀት ፡ አድርጋችሁ ፡ የያዛችሁት ፡ የገንዘብ ፡ ጌታ ፡ ለመሆን ፡ ነው ። ገንዘብ ፡ ለማግኘት ፡ በትረጎሙ ፡ ራሳችሁን ፡ ለመቻልና ፡ እኛን ፡ በመልክም ፡ ለማሳደግ ፡ አትችሉም ። ነበር ። ነገር ፡ ግን ፡ ራጫችሁ ፡ ሁሉ ፡ ለራሳችሁ ፡ ብቻ ፡ እንጂ ፤ ለወገንና ፡ ላገር ፡ የሚተርፍ ፡ ነገ ፡ ስታልፉ ፡ ስማችሁን ፡ በአፍሳኝነት ፡ ሲያስጠራ ፡ የሚኖር ፡ ታሪክን ፡ የተገናኝረ ፡ ሥራ ፡ አልሠራችሁም ።

ራስን ፡ ብቻ ፡ በመጥቀም ፡ የወገንን ፡ ጥቅም ፡ መዘንጋት ፡ አይገባም ። ዕቃዎችን ፡ በወርቅ ፡ ከማስጌጥ ፡ የሰውን ፡ ሕይወት ፡ በዕውቀት ፡ ማስጌጥ ፡ ከሁሉ ፡ ይበልጣል ። ራሳችሁንና ፡ ወገኖቻችሁን ፡ በዕውቀት ፡ ለማስጌጥ ፡ አሁንም ፡ ትችላላችሁ ። ከቤትዎ ፡ እንደፈረሱ ፡ ከኔ ፡ አባት ፡ ጋራ ፡ ተስማምታችሁ ፡ በገንዘባችሁ ፡ ትምህርት ፡ ቤት ፡ ሥሩና ፡ የመማሪያ ፡ መሣሪያና ፡ አስተማሪ ፡ ቅጠሩ ። ቀን ፡ ከዕለት ፡ ተግባራችሁ ፡ በሚተርፉችሁ ፤ ማታ ፡ ባላችሁ ፡ የዕረፍት ፡ ጊዜ ፡ ጠንክራችሁ ፡ ተማሩ ። ትምህርት ፡ ቤቱ ፡ የናንተ ፡ ብቻ ፡ ሳይሆን ፤ በአካባቢው ፡ የሚኖሩ ፡ ያገር ፡ ተወላጅ ፡ ወጣቶች ፡ ያለ ፡ ትምህርት ፡ በከንቱ ፡ እንዳይቀሩ ፡ ቀን ፡ ይማሩበት ።

ይህን ፡ መሠረት ፡ ያለው ፡ ሥራ ፡ ብትሠሩ ፡ በሕይወት ፡ አላችሁ ፡ ድረስ ፡ ደስ ፡ ብሏችሁ ፡ ከሕይወታችሁ ፡ በኋላ ፡ ስማችሁ ፡ በወርቅ ፡ ቀለም ፡ ተጽፎ ፡ ከትውልድ ፡ ወደ ፡ ትውልድ ፡ ሲተላለፍ ፡ ይኖራል ። በአቋቋማችሁት ፡ ትምህርት ፡ ቤት ፡ ትምህርት ፡ ተመግበው ፡ የሚያድጉት ፡ ወጣቶች ፡ ሁሉ ፡ መታሰቢያችሁ ፡ ሳይጠፋ ፡ በያንዳንዳቸው ፡ ላይ ፡ ተቀርጾ ፡ ይኖራል ። በእግዚአብሔር ፡ ቸርነት ፡ የተገኘ ፡ ገንዘብ ፡ ይህን ፡ ከመሳሰለ ፡ ነዋሪ ፡ ሆኖ ፡ ከሚቀር ፡ ሥራ ፡ ላይ ፡ ካልዋለ ፤ ገንዘብ ፡ ለሰው ፡ አገልጋይና ፡ ተገዢ ፡ መሆኑ ፡ ቀርቶ ፤ ሰው ፡ የገንዘብ ፡ አስረኛ ፡ ሆኖ ፡ ከገንዘቡ ፡ ጋራ ፡ እንደ ተቆራኘ ፡ በሞት ፡ ሲጠራ ፡ በግዴታ ፡ ጥሎት ፡ ይሄዳል ።

በአምላክ ፡ ፈቃድ ፡ በተገኘ ፡ ሀብት ፡ ሰው ፡ ካላወቀበት ፡ እንዳይሰጥና ፡ ራሱም ፡ እንዳይጠቀም ፡ እጁን ፡ አሥረዋለሁ ፡ የተባለው ፡ መለኮታዊ ፡ ቃል ፡ ይፈጸምበታል ፡ አለኝ ።

ትላንት ፡ ከእጃችን ፡ ወጥተው ፡ የሄዱትን ፡ የነገረመውን ፡ የአእምሮ ፡ አስተዋይነት ፡ ለማስረዳት ፡ ያህል ፡ ጠቀስኩ ፡ እንጂ ፤ የትምህርት ፡ ጓደኛቸውና ፡ የትምህርት ፡ ቤቱ ፡ አስተዳዳሪ ፡ ከዚህ ፡ የበለጠ ፡ ጎይለ ፡ ቃል ፡ ያለው ፡ ምክር ፡ አድርገውልኛል ።

ይህንኑ ፡ በመነጋገር ፡ ብዙ ፡ ስለአመሸን ፡ ተማሪዎቹ ፡ ሁሉ ፡ አንቀላፍተዋል ። ከሌሊቱ ፡ በስምንት ፡ ሰዓት ፡ ተነሥተው ፡ እንደሚማሩ ፡ ገልጸውልኝ ፡ እንድናንቀላፋ ፡ ጠየቁኝ ። ይህ ፡ እንዳለባቸው ፡ ከለማወቄ ፡ የተነሣ ፤ የሚያንቀላፉበትን ፡ ጊዜ ፡ በማሳለፌ ፡ አዝኜ ፡ ንግግራችንን ፡ አቁመን ፡ አንቀላፋን ።

ከሌሊቱ ፡ በስምንት ፡ ሰዓት ፡ መላ ፡ ተማሪዎቹ ፡ ሁሉ ፡ ሲነሡ ። ብዙ ፡ የሁና ፡ ገረመው ፡ ተነሡ ። ከዚህ ፡ በኋላ ፡ ያለውን ፡ ዘርዝረው ፡ ለማስረዳት ፡ የንግግር ፡ ችሎታዬ ፡ አይፈቅድልኝም ። ከተማሪዎቹ ፡ አንደበት ፡ የሚንቁረቁረው ፡ ጣዕመ ፡ ዜማ ፡ ለሰውነት ፡ የሚሰጠው ፡ ስሜት ፡ በንግግር ፡ የሚገለጽ ፡ አይደለም ። ብዙየሁና ፡ ገረመው ፡ በስምንት ፡ ሰዓት ፡ ሲነሡ ፡ ያዝ ፡ ለቀቅ ፡ ያደርገኝ ፡ የነበረው ፡ እንቅልፍ ፡ ጣዕመ ፡ ዜማውን ፡ በሰማሁ ፡ ጊዜ ፡ ፈጽሞ ፡ ለቀቀኝ ። ጣዕመ ፡ ዜማው ፡ በሰውነት ፡ ሰቅስቆ ፡ ሲገባ ፡ አንዳንድ ፡ ጊዜ ፡ ወዴት ፡ እንዳለሁ ፡ ራሴ ፡ ራሴን ፡ እስከምዘነጋበት ፡ ያደርስኝ ፡ ነበር። በተማሪዎቹ ፡ የሚንቁረቁረው ፡ ጣዕመ ፡ ዜማ ፡ የእግዚአብሔር ፡ ምስጋና ፡ ሲሆን ፤ ምሥጢሩ ፡ ሳይገባኝ ፡ በጣዕመ ፡ ዜማው ፡ መንፈሴ ፡ የተናወጸ ፤ ምሥጢሩ ፡ ጭምር ፡ ቢገባኝ ፡ እንዴት ፡ ያለ ፡ የበለጠ ፡ መንፈሳዊ ፡ ስሜት ፡ በሰውነቴ ፡ ይሠርጽ ፡ ይሆን ፡ እያልኩ ፡ ራሴን ፡ በራሴ ፡ አነጋገርኩት ።

ከንጋቱ ፡ ዐሥራ ፡ ሁለት ፡ ሰዓት ፡ ሲሆን ፤ ተማሪዎቹ ፡ ሁሉ ፡ ወደየመኝታ ፡ ቤታቸው ፡ ተመልሰው ፡ አንቀላፉ ። ብዙየሁና ፡ ገረመው ፡ ግን ፡ እኔን ፡ በትንሽ ፡ ጉጆ ፡ ጥለውኝ ፡ ከመሄዳቸው ፡ በላይ ፤ የተማሪዎቹ ፡ ጩኸትና ፡ የመኝታ ፡ ቤታቸው ፡ ተባይ ፡ እንቅልፍ ፡ እንደ፡ ከለከለኝ ፡ ገምተው ፤ ከቤቴ ፡ ወጥቼ ፡ መጉላላቴን ፡ እየዘረዘረ ፡ በጎዘኔታ ፡ ቃል ፡ ብዙየሁ ፡ ተናገረ ። በሚያንቀላፉበት ፡ ጊዜ ፡ እኔን ፡ በመነጋገር ፡ ስላደከምኳቸው ፤ በበኩሌ ፡ አዝኜ ፡ የትምህርት ፡ ገበታ ፡ ስመዘርጋቱ ፡ በፊት ፡ የተቻለኝን ፡ ምክር ፡ አካፍቼ ፡ ከትምህርት ፡ ቤቱ ፡ አስተዳዳሪና ፡ ከእነሱ ፡ ተሰነባብቼ ፡ መንገዴን ፡ ቀጠልሁ ።

የብዙየሁና ፡ የገረመው ፡ ዕድል ፡ ከምን ፡ ላይ ፡ እንዳደረሳቸው ፡ በጭር ፡ ገለጥኩላችሁ ። ከነሱም ፡ ሆነ ፡ ከሌሎቹ ፡ እንደ ፡ ዝናም ፡ የወረደልኝን ፡ መንፈሳዊ ፡ ምክር ፡ እንደ ፡ አሸዋ ፡ መሬት ፡ አእምሮዬ ፡ ጠጥቶታል ። አእምሮዬ ፡ የጠጣውን ፡ መንፈሳዊ ፡ ምክር ፡ በሥራ ፡ ለመግለጽ ፡ ፍጹም ፡ የሆነ ፡ አሳብ ፡ ስላለኝ ፤ የአሳቤ ፡ ረዳት ፡ ሆናችሁ ፡ ከግብሉ ፡ ማድረስ ፡ የናንተና ፡

የሌሎች ፡ የመንፈስና ፡ የገናዘብ ፡ ርዳታ ፡ ያስፈልጋል ። ይልቁንም ፡ የገረመው ፡ አባት ፡ ከዛሬ ፡ ጀምረህ ፡ አሳቤና ፡ አሳብህ ፡ እንደ ፡ ስንሰለት ፡ የተሳሰረ ፡ ሆኖ ፡ በሌላው ፡ ተግባራችን ፡ እስከ ፡ አሁን ፡ ተባብረን ፡ ያሰብነውን ፡ እያከናወንን ፡ እንደኖርን ፡ አሁን ፡ ጎብረታዊ ፡ አሳባችንን ፡ በበለጠ ፡ አጠንክረን ፡ እንደምንፈመድ ፡ ተስፋ ፡ አለኝ ።

በዚህ ፡ ዓለም ፡ የሚሆነውን ፡ ክፉውን ፡ ነገር ፤ ነገ ፡ እንሞት ፡ ወይም ፡ ንብረታችን ፡ ይጥፋ ፡ አናውቅም ። ደመና ፡ ዝናምን ፡ ቢመላ ፡ በዓለም ፡ ላይ ፡ ዝናምን ያዘንማል ። እንደዚሁም ፡ ጊዜ ፡ ሞት ፡ ሲደርስ ፡ ነፍስ ፡ ሥጋችንን ፡ በመቃብር ፡ ጥላ ፡ ትሄዳለች ። ሰው ፡ በዚህ ፡ ዓለም ፡ ምንም ፡ ብዙ ፡ ዘመን ፡ ቢኖር ፤ በመቃብር ፡ የሚኖርባቸው ፡ ዘመናት ፡ ብዙ ፡ ናቸው ። የሰው ፡ ወደዚህ ፡ ዓለም ፡ መምጣት ፡ ከንቱ ፡ ሲሆን ፡ ከድካሙ ፡ ሁሉ ፡ በሕፃንነት ፡ ዘመኑ ፡ በጎ ፡ ሥራ ፡ ሠርቶ መደሰት ፡ ነው ።

ሰው ፡ ስሙ ፡ ሳይጠፋ ፡ ሲወሳ ፡ ሊኖር ፡ የሚችለው ፡ ከመቃብር ፡ በፊት ፡ በሠራው ፡ መልካም ፡ ሥራ ፡ ነው ። እስከሁን ፡ ካደረግነው ፡ ሩጫ ፡ ከመቃብር ፡ በኋላ ፡ ስማችንን ፡ የሚያስጠራ ፡ ምንም ፡ ሥራ ፡ እንዳልሠራን ፡ ሕሊናችን ፡ ይታዘበናል ። ሰው ፡ ሊሠራበት ፡ የሚችለውን ፡ ጊዜውንና ፡ ጉልበቱን ፡ ካባከን ፡ በኋላ ፤ የሚገለጥለት ፡ ዘዴ ፡ ልቡን ፡ የሚያቃጥል ፡ ጸጸት ፡ ነው ። እኛ ፡ ግን ፡ ጉልበታችን ፤ ገንዘባችን ፤ ጊዜያችን ፤ ከሠራንበት ፡ በቂያችን ፡ ነው ፡ እንጂ ፡ አለፈብን ፡ ብለን ፡ ልንማረር ፡ አይገባም ። አስፈላጊውን ፡ ገንዘብ ፡ ወጪ ፡ አድርገን ፡ በፍጥነት ፡ የትምህርት ፡ መስጫ ፡ ቤት ፡ እንሥራ ። ለሚቀጥለው ፡ ወጪ ፡ ሌሎችም ፡ የሚረዱን ፡ አይጠፋም ።

የገረመው ፡ አባት ፡ ለወገን ፡ የማይጣሉት ፡ በላጋራ ፡ መሆን ፤ መድኅኒት ፡ የሌለው ፡ በሽታ ፡ ነው ። ገረመውና ፡ ብዙሃኑን ፡ ከዛሬ ፡ ነገ ፡ ይዘህልን ፡ ትመጣለህ ፡ እያልን ፡ በተስፋ ፡ ስንጠባበቅ ፡ ትተሃቸው ፡ በመምጣትህ ፡ ጎዘን ፡ ሳይሰማን ፡ አልቀረም ። ይሁን ፡ እንጂ ፡ ገረመውና ፡ ብዙሃኑ ፡ የተናገሩትን ፡ ቃል ፡ ከንተ ፡ እንደበት ፡ ስንሰማው ፡ ጎዘናችን ፡ በደስታ ፡ ተለወጠ ። የተናገርከውን ፡ ሁሉ ፡ አማን ፡ በአማን ፡ ብዬ ፡ ስቀበል ፡ ከአምሳ ፡ ዓመት ፡ ዕድሜ ፡ በኋላ ፡ እንማር ፡ ያልከውን ፡ ብቻ ፡ ለመቀበል ፡ ያዳግታል ። ማናቸውንም ፡ በቅጽበት ፡ መጨበጥ ፡ የሚችለው ፡ የልጅነት ፡ አእምሮዎችን ፡ ስለቱ ፡ ዝጎ ፡ በደነዘበት ፡ ጊዜ ፤ በራቅ ፡ ለማየት ፡ የሚችለው ፡ ዐይናችን ፡ በፈዘዘበት ፡ ሰዓት ፡ እንማር ፡ ማለት ፡ ራሳችንን ፡ እንደ ፡ ማታለል ፡ ያስገምተናል ።

ከልጅነት ፡ እስከ ፡ ዕውቀት ፡ በደረግነው ፡ ድካም ፡ ቸር ፡ እግዚአብሔር ፡ የፈለግነውን ፡ የሀብት ፡ ጸጋ ፡ አልብሰናል ። ድካማችን ፡ ስለራሳችን ፡ ብቻ ፡ ስለ ሆነ ፡ ወዛችን ፡ ከፈሰሰበት ፡ በሰንብት ፡ የሚቈጠር ፡ ገንዘብ ፡ ለአ

ገራችን ፤ ለወገናችን ፡ የሚጠቅምና ፡ ከመቃብር ፡ በኋላ ፡ ስማችን ፡ ሳይጠፋ ፡ የሚኖር ፡ ታሪክን ፡ የተገባናጸፈ ፡ ሥራ ፡ ስላልሠራን ፡ ለኛ ፡ ሳይሆን ፡ በአካባቢው ፡ ለሚኖሩና ፡ ለራሳችን ፡ ልጆች ፡ መማሪያ ፡ የሚሆን ፡ ትምህርት ፡ ቤት ፡ በግል ፡ ገንዘባችን ፡ ሠርተን ፡ እንድናቋቁም ፡ ያልከውን ፡ በሙሉ ፡ ልብ ፡ በደስታ ፡ ተቀብየዋለሁ ።

ሕይወታቸውን ፡ ሙሉ ፡ ዕውቀትን ፡ በመከታተል ፡ አእምሮዎችን ፡ የገነቡ ፡ የዚህን ፡ ዓለም ፡ የሰው እርምጃና ፡ የመጨረሻ ፡ የድካም ፡ ፍሬ ፡ የመረመሩ ፡ ነፍስ ፡ የሚዘራ ፡ ምክር ፡ ስለ መከራህ ፡ በውነቱ ፡ በጣም ፡ አመሰግናቸዋለሁ ። በገረመውና ፡ በብዙሃኑ ፡ ምክንያት ፡ ከቤትህ ፡ ወጥተህ ፡ የሰማኸውን ፡ ቀደም ፡ ብለን ፡ ዐውቀነው ፡ ቢሆን ፡ ትምህርት ፡ ቤቱን ፡ አቋቁመን ፤ ብዙ የሁና ፡ ገረመው ፡ ሳይሰደዱ ፡ በዚህ ፡ ሊማሩ ፡ ይችሉ ፡ ነበር ፤ እኛም ፡ ከዕለት ፡ ተግባራችን ፡ በተረፈው ፡ ሰዓት ፡ ከቀን ፡ ወደቀን ፡ አንዳንድ ፡ ስንል ፡ እስከሁን ፡ አእምሮዎችን ፡ በትምህርት ፡ ይታነጽ ፡ ነበር ፤

የኛ ፡ ጊዜ ፡ ቢያልፍ ፡ ጊዜያቸው ፡ ያላለፈ ፡ ወጣቶች ፡ ያለትምህርት ፡ በጨለማ ፡ ኑሮ ፡ ያድጋሉ ። ከጨለማ ፡ ኑሮአቸው ፡ ብናወጣቸው ፡ ስማችን ፡ በያንዳንዳቸው ፡ ላይ ፡ ታትሞ ፡ ይኖራል ። በዚህ ፡ ዓለም ፡ ከፈጸምነው ፡ ድካማዊ ፡ ሥራ ፡ ከዘመናችን ፡ አተረፍን ፡ የምንለው ፡ ያሰብነውን ፡ ትምህርት ፡ ቤት ፡ ስናቋቁም ፡ ነው ።

አቶ ፡ ምንተስኖት ፤ ለሚሰማ ፡ አንድ ፡ ፍሬ ፡ ቃል ፡ ይበቃል ። በጆሮዬ ፡ የፈሰሰው ፡ የምክር ፡ ቃል ፡ ከሠራሁበትና ፡ ከሠራንበት ፡ በቂ ፡ ነው ። አብሮ ፡ አደግ ፡ ጓደኛ ፡ ፍቅሩ ፡ መሠረት ፡ የያዘ ፡ ስለሆነ ፡ እንዳስቀመጡት ፡ ይገኛል ። አሳብህ ፡ ከአሳቤ ፡ ጋራ ፡ ስለ ተሳሰረ ፡ ከልብ ፡ አመሰግንሃለሁ ። ከአምሳ ፡ ዓመት ፡ በላይ ፡ ዕድሜ ፡ ሲኖረን ፡ አሁን ፡ እንማር ፡ ማለት ፡ ራሳችንን ፡ እንደማታለል ፡ ይቈጠርብናል ፡ ብለህ ፡ ተናግረህልኝ ። ለዚህ ፡ ንግግርህ ፡ አፍራሽ ፡ ቃል ፡ ሳልመልስልህ ፡ ትምህርት ፡ ቤቱን ፡ ከቋቁምን ፡ በኋላ ፡ የሌሎችን ፡ የትምህርት ፡ አወሳሰድ ፡ ስትመለከት ፡ ከኸያ ፡ ዓመት ፡ ጉልማሳ ፡ የበለጠ ፡ ለመማር ፡ በመንፈስ ፡ ኃይል ፡ እንደምትመራ ፡ አምናለሁ ።

የገረመው ፡ አባትና ፡ አቶ ፡ ምንተስኖት ፡ ትምህርት ፡ ቤት ፡ በማቋቋማቸው ፡ ተስማሙ ። የገረመውና ፡ የብዙሃኑ ፡ እናቶች ፡ ግን ፡ ብዙሃኑና ፡ ገረመው ፡ በመቅረታቸው ፡ አቶ ፡ ምንተስኖትን ፡ በብርቱ ፡ ተጣሏቸው ። ወደ ትምህርት ፡ ቤት ፡ ተልከው ፡ የትምህርትን ፡ ሁኔታ ፡ ጣዕሙን ፡ በያውቁት ፡ ኖሮ ፡ ልጆቻችን ፡ ከጉያችን ፡ አይወጡም ፡ ነበረ ። ያለፈው ፡ አልበቃችሁ ፡ ብሎ ፡ ትምህርት ፡ ቤት ፡ በቀያችን ፡ አቋቁማችሁ ፡ የቀሩትን ፡ ልጆቻችንን ፡ ትምህርት ፡ አቅምሳችሁ ፡ እንደዚሁ ፡ እየጣሉን ፡ እንዳሄዱ ፡ ለማድረግ ፡

ነው ፡ እንጂ ፡ ሌላ ፡ ነገር ፡ አታተርፉም ፡ እያሉ ፡ ተማርረው ፡ ተናገሩ ። ቢሆንም ፡ ከአእምሮ ፡ ደካማነት ፡ የፈለቀ ፡ ንግግር ፡ መሆኑን ፡ አቶ ፡ ምንተስኖትና ፡ የገረመው ፡ አባት ፡ በወንድ ፡ አእምሮዋቸው ፡ መዝነው ፡ ሳይቀበሏቸው ፡ አሳባቸውን ፡ በሥራ ፡ ለማዋል ፡ ቆረጡ ።

* * *

ምዕራፍ ፡ ፮ ።

ወደብዚየሁና ፡ ገረመው ፡ ታሪክ ፡ እንመለስ ። ብዚየሁና ፡ ገረመው ፡ ከመምህራኑና ፡ ከተማሪዎች ፡ ጋራ ፡ ፍቅራቸውን ፡ በበለጠ ፡ አጠንክረው ፡ ትምህርታቸውን ፡ ሲከታተሉ ፡ በትምህርት ፡ አቀበበላቸው ፡ ብልጎ ፡ ከተባሉት ፡ ተማሪዎች ፡ እንዳንዱ ፡ ተቈጠሩ ።

ከዕለታት ፡ አንድ ፡ ቀን ፡ ብዚየሁ ፡ ወደ ፡ ጎንደር ፡ ከተማ ፡ ሄደ ፡ ሰዎች ፡ ጋዜጣ ፡ ሲያነቡ ፡ አየና ፡ ጠጋ ፡ ብሎ ፡ ሲመለከት ፡ በጋዜጣው ፡ ላይ ፡ ስለ ፡ ትምህርት ፡ የተነገረ ፡ ንጉሣዊ ፡ ቃል ፡ አየ ።

ጋዜጣውን ፡ ተወሰነ ፡ ከውስጡ ፡ ቀድቶ ፡ ወደ ፡ ትምህርት ፡ ቤቱ ፡ ሄደ ። ያየውን ፡ ሁሉ ፡ እንደ ፡ ደረሰ ፡ ለገረመው ፡ መናገር ፡ ጀመረ ።

ብዚየሁ ፡ ያልተማሩ ፡ ሰዎች ፡ አፍ ፡ ጥበብን ፡ ይማራል ። የበደለኛ ፡ ሰው ፡ እንደበት ፡ ግን ፡ ጥበብን ፡ አይናገርም ። ሰውነቱን ፡ ለማንቀሳቀስ ፡ ወደ ፡ ከተማ ፡ ሄጄ ፡ ነበር ። ብዙ ፡ ሰዎች ፡ ተሰብስበው ፡ ስለአየሁ ፡ የተሰበሰቡበትን ፡ ምክንያት ፡ ለማወቅ ፡ ወደአሉበት ፡ ሄድሁ ። አጣርቶ ፡ ማንበብ ፡ የማይችል ፡ አንድ ፡ ሰው ፡ ጋዜጣ ፡ ሲያነብ ፡ ማንበብ ፡ የማይችሉ ፡ ጆሮዋቸውን ፡ ከፍተው ፡ ያዳምጡ ፡ ነበር ። ከዳማጮቹ ፡ አንዱ ፡ ሆኗ ፡ ጠጋ ፡ ብዬ ፡ ስለማና ፡ ስመለከት ፡ ስለ ፡ ትምህርት ፡ የተነገረ ፡ ታሪካዊ ፡ ቃል ፡ በጋዜጣው ፡ ዓምድ ፡ ላይ ፡ አየሁ ። ንባቡን ፡ እንደጨረሰ ፡ ጋዜጣውን ፡ አውሶኝ ፡ ከውስጡ ፡ የምፈልጋቸውን ፡ እንድቀዳ ፡ ጠየቅሁት ። ሰውዬው ፡ ቀንነት ፡ የተመላ ፡ መልካም ፡ ሰው ፡ ኖሮ ፡ ጥያቄዬን ፡ ያለቅሬታ ፡ በደስታ ፡ ተቀብሎ ፡ ጋዜጣውን ፡ ለጥቂት ፡ ደቂቃዎች ፡ ስላዋሰኝ ፡ ስለ ፡ ትምህርት ፡ የተነገረውን ፡ አስደናቂ ፡ ቃል ፡ ቀዳሁ ። ቃሉም ፡ ይህ ፡ ነው ። «ለኢትዮጵያ ፡ ነጻነትና ፡ ጽናት ፡ ወጪን ፡ ጠብቆ ፡ አሳፍሮ ፡ አስክብሮ ፡ ለማከራትና ፡ የሕዝቧ ፡ ልብ ፡ የታመነ ፡ ኃይል ፡ እንዲኖረው ፡ ለማድረግ ፡ መሣሪያው ፡ ትምህርት ፡ መማር ፡ ነው ። የእግዚአብሔርን ፡ ትእዛዝ ፡ የማይፈጽምበት ፡ ከሰው ፡ ፍርድ ፡ የማያበልጥበት ፡ የእውነተኛ ፡ ባርነት ፡ እግዚአብሔር ፡ ሳያዳላ ፡ የፈጠረውን ፡ አእምሮ ፡ ሥራ ፡ ማስፈታትና ፡ ለድንቅርና ፡ መገዛት ፡ ነው ። በዚህ ፡ ተማሪ ፡ ቤት ፡ ዛሬ ፡ የሰበሰቡት ፡ ልጆች ፡ ወደ

ፊትም ፡ እተማሪ ፡ ቤቱ ፡ የምትገቡ ፡ ሁሉ ፡ ዕውቀት ፡ ለሰው ፡ የምትጠቅም ፡ እንደሆነች ፡ በብዙ ፡ መጽሐፍ ፡ እንደተጻፈ ፡ ታውቃላችሁ ። ወደፊትም ፡ የምትማሩት ፡ ነው ። ዕውቀት ፡ የተጨበጠች ፡ ማንም ፡ የማይወርሳት ፡ ገንዘብ ፡ ናት ። የሰማያዊንም ፡ ዐዋጅ ፡ የማታፈርስ ፤ ከጥፋትም ፡ የማታደርስ ፡ ሚዛን ፡ የሌላት ፡ አልማዝ ፡ ናት ። በሰው ፡ ልብ ፡ ያልታሰበ ፡ የእግዚአብሔርን ፡ መንግሥት ፡ የምታወርስ ፡ በመከራም ፡ ጊዜ ፡ ጠበቃ ፡ ናትና ፡ እግዚአብሔር ፡ እንደዚህ ፡ ለተባለች ፡ ጥበብና ፡ ዕውቀት ፡ ያብቃችሁ ። በዚችም ፡ ተማሪ ፡ ቤት ፡ ያቆምሁት ፡ የውጪ ፡ ቋንቋና ፡ ጥበብ ፡ ብቻ ፡ አይደለም ። የሀገራችንንም ፡ ቅዱሳት ፡ መጻሕፍት ፡ ወልድ ፡ ዋሕድ ፡ ሃይማኖት ፡ የሚነገርበት ፡ ናት » ።

ይህን ፡ ቃል ፡ በተመለከትኩ ፡ ጊዜ ፡ አካሄድ ፡ ፍጹም ፡ ጸጥታ ፡ አጣ ። ከቤታችን ፡ ወጥተን ፡ በዚህ ፡ ትምህርት ፡ ቤት ፡ የተከታተልነው ፡ ትምህርት ፡ ብዙ ፡ ነገር ፡ ለማመዛዘን ፡ አስችሎናል ። ከቤታችን ፡ መንቀሳቀሳችን ፡ ከተሻለ ፡ ሁኔታ ፡ ላይ ፡ እንደ ፡ ጣለን ፡ ወደ ፡ አዲስ ፡ አበባ ፡ ሄደን ፡ ከዚህ ፡ ትምህርት ፡ ቤት ፡ ብንገባ ፡ የበለጠ ፡ ዕውቀት ፡ እናገኝ ፡ ይሆናል ። በትምህርት ፡ ቤቱ ፡ የምንፈልገውና ፡ አሁን ፡ የምንከታተለው ፡ ትምህርት ፡ በትምህርት ፡ ቤቱ ፡ ይሰጣል ።

ከምንከታተለው ፡ መንፈሳዊ ፡ ትምህርት ፡ ጋራ ፡ የውጪ ፡ ቋንቋ ፡ ጎን ፡ ለጎን ፡ ይሰጣል ። አገራችን ፡ ከሚሰጠው ፡ ትምህርት ፡ በብዙው ፡ ራሳችንን ፡ አጎልጦሰናል ። በዚህ ፡ ላይ ፡ የውጪ ፡ ቋንቋ ፡ ጨምረን ፡ ብናውቅ ፤ ያገራችንን ፡ ከውጪ ፡ ቋንቋ ፡ ጋራ ፡ እያመሳከርን ፡ የሚጠቅመንን ፡ እያስቀረን ፡ እናሻሻላለን ። የሌላውን ፡ አገር ፡ ባህልና ፡ አስተዳደር ፡ መንፈሳውያኑን ፡ ሆነ ፡ ሥጋውያኑን ፡ መጻሕፍት ፡ በመመርመር ፡ እንረዳለን ። ስለዚህ ፡ ባንድ ፡ ዐይነት ፡ ዕውቀት ፡ ተወስነን ፡ ከምንቀመጥ ፡ ለኛ ፡ በዕድ ፡ የሆነውን ፡ ቋንቋ ፡ አጣምረን ፡ ብናውቅ ፡ ልንጠቀምበት ፡ ስለምንችል ፤ ለማንም ፡ ሳንገልጽ ፡ አሳባችንን ፡ በልባችን ፡ ይዘን ፡ በፍጥነት ፡ እንሂድ ።

ገረመው ፤ የሰው ፡ ልጅ ፡ ተደላደልሁ ፡ ሲል ፡ በአሳብ ፡ በሕር ፡ ገብቶ ፡ እየዋኘ ፡ ሌላ ፡ ይመኛል ። ለአሳብና ፡ ለምኞቱ ፡ ግን ፡ ፍጹሚ ፡ ያለው ፡ ነገር ፡ አያገኝም ። ሰው ፡ ያላየውን ፡ ለማየት ፡ ሲጓጓ ፡ ያየውንና ፡ የያዘውን ፡ በወረት ፡ ሲጠላ ፤ ዕድሜውን ፡ ያሳልፋል ። ትንሿ ፡ ትምህርት ፡ ቤት ፡ የዕውቀትን ፡ የብርሃን ፡ ውጋጋን ፡ ስለ ፡ አሳየችን ፡ በብርሃኑ ፡ ውጋጋን ፡ እየተመራን ፡ የዕውቀት ፡ ምርት ፡ ከሚመረትበት ፡ ፀውድማ ፡ ገብተን ፡ ትምህርት ፡ እናሄዳለን ።

በደረግነው ፡ ግሥገሣ ፡ ፍሬ ፡ አፈራን ። አሳባችንን ፡ ፍጹም ፡ አድርገን ፡ ወደ ፡ ፊት ፡ በዚሁ ፡ በመቀጠል ፡ ፋንታ ፡ ወደ ፡ ሌላ ፡ ለመሄድ ፡ የጓጓ

ነው ፡ በባሕርያችን ፡ ደካማነት ፡ ያላየነውን ፡ ለማየት ፡ ነው ፡ እንጂ ፡ ከዚህ ፡ ከምንመገበው ፡ የዕውቀት ፡ ገበታ ፡ የበለጠ ፡ ልናገኝ ፡ አይደለም ። ሰው ፡ በዓለም ፡ ላይ ፡ ያለውን ፡ ቋንቋ ፡ በሙሉ ፡ ቢያውቅ ፡ ከምግባርና ፡ ከሃይማኖት ፡ ከተዛባ ፡ ድካሙ ፡ ሁሉ ፡ ከንቱ ፡ ነው ። አንድ ፡ አምላክ ፡ መኖሩን ፡ በመላው ፡ ዓለም ፡ የሚኖር ፡ ሰብአዊ ፡ ፍጥረት ፡ ሁሉ ፡ ሲያምን ፡ በሃይማኖት ፡ ረገድ ፡ ተለያይቶና ፡ ተራርቆ ፡ የሚታየው ፡ በትርጓሜ ፡ እንጂ ፡ በመሠረቱ ፡ አይደለም ። በትርጓሜ ፡ ሁሉ ፡ ሊራራቅ ፡ ምክንያት ፡ የሆነው ፡ በመመራመር ፡ ብዛት ፡ ነው ። በዚህ ትምህርት ፡ ቤት ፡ መንፈሳዊ ፡ ትምህርትን ፡ ስንከታተል ፡ አሳባችንን ፡ አንድ ፡ ዐይነት ፡ ዓላማ ፡ ላይ ፡ አሳርፈን ፡ ነው ። በትምህርት ፡ ካገኘነው ፡ በቀር ፡ በመሠረቱ ፡ ከአባቶቻችን ፡ ሲያያዝ ፡ የመጣውን ፡ ተከትለን ፡ እንራመዳለን ። የሌላውን ፡ አገር ፡ በሀልና ፡ እምነት ፡ ወደ ፡ መመራመር ፡ የሄድን ፡ እንደሆነ ፡ በሰውነታችን ፡ ደካማነት ፡ አባቶቻችን ፡ ያቁዩንን ፡ በትርጓሜና ፡ በልዩ ፡ ልዩ ፡ ሁኔታ ፡ ከማሻሻል ፡ አልፈን ፡ መሠረቱን ፡ ነቅለን ፡ እንጥለዋለን ፡ ብዬ ፡ ስለምሠጋ ፡ አሁን ፡ በያዝነው ፡ ትምህርት ፡ አእምሮቻችንን ፡ በዕውቀት ፡ ካገለገለን ፡ በቂያችን ፡ ነው ።

ብዚህ ፡ አንድ ፡ ጎራ ፡ ብቻ ፡ ያላት ፡ አይጥ ፡ በፍጥነት ፡ ትያዛለች ። አንሩጥ ፡ ነገር ፡ ግን ፡ ላልታወቀ ፡ ነገር ፡ የምንሮጥ ፡ አንሁን ። በንድ ፡ ዐይነት ፡ ዕውቀት ፡ አእምሮቻችንን ፡ አስረን ፡ መያዝ ፡ አይገባንም ። ሁሉን ፡ ለማወቅ ፡ እንጣጣር ። ካወቅነው ፡ ለኛና ፡ ላገራችን ፡ ለወገናችን ፡ የሚጠቅመውን ፡ እንከተል ። አባቶቻችን ፡ ያቁዩንን ፡ መያዝ ፡ የሚገባ ፡ መሠረታዊ ፡ ነገር ፡ ነው ። ነገር ፡ ግን ፡ መሠረቱን ፡ ጠብቀን ፡ ማሻሻል ፡ አለብን ። አባቶቻችን ፡ መሠረቱን ፡ ሳያናጉ ፡ በዘመናቸው ፡ እያሻሻሉ ፡ ለኛ ፡ አስተላለፉ ። በዓለም ፡ ላይ ፡ የሚኖር ፡ ሰብአዊ ፡ ፍጥረት ፡ በመልክ ፡ በቋንቋ ፡ በባህል ፡ የተለያየ ፡ ነው ። አለፍ ፡ ብለን ፡ ያንዱን ፡ ወይም ፡ የሁለቱን ፡ ነገድ ፡ ቋንቋ ፡ ብናውቅ ፡ መጻሕፍቶቻቸውን ፡ በማንበብ ፡ ላገራችን ፡ የሚጠቅም ፡ ብዙ ፡ ነገር ፡ እናገኝ ፡ ይሆናል ። ሰው ፡ ሠራሽ ፡ የሆኑ ፡ ልዩ ፡ ልዩ ፡ አስደናቂ ፡ ነገሮች ፡ በዓለም ፡ ላይ ፡ ይታያሉ ። እንደምን ፡ ሁነው ፡ እንደ ፡ ተሠሩ ፡ ለማወቅ ፡ ስንፈልግ ፡ በመጻሕፍቶቻቸው ፡ ለመረዳት ፡ እንችላለን ። የነሱን ፡ መነሻ ፡ እድርገን ፡ ለመሥራትና ፡ አስፈላጊውን ፡ ጥናት ፡ ለመከታተል ፡ በሩን ፡ ይከፍትልናል ። ይህን ፡ ዐይነት ፡ ዕውቀት ፡ መከተል ፡ ምግባርንና ፡ ሃይማኖትን ፡ አያቃውስም ። ስለዚህ ፡ አሳቤ ፡ ከአሳብህ ፡ ጋራ ፡ ይቀዳጅና ፡ ስለጉዛዋችን ፡ እንመካከር ።

ገረመው ፡ ምኞትና ፡ ዙራት ፡ ሁለት ፡ ልዩ ፡ ነገሮች ፡ ናቸው ። ምኞት ፡ ሰውን ፡ ከፍ ፡ ታደርገዋለች ። ዙራት ፡ ግን ፡ ሰውን ፡ ታዋርዳለች ። በምኞት ፡ ፈረስ ፡ ተጭነሃልና ፡ ከዚያ ፡ ካልደረስክ ፡ ሰውነትህ ፡ ፍጹም ፡ ጸጥታ ፡

አያገኝም ። እኔ ፡ የመሄድ ፡ አሳብ ፡ በፍጹም ፡ ስለሌለኝ ፡ ከቀረሁ ፡ ብዬ ፡ አንተ ፡ የምትቀርቡትን ፡ ዘዴ ፡ እየፈለግሁ ፡ በር ፡ በሩን ፡ ልዘጋብህ ፡ አልወድም ።

ነገር ፡ ግን ፡ በንዲት ፡ ቀበሌ ፡ ተወልደን ፡ ከማደጋችን ፡ በላይ ፡ ከሕፃንነት ፡ እስካሁን ፡ ሳንለያይ ፡ በፍቅር ፡ እንደተሳሰርን ፡ ከዚህ ፡ ደረሰን ። የቦታ ፡ ርቀት ፡ የሰውን ፡ እውነተኛ ፡ ልባዊ ፡ ፍቅር ፡ አይጋርደውም ። በሕይወት ፡ ከመለያየታችን ፡ በፊት ፡ አንዳንድ ፡ ነገር ፡ ልገልጥልህ ፡ እወዳለሁ ።

የደግ ፡ ሰው ፡ ቃል ፡ አይለወጥም ። ሃይማኖቱም ፡ አይዛባምና ፡ የትምህርት ፡ ቤቱን ፡ አስተዳዳሪ ፡ ሳትሰናበት ፡ እንዳትሄድ ፤ ከቦታ ፡ ወደ ፡ ቦታ ፡ ስትዘዋወር ፡ የአገሩ ፡ አየር ፡ ለጤናህ ፡ ተስማሚ ፡ ይሆንና ፡ አስበህ ፡ ለተነሣህበት ፡ ትምህርት ፡ አእምሮህ ፡ በበለጠ ፡ ይከፈት ፡ ይሆናል ። በዚህ ፡ ትምህርት ፡ ቤት ፡ ስንገባ ፡ የትምህርት ፡ ቤቱ ፡ አስተዳዳሪ ፡ የነገሩንን ፡ የምክር ፡ ቃል ፡ እንዳትረሳ ። ሰው ፡ ኑሮው ፡ በተሻሻለ ፡ መጠን ፡ መልካም ፡ ጠባቂን ፡ ወደ ፡ መጥፎ ፡ የመራ ፡ እንደ ፡ ሆነ ፡ ከፈተና ፡ ላይ ፡ ይወድቃል ። ሰው ፡ ኑሮውን ፡ በሻሻለ ፡ ልክ ፡ ዕውቀቱንና ፡ ጠባቂን ፡ በመልካም ፡ መንገድ ፡ በበለጠ ፡ በማሻሻል ፡ ፋንታ ፡ በጁ ፡ ጭብጥ ፡ በአግሩ ፡ ርግጥ ፡ አድርጎ ፡ መያዙ ፡ ትምክሕት ፡ እየሆነበት ፡ በላሰበው ፡ ጊዜና ፡ ሰዓት ፡ ከእጁ ፡ አፈትልኮ ፡ መውደቁን ፡ ይዘነጋና ፡ ከዐቅሙ ፡ በላይ ፡ ያልተሰጠውን ፡ ጸጋና ፡ ዕድል ፡ ለመልበስ ፡ እንቅልፍ ፡ አጥቶ ፡ ሲሮጥ ፡ የለበሰውን ፡ ተገፎ ፡ ራቱን ፡ ይቀራል ።

ትዕቢትና ፡ ያልተገራ ፡ ፈረስ ፡ አንድ ፡ ናቸው ። ፈረስ ፡ ጋላቢውን ፡ ካልጣለ ፡ አይቆምም ። ትዕቢትም ፡ ማኅደር ፡ ያደረገውን ፡ ከመሬት ፡ ካልወቃ ፡ አይለየውም ። ከትምህርት ፡ ቤታችን ፡ መለየት ፡ የጠላሁት ፡ በተማሪዎቹና ፡ በመምህሩ ፡ መካከል ፡ ያለው ፡ ፍቅር ፡ ትሕትና ፤ ለኔ ፡ ከማለት ፡ ይልቅ ፡ ላንተ ፡ ማለት ፡ የትምህርት ፡ ቤቱ ፡ ዓላማ ፡ ሆኖ ፡ የሁሉም ፡ አእምሮ ፡ የተገራ ፡ ስለ ፡ ሆነ ፡ መለየት ፡ አልወደድሁም ። በትምህርት ፡ ቤቱ ፡ ባለን ፡ ጊዜ ፡ የተጠቀምንበት ፡ ይህ ፡ ግብራችን ፡ ከሕይወታችን ፡ ጋራ ፡ አብሮን ፡ የሚኖር ፡ እንጂ ፡ ከዚህ ፡ ስንወጣ ፡ አውልቀን ፡ የምንጥለው ፡ አይደለም ።

የማንም ፡ ወዳጅ ፡ የለም ፤ ማንም ፡ ጠላት ፡ የለም ፤ ወዳጅ ፡ ጠላት ፡ ሥራና ፡ ዕድል ፡ ነው ። ዕድልህንና ፡ ሥራህን ፡ ዘርጥጦ ፡ ከሚጥል ፡ በራስህ ፡ ውስጥ ፡ ካለው ፡ የጠባይ ፡ ጉድለት ፡ አጥብቀህ ፡ ተጠንቀቅ ። ከለመድከው ፡ ትምህርት ፡ ቤት ፡ ከለመድከቸው ፡ መምህራንና ፡ ተማሪዎች ፡ መካከል ፡ ተለይተህ ፡ ስትሄድ ፡ ቅር ፡ እንደሚልህና ፡ እንደሚለን ፡ የታወቀ ፡ ነው ። ይልቁንም ፡ ሰውንና ፡ አገሩን ፡ በማታወቀው ፡ ከተማ ፡ ስትደርስ ፡ ሁሉም ፡ ነገር ፡ አዲስ ፡ ሆኖ ፡ ለጥቂት ፡ ጊዜ ፡ መቸገርህ ፡ የማይቀር ፡ ነው ።

ዕድልህ፡ ተቃንቶ፡ በትምህርት፡ ቤት፡ የገባህ፡ እንደ፡ ሆነ፤ የከተማና፡ የባላገር፡ ነዋሪ፡ ልጆች፡ በብዙ፡ ዐይነት፡ የተለያዩ፡ ስለ፡ ሆነ፤ ባነጋገርህና፡ በአካሄድህ፡ ሁሉ፡ ይዘብቱብሃል ። ስለዚህ፡ ተዕግሥትን፡ መሣሪያ፡ አድርገህ፡ የሄድክበትን፡ ተግባር፡ ብቻ፡ በርትተህ፡ ተከታተል ።

ብዚህም፡ ከገረመው፡ የተነገረውን፡ ምክር፡ በጽጥታ፡ ካዳመጠ፡ በኋላ፡ ከትምህርት፡ ቤቱ፡ አስተዳዳሪ፡ ለመገናበት፡ አብረው፡ ሄዱ ። ከትምህርት፡ ቤቱ፡ አስተዳዳሪ፡ እንደ፡ ተገናኙ፡ የብዚህምን፡ መሄድ፡ በመዘርዘር፡ ገረመው፡ ለትምህርት፡ ቤቱ፡ አስተዳዳሪ፡ ነገረ ።

የትምህርት፡ ቤቱ፡ አስተዳዳሪ፡ ነዘን፡ ተሰምቶዋቸው፡ ጥቂት፡ ደቂቃዎች፡ ካሰቡ፡ በኋላ፡ የሚከተለውን፡ መልስ፡ ሰጡ ።

የትምህርት፡ ቤቱ፡ አስተዳዳሪ፡ የምትሰማውን፡ ሁሉ፡ አትመን ።

የምታውቀውን፡ ሁሉ፡ አትናገር ። ከሰማኸው፡ ያልሰማኸው፡ ከወቅኸው፡ ያላወቅኸው፡ ይበልጣልና ። አእምሮህ፡ የሚሰጡትን፡ ትምህርት፡ በደህና፡ ይቀበላል ። ከዚህ፡ የበለጠ፡ ትምህርት፡ ለማግኘት፡ ማሰብህ፡ ያስመሰግንሃል ። ትምህርት፡ ሁለት፡ ዐይነት፡ መንገድ፡ የያዘ፡ ነው ። አንዱ፡ ሥጋዊ፡ መንገድ፡ አንዱ፡ ፍጹም፡ የሆነ፡ መንፈሳዊ፡ መንገድ፡ የተከተለ፡ ነው ። እስከሁን፡ የምትከታተለው፡ መንፈሳዊ፡ ትምህርት፡ ነበረ ፤ አሁን፡ ልትከታተለው፡ ባዲስ፡ መንፈስ፡ የተነሣኸው፡ ዓለማዊ፡ ትምህርት፡ ነው ።

ሰው፡ በዓለማዊና፡ በመንፈሳዊ፡ ትምህርት፡ ራሱን፡ ሊያጎለግል፡ ይገባዋል ። ነገር፡ ግን፡ ዓለማዊውን፡ ብቻ፡ የያዘ፡ እንደ፡ ሆነ፡ የጥበብ፡ መጀመሪያ፡ እግዚአብሔርን፡ መፍራት፡ ነው ። የተባለውን፡ ቃል፡ ሊጠብቅ፡ አይችልም ። አሁን፡ የምትሄድበት፡ ትምህርት፡ ቤት፡ ዓለማዊና፡ መንፈሳዊ፡ ትምህርትን፡ ጎን፡ ለጎን፡ እንደሚሰጥ፡ ገረመው፡ ገልጸልኛል ። ትምህርቱን፡ አጣምረህ፡ ተከታተል፡ እንጂ፡ መንፈሳዊውን፡ ቸል፡ ብለህ፡ ዓለማዊውን፡ ብቻ፡ አትከታተል ። ዝንባሌህ፡ ዓለማዊውን፡ ለመከተል፡ የሆነ፡ እንደ፡ ሆነ፡ በትምህርት፡ ቤታችን፡ የደከምክበትና፡ የደከምንበት፡ ከውቅያኖስ፡ ባሕር፡ ጠልቆ፡ ቀረ፡ ማለት፡ ነው ። ትምህርት፡ መማር፡ ብቻ፡ ለሰው፡ በቂ፡ አይደለም ። የተማሩት፡ እንዳይጠፉ፡ መጠበቅና፡ የተማሩትን፡ በሥራ፡ ሲያውሉት፡ የመማርና፡ የማስተማር፡ ጠቃሚነት፡ ይታወቃል ።

በባላገርና፡ በከተማ፡ የሚኖር፡ ሰው፡ በመንፈስ፡ የተለያየ፡ ሆኗል ። በባላገር፡ የሚኖር፡ ኑሮው፡ ጠባብ፤ እግዚአብሔርን፡ ፈሪና፡ ሰውን፡ አክባሪ፡ ነው ። በከተማ፡ የሚኖር፡ ግን፡ የኑሮው፡ ምቹነት፡ ከሰው፡ ቀርቶ፡ ከእግዚአብሔር፡ የሚያራርቅ፡ ትዕቢት፤ ኩራት፡ ይታይበታል ። በባላገር፡

የምንኖር፡ ባጋጣሚ፡ ምክንያት፡ ወደ፡ ከተማ፡ ስንሄድ፡ ባነጋገራችን፡ ባለባባሳችን፡ የከተማ፡ ሰዎች፡ እየሳቁብን፤ ከነሱ፡ ጋራ፡ ባንድ፡ ማዕድ፡ እንዳንመገብ፡ ይጸድቃንና፡ በበረንዳና፡ በዛጊጋባ፡ ምግባችንን፡ እንደ፡ ውሻ፡ ይጥሉልናል ። በሰብአዊ፡ ፍጥረት፡ ትክክል፡ እንደመሆናችን፡ መጠን፡ በማስተዋል፡ ከነሱ፡ የሚያንስ፡ የአእምሮ፡ ድካ፡ አይደለንም ። ልብሳችን፡ አድፎ፡ ሰውነታችን፡ የባላገርን፡ የኑሮ፡ ጠባይ፡ ሲያሳይ፤ በልብሳችንና፡ በሰውነታችን፡ በሽታ፡ አዝለን፡ የምንሄድ፡ እየመሰላቸው፡ ወገኖቻችን፡ ይጠሉናል ። አንተ፡ ከኛ፡ ጋራ፡ የኖርክና፡ ቀርጠኛ፡ ልጃችንና፡ ወንድማችን፡ ስትሆን፤ ከጥቂት፡ ዓመታት፡ በኋላ፡ ወደ፡ አለህበት፡ ከተማ፡ አንዳችን፡ ብንመጣ፡ በፍቅር፡ ዐይን፡ ማየትህ፡ ቀርቶ፡ በጥላቻ፡ ዐይን፡ እያየህ፡ እንድንርቅህ፡ ትፈልጋለህ፡ እንጂ፡ አታቀርበንም ። የኔ፡ ብጤ፡ የባላገር፡ ኗሪ፡ በፍፍቆት፡ ሲከተልህ፡ አንተ፡ በጥላቻ፡ ዐይን፡ እያየኸው፡ እንዳትሸሽ፡ አደራ ።

ኩራት፡ ማናቸውንም፡ ዋጋ፡ ቢሆን፡ ያቀለዋል፤ ትሕትና፡ ግን፡ ከሞያ፡ ሁሉ፡ የበለጠ፡ ዋጋ፡ ያለው፡ ባሕርይ፡ ነው ። ሰው፡ ሰውነቱን፡ ባወቀ፡ መጠን፡ ስለሰው፡ መዋረድ፡ አለበት ። በዕውቀት፡ የጎለመሰ፡ ሰው፡ የትዕቢትና፡ የኩራት፡ ማንደር፡ ከሆነ፡ አልተማረም፡ ማለት፡ ነው ። ትዕቢተና፡ ውርደት፡ አካልና፡ ጥላ፡ ናቸው ። ይህን፡ ከመሰለ፡ ሰውነትህን፡ አርቀህ፡ ያሰብከውን፡ ከግቡ፡ ለማድረስ፡ እግዚአብሔር፡ ይርዳህ ።

ብዚህም፡ በአድላዊዎች፡ ዘንድ፡ ከጥበብ፡ ሠራተኛ፡ ይልቅ፡ ነገረሠሪ፡ ይወደዳል ። ያዋቂዎች፡ ምክር፡ ሥጋን፡ አልፎ፡ አጥንት፡ ሰርስሮ፡ ይገባል ። የዓለምን፡ የሰው፡ ጸርምጃ፡ ለመመራመር፡ የባዕድ፡ አገር፡ ቋንቋ፡ ማወቅ፡ ይጠቅማል ። ላገራችንና፡ ለወገናችን፡ ታሪክ፡ የያዘ፡ ሥራ፡ ልናቈይ፡ የምንችለው፡ በዓለም፡ ላይ፡ የተዘረጋውን፡ የሰውን፡ ልጅ፡ ጸርምጃ፡ እንደመስተዋት፡ ወለል፡ አድርጎ፡ የሚያሳይ፡ መጽሐፍ፡ ለመመራመር፡ የሚያስችል፡ ዕውቀት፡ ሲኖር፡ ነው ።

በናንተ፡ ዘንድ፡ መልካም ግምት፡ ያገኘው፡ ጠባይ፡ በቦታ፡ መለዋወጥ፡ እንዳይለወጥ፡ ምክራችሁ፡ በጆሮዬ፡ ተንቁረቁረ ፤ ውድ፡ አባቴ፡ እኔን፡ ፍለጋ፡ መጥቶ፡ በነበረ፡ ጊዜ፡ ስንለያይ፡ ይህን፡ ዐይነት፡ ምክር፡ አስፋፋቱ፡ ለገረመውና፡ ለኔ፡ ነግሮን፡ ነበር ። የነገራችሁን፡ አመጣጥ፡ ስመለከተው፡ በአሳብ፡ ተባብራችሁ፡ ያዘጋጃችሁት፡ በወረቀት፡ ላይ፡ የሰፈረ፡ ቃል፡ ይመስላል ። እንጂ፤ በድንገት፡ ካንደበትዎ፡ የሚወጣ፡ አይመስልም ። የሰው፡ ልጅ፡ ለጥበብ፡ የሚጣደፈው፡ ይህን፡ ከመሰለው፡ ሊድን፡ ነው፡ እንጂ፡ ከዚህ፡ ክልዳን፡ ትምህርት፡ አያሻውም ።

ካላዋቂነት፡ የሚመጣ፡ ትዕቢት፤ ኩራት፤ ተንከልና፡ ምቀኝነት፡ ከሰው፡ ባሕርይ፡ ፈጽመው፡ ሊጠፉ፡ የሚችሉት፡ ከትምህርት፡ በተገኘ፡

መግሪያ ፡ ነው ፡ እንጂ ፡ በመትረፍና ፡ በመድፍ ፡ አይደለም ። መንፈሳዊ ፡ ሰውቀት ፡ የተለየው ፡ ሥጋዊ ፡ ጥበብ ፡ ነፍስ ፡ የሌለው ፡ በድን ፡ ማለት ፡ ነው ።

ገረመው ፡ የሰው ፡ ማወቁና ፡ አለማወቁ ፡ የሚገለጸው ፡ በሹመቱ ፡ ወራት ፡ ነው ። በሁኑ ፡ ሁኔታ ፡ የትምህርት ፡ ቤታችንና ፡ የመምህራኑ ፡ መንፈሳዊ ፡ ስሜት ፡ በሰውነትህ ፡ የሠረጸ ፡ ስለ ፡ ሆነ ፡ በነጋገር ፡ በሠራር ፡ መልካም ፡ መንፈስ ፡ እንደሚታይብህ ፡ የታወቀ ፡ ነው ። ለሰውነትህ ፡ አንድ ፡ ዓይነት ፡ ግምት ፡ ሊሰጠው ፡ የሚችለው ፡ የሰውን ፡ ደካማ ፡ በሕርይ ፡ የሚማርክ ፡ አይተህ ፡ የማታውቀው ፡ ሰው ፡ ሠራሽ ፡ የሆነ ፡ የዚህ ፡ ዓለም ፡ ብልጭ ፡ ልጭ ፡ ዕለት ፡ በዕለት ፡ ከሚፈለበት ፡ ዐውድማ ፡ ገብተህ ፡ ከምርቱ ፡ ከቀመስክ ፡ በኋላ ፡ ነው ።

አንድ ፡ ዐይነት ፡ ስሕተት ፡ በሰውነትህ ፡ ላይ ፡ ፈልቶ ፡ እንድታሻሽልና ፡ አንድታርም ፡ መልካም ፡ የምክር ፡ ቃል ፡ ቢነግርህ ፡ ለንግግሩ ፡ ነቀፌታ ፡ በመፍጠር ፡ ርሱን ፡ አላዋቂ ፡ አንተ ፡ ግን ፡ ራስህን ፡ ከሁሉ ፡ የበለጠ ፡ ዐዋቂ ፡ አድርገህ ፡ በምክር ፡ የሚረዳህን ወንድምህን ፡ አታሳዝን ። መልካም ፡ መምህር ፡ ደቀ ፡ መዛሙርቱ ፡ ሲያወሱት ፡ የሚኖር ፡ መሠረታዊ ፡ የሆነ ፡ የምክር ፡ ቃል ፡ በአእምሮ ፡ ላይ ፡ ይጥላል ። ከመከከላችን ፡ በሕይወት ፡ ተለይተህን ፡ ስትሄድ ፡ ካስተዳዳሪያችን ፡ አንደጸት ፡ ተወርውሮ ፡ አሁን ፡ በሰውነትህ ፡ ውስጥ ፡ የጠለቀው ፡ ምክር ፡ በልብህ ፡ ተቀርጾ ፡ እንዲኖር ፡ እየተመኘሁ ፡ የመሰነባበቻ ፡ ንግግሬን ፡ አቆማለሁ ።

ብዚያሁ ፡ ከትምህርት ፡ ቤቱ ፡ አስተዳዳሪ ፡ ቃለ ፡ በረከት ፡ ተቀብሎ ፡ ጉዞውን ፡ ሲቀጥል ፡ ገረመው ፡ የእኩል ፡ ስዓት ፡ መንገድ ፡ ሸኘው ። መንገዱን ፡ በቶሎ ፡ አቈራርጦ ፡ አዳስ ፡ አበባ ፡ ለመድረስ ፡ በጉጃም ፡ አድርጎ ፡ ሲጓዝ ፡ ተላላፊውን ፡ መንገደኛ ፡ እየገደሉ ፡ በሚተዳደሩ ፡ ወስላቶች ፡ እጅ ፡ ላይ ፡ ወደቀ ።

ብዚያሁና ፡ ወስላታዎቹ ፡ ዐይን ፡ ለዐይን ፡ ሲተያየ ፡ ብዚያሁ ፡ ብቻውን ፡ ከመሆኑ ፡ በላይ ፡ በልጅነቱ ፡ የንቀት ፡ ግምት ፡ ሳይወስዱ ፡ አንዱ ፡ አነጣጥሮ ፡ ቢተክስ ፡ ጥይቱ ፡ ሳይመታው ፡ በድንጋጤ ፡ ወደቀ ። የለበሰውን ፡ የተማሪ ፡ ቤት ፡ ልብስ ፡ እየገፈፉ ፡ ኪሱን ፡ ሲበረብሩ ፡ በወገናቸውና ፡ በንጹሕ ፡ ሰው ፡ ደም ፡ የሰከረ ፡ ሰውነታቸውን ፡ ቀና ፡ ብሎ ፡ ቢመለከት ፡ የበለጠ ፡ ፍርሃት ፡ በሰውነቱ ፡ ላይ ፡ ፈጠረበት ። ሁኔታውን ፡ እንዲገልጽላቸው ፡ ቢጠይቁት ፡ ዐይኑን ፡ አፍጥጦ ፡ ከማየት ፡ በቀር ፡ መልስ ፡ ለመስጠት ፡ አልቻለም ፡ ነበር ።

ኪሱን ፡ ሲበረብሩ ፡ በኩፋዳው ፡ ውጥንቅጥ ፡ የአህል ፡ ጥሬና ፡ የደረቀ ፡ እንጀራ ፡ ሲያገኙ ፡ ገንዘብ ፡ አጡ ። ሰውነቱን ፡ የከለለበት ፡ ልብስ ፡ ነጠላ ፡ አቡጅዲድና ፡ እጀጠባብ ፡ በብዙ ፡ ክር ፡ የተደረተ ፡ አጭር ፡ ሱሪ ፡ ሲያ

ገኙ ፡ ሌላ ፡ አጡ ። ምንም ፡ እንዳላገኙ ፡ ተስፋ ፡ ከቈረጡ ፡ በኋላ ፡ አጽናን ተውና ፡ አነጋግረው ፡ ለቀቁት ። ቢለቁትም ፡ ከጫካ ፡ በቀር ፡ በመንገዱ ፡ አቅራቢያ ፡ የሰው ፡ ድምፅ ፡ ቀርቶ ፡ የእንስሳ ፡ ድምፅ ፡ እንኳ ፡ ባለመስማቱ ፡ ወፎች ፡ በተንቀሳቀሱ ፡ ቍጥር ፡ ያው ፡ እየመሰለው ፡ ሰውነቱ ፡ በድንጋጤ ፡ እየተርበተበተ ፡ ነፍሱና ፡ ሥጋው ፡ በጭንቅ ፡ በሕር ፡ ገብተው ፡ እየዋኙ ፡ ሲጓዝ ፡ መንገዱ ፡ የሕልም ፡ መንገድ ፡ ሆኖ ፡ አላልቅለት ፡ አለ ።

በብዙ ፡ ጭንቅና ፡ ድካም ፡ መንደር ፡ ካለበት ፡ ደረሰ ። ወደ ፡ መንደር ፡ ጎራ ፡ ለማለት ፡ ያገሬዎችን ፡ ሰዎች ፡ በጫካው ፡ ውስጥ ፡ በገኛቸው ፡ ቀማኞች ፡ ዐይን ፡ በማየት ፡ ሊያምናቸው ፡ ባለመቻሉ ፡ ሊጠጋቸው ፡ አልወደደም ። በይኑ ፡ ሲቃኝ ፡ ቤተ ፡ ክርስቲያን ፡ አየና ፡ በመቃብር ፡ ቤት ፡ ለማደር ፡ ወደ ፡ ቤተ ፡ ክርስቲያን ፡ ሄደ ። ከቤተ ክርስቲያን ፡ እንደ ደረሰ ፡ “አምላኬ ፡ ሆይ ፡ ከጠላቶቼ ፡ አድነኝ ። በላዬም ፡ ከቆሙት ፡ አስጥለኝ ፤ ከግፍ ፡ አድራጊዎች ፡ ታደገኝ ፤ ከደም ፡ ሰዎችም ፡ አድነኝ ፤ እነሆ ፡ ነፍሴን ፡ ሸምቀውብታልና ፤ ብዙዎችም ፡ በላዬ ፡ ተሰበሰቡ ። አቤቱ ፡ በበደሌም ፡ አይደለም ፡ በኀጢአቱም ፡ አይደለም ። ያለ ፡ በደል ፡ ሮጥሁ ። ተዘጋጀሁም ፡ ተነሣ ፡ ተቀበለኝ ፤ እይም ፤ አንተም ፡ አቤቱ ፡ የኀይለን ፡ አምላክ ፤ የእስራኤል ፡ አምላክ ፤ አሕዛብን ፡ ሁሉ ፡ ትጎበኛቸው ፡ ዘንድ ፡ ተነሣ ። ዐመፅ ፡ የሚያደርጉትን ፡ ሁሉ ፡ አትማራቸው ። ማታ ፡ ይመለሱ ። እንደ ውሾችም ፡ ይራቡ ፤ በከተማም ፡ ይዙሩ ፤ እነሆ ፡ በአፋቸው ፡ ይናገራሉ ። ሰይፍ ፡ በከንፈራቸው ፡ አለ ፤ ማን ፡ ይሰማል ፡ ይላሉ ።

አንተ ፡ ግን ፡ አቤቱ ፡ ትሥቅባቸዋለህ ። እግዚአብሔር ፡ መጠጊያዬ ፡ ነውና ፡ ኃይሌን ፡ ወደ ፡ አንተ ፡ አስጠጋለሁ ። የአምላኬ ፡ ቸርነቱ ፡ ይገናኘኛል ። አምላኬ ፡ ጠላቶቼን ፡ ያሳዩኛል ። ሕግህን ፡ እንዳይረሱ ፡ አትግደላቸው ። አቤቱ ፡ ጋሻዬ ፡ በኀይልህ ፡ በትናቸው ፡ አዋርዳቸውም ። ስለ ፡ አፋቸው ፡ ኀጢአት ፤ ስለ ፡ ከንፈራቸውም ፡ ነገር ፤ መርገምንና ፡ ሐሰትን ፡ ስለ ፡ ተናገሩ ፡ በትዕቢታቸው ፡ ይጠመዱ ፤ በቍጣ ፡ አጥፋቸው ። እንዳይኖሩም ፡ አጥፋቸው ። የያዕቆብም ፡ አምላክ ፡ እስከ ፡ ምድር ፡ ዳርቻ ፡ እንደ ፡ ገዛ ፡ ይወዷል ፤ እኔ ፡ ግን ፡ ለኀይልህ ፡ እቀኛለሁ ። ቀን ፡ መጠጊያዬና ፡ አምባዬ ፡ ሆነኸኛልና ፤ በምሕረትህ ፡ ደስ ፡ ይለኛል ። ረዳቱ ፡ ሆይ ፡ ላንተ ፡ ለአምላኬ ፡ እዘምራለሁ ። አንተ ፡ አምላኬ ፡ መጠጊያዬ ፡ ምሕረቱም ፡ ነህና ። የሚለውን ፡ የዳዊት ፡ መዝሙር ፡ በሕሊና ፡ ጸለየ ። ከጸሎት ፡ በኋላ ፡ ሰው ፡ የሌለበት ፡ የመቃብር ፡ ቤት ፡ ፈልጎ ፡ ሌሊቱን ፡ ለማሳለፍ ፡ ዐረፈ ።

በንጹሕ ፡ ሰው ፡ ደም ፡ ከሰከሩ ፡ ሰዎች ፡ እግዚአብሔር ፡ በቸርነቱ ፡ እንደ ፡ ምን ፡ እንዳተረፈው ፡ በተአምራቱ ፡ እየተደነቀ ፡ የደረሰበትን ፡ ፈተና ፡ በአሳቡ ፡ ውሥጥ ፡ ሲያመላልስ ፡ በአቁፋዳው ፡ የያዘውን ፡ የተቀያየጠ ፡ የጥሬ ፡

እህል ፡ አንዳንዱን ፡ በጥርሱ ፡ እየሰበረ ፡ ላንቃውን ፡ ሲያንቀሳቅስ ፡ በሰቂቁ ፡ ሕሊና ፡ ጸሎት ፡ ሲያደርግ ፡ በመቃብር ፡ ቤት ፡ በብሕትውና ፡ የሚኖር ፡ ሰው ፡ አይቶት ፡ ስለነበር ፡ ካለበት ፡ መቃብር ፡ ቤት ፡ ሄዶ ፡ አነጋገረው ።

በብሕትውና ፡ ነዋሪው ፡ ሰው ፡ የእግዚአብሔርን ፡ ስም ፡ የጠራ ፡ ከሚመጣበት ፡ ማናቸውም ፡ ነገር ፡ ይድናል ። በዚህ ፡ በለጋው ፡ ሰውነትህና ፡ ዕድሜህ ፡ ዕጥፍ ፡ ዘርጋ ፡ እያልክ ፡ ከፈጣሪህ ፡ ጋራ ፡ የሚያገናኝ ፡ ቃል ፡ ስትናገር ፡ ስለ ፡ አየሁህ ፡ ደስ ፡ ብሎኝ ፡ ላነጋግርህ ፡ መጣሁ ። በልሳሳት ፡ ከታላቅ ፡ ፈተና ፡ ላይ ፡ ወድቀህ ፡ ፈተናውን ፡ በእግዚአብሔር ፡ ጎይል ፡ እንዲለፍከው ፡ ገመትኩ ።

የእግዚአብሔር ፡ ዕዳ ፡ ያለብን ፡ እሱን ፡ ብቻ ፡ መውደድ ፡ ነው ። እግዚአብሔርን ፡ ወደን ፡ የፈቀድነውን ፡ ለማድረግ ፡ እንችላለን ። በፍቅሩ ፡ ከልብ ፡ ከተመሰገን ፡ እኛ ፡ ከማናውቀው ፡ ርሱ ፡ ከሚያውቀው ፡ ከተወረወረውና ፡ ከተሰነዘረው ፡ አደጋ ፡ ያድነናል ። የነጭ ፡ ሰዎች ፡ ፈጣሪያቸውን ፡ በድለው ፡ በበደላቸው ፡ ከሰማይ ፡ ወርዶ ፡ ሊያቃጥላቸው ፡ የተገጠለጠለው ፡ እሳት ፡ በሦስት ፡ ቀን ፡ ጸምና ፤ ጸሎት ፤ ጎዘን ፡ ተመልሶ ፡ ከጥፋት ፡ ዳኑ ።

ሕገ ፡ እግዚአብሔርን ፡ የዘነጉ ፡ ሰዎች ፡ ሰውን ፡ ያስታሉ ። የድኻ ፡ ደም ፡ ለማፍሰስ ፡ ልባቸው ፡ በጭካኔ ፡ የደነደነ ፡ አሟሟታቸው ፡ የከፋ ፡ ነው ። በግፍ ፡ ድኻውን ፡ ሰው ፡ ገድለው ፡ በምድር ፡ ለመጣል ፡ አይሳሱም ። ከነዚህ ፡ ከተናጣቂዎች ፡ ለመዳንና ፡ ለመከላከል ፡ የሚቻለው ፡ እግዚአብሔርን ፡ ጋሻ ፡ በማድረግ ፡ ነውና ፡ በርታ ። ወደበአቴ ፡ ከመሄድ ፡ በፊት ፡ ከወዴት ፡ እንደመጣህና ፡ ወዴት ፡ እንደምትሄድ ፡ ብትገልጽልኝ ፡ እወዳለሁ ።

ብዚያሁ ፡ የሰውን ፡ ርዳታ ፡ ከማይፈልግ ፡ ከአምላክ ፡ ርዳታ ፡ ያገኘ ፡ ለጠላቱ ፡ አይገኝም ። የሰው ፡ ርዳታ ፡ ሳልሻ ፡ በቶሎ ፡ አቈራርጨው ፡ አዲስ ፡ አበባ ፡ እደርሳለሁ ፡ ብዬ ፡ ሰው ፡ በማይኖርበት ፡ ምድረ ፡ በዳ ፡ ስመጣ ፡ ሰውነታቸው ፡ የሚያስፈራ ፡ በንጹሐን ፡ ሰዎች ፡ ደም ፡ የሠከሩና ፡ ቤታቸውን ፡ የሠሩ ፡ ወንበዴዎች ፡ አገኙኝ ። በዚያ ፡ በጫካ ፡ አንድ ፡ ራሴን ፡ ብቻ ፡ አኩፋዳዬን ፡ ይገር ፡ ሲያዩኝ ፡ ደም ፡ ሳያዩ ፡ ውለው ፡ አድረው ፡ እንደ ፡ ሱስ ፡ ውል ፡ እያለ ፡ ጸጥታ ፡ ነስቷቸው ፡ ስለ ፡ ነበረ ፡ ዐይን ፡ ላይን ፡ ስንተያይ ፡ ያለ አንዳች ፡ ጥያቄ ፡ ከመከላከላቸው ፡ አንዱ ፡ አነጣጥሮ ፡ ቢተኩስ ፤ እግዚአብሔር ፡ ጋሻና ፡ መከታዬ ፡ ሆኖ ፡ ሳይመታኝ ፡ ድኝ ፡ በድንጋጤ ፡ ወደቅሁ ። ወዴት ፡ እንዳለሁ ፡ ራሴን ፡ ራሴ ፡ ከማወቅ ፡ ወደ አለማወቅ ፡ ደርሼ ፡ ጥቂት ፡ ደቂቃዎች ፡ በድንጋጤ ፡ ሰመመን ፡ ከንቀላፋሁ ፡ በኋላ ፡ ቀና ፡ ብዬ ፡ ብመለከታቸው ፡ በሰው ፡ በሕርይ ፡ የተፈጠሩ ፡ አልመስለኝ ፡ አሉ ። ድንጋጤዬ ፡ የበለጠ ፡ ጠንክሮ ፡ ልቤ ፡ በጎይል ፡ እየመታ ፡ ዐይኔን ፡ አፍጥጬ ፡ ከመመልከት ፡ በቀር ፡ ከቶ ፡ አንዳች ፡ ነገር ፡ ለመናገር ፡ አልቻልኩም ።

እንደ ፡ ሸቀጥ ፡ ዕቃ ፡ እያገላበጡ ፡ ሲበረብሩኝ ፡ ትንሽ ፡ አስታውስ ፡ ነበር ፤ ያለ ፡ አኩፋዳዬና ፡ በውስጡ ፡ ካለው ፡ ውጥንቅጥ ፡ ጥሬ ፡ በቀር ፡ ምንም ፡ የሌለኝ ፡ ምስኪን ፡ ተማሪ ፡ መሆኔን ፡ ከተረዱት ፡ በኋላ ፡ ከወዴት ፡ እንደምመጣ ፡ ጥያቄ ፡ አበዙብኝ ። ከድንጋጤዬ ፡ ብዛት ፡ የተነሣ ፡ ጥያቄያቸውን ፡ ከመስማቴ ፡ በቀር ፡ ከቶ ፡ ምንም ፡ ልመልስላቸው ፡ አልቻልኩም ። ከመከላከላቸው ፡ አንዱ ፡ እየገፋ ፡ መንገድ ፡ አስጀምሮኝ ፡ ተመለሰ ። እንኳን ፡ የሰው ፡ የእንስሳ ፡ ትንፋሽ ፡ በማጣቴ ፡ ወፍ ፡ በተንቀሳቀሰ ፡ ቍጥር ፡ መጡብኝ ፡ እያልኩ ፡ አካሌ እንደጣቃ ፡ እየተቀደደ ፡ በሥቃይ ፡ እዚህ ፡ ደረስኩ ። ወደ መንደር ፡ ጉራ ፡ ሳልል ፡ በቀጥታ ፡ ወደ ቤተ ፡ ክርስቲያን ፡ መጥቼ ፡ እግዚአብሔር ፡ በከሀሊነቱ ፡ ሦስት ፡ መዓልት ፡ ሦስት ፡ ሌሊት ፡ የኖስን ፡ በዓሣ ፡ አንበሪ ፡ ሆኖ ፡ አሳድሮ ፡ እንዳዳነው ፡ እኔንም ፡ ከነዚህ ፡ ከጨካኞች ፡ ሰዎች ፡ ስለዳነኝ ፡ ልባዊ ፡ ምስጋናዬን ፡ በሕሊና ፡ አቀረብኩ ።

በብሕትውና ፡ ነዋሪው ፡ ሰው ፡ አፋንና ፡ መላሱን ፡ የሚጠብቅ ፡ ሰውነቱን ፡ ከመከራ ፡ ለመጠበቅ ፡ ይችላል ። ስማቸው ፡ የታወቀ ፡ ጨካኞች ፡ የዲያብሎስ ፡ ታናሽ ፡ ወንድሞች ፡ ገንዘብ ፡ ቢያገኙ ፡ ባያገኙ ፡ ተላላፊ ፡ ሰው ፡ አግኝተው ፡ ደም ፡ ሳያፈሱ ፡ በሕይወት ፡ አይለቁም ። ሰውን ፡ እግዚአብሔር ፡ አጋልጦ ፡ ካልሰጠው ፡ ከእሳት ፡ መከላከል ፡ ይወጣል ። በሃይማኖታቸው ፡ የጸኑ ፡ አናንያ ፡ አዛርያና ፡ ሚሳኤል ፡ ከበቢሎን ፡ እሳት ፡ ድንዋል ። ዳዊትን ፡ ከጎልያድ ፡ ጦር ፡ ያዳነ ፡ አምላክ ፡ አንተንም ፡ ከተወረወረብህ ፡ እርሳስ ፡ በተአምራት ፡ አዳነህ ። ልጅ ፡ ነህና ፡ ይህን ፡ ቀን ፡ ትረሳው ፡ ይሆናል ። ሰው ፡ የደረሰበትን ፡ ሲረሳ ፡ በሚደርስበት ፡ እየተርበደበደ ፡ ፈጣሪውን ፡ ሲያስታውስ ፡ ይኖራል ።

እውነተኛ ፡ አስተዋይ ፡ ሰው ፡ ግን ፡ በምቾትና ፡ በድሎት ፡ በሚኖርበት ፡ ሕይወታዊ ፡ ኑሮው ፡ ፈጣሪውን ፡ እያስታወሰ ፡ በእውነት ፡ ምርኩዝ ፡ የተጓዘ ፡ እንደ ፡ ሆነ ፡ የሕይወቱ ፡ ተከላካይ ፡ መሸገ ፡ ሠራ ፡ ማለት ፡ ነው ። ጠላት ፡ እንዳለበት ፡ ዐውቆ ፡ መከላከያ ፡ ምሽግ ፡ የመሸገ ፡ ወታደር ፡ በጠላት ፡ እንደማይደፈር ፡ በሰላም ፡ ጊዜ ፡ ፈጣሪው ፡ ጋሻ ፡ እንዲሆነው ፡ አስፈላጊውን ፡ ሥራ ፡ የሠራ ፡ ጠላቱ ፡ አያጠቃውም ።

ሰውን ፡ መግደል ፡ የገዛ ፡ ራስን ፡ መልክ ፡ ማጥፋት ፡ ነው ። ሰው ፡ ወደዚህ ፡ ዓለም ፡ እንደ ፡ ምን ፡ እንደ ፡ መጣ ፤ በዚህ ፡ ዓለም ፡ በሚኖርበት ፡ ዘመን ፡ ምን ፡ እንደሚሠራ ፤ የሥራው ፡ ፍሬ ፡ ምን ፡ እንደ ፡ ሆነ ፡ ከመረመርክ ፡ በኋላ ፡ ፍጻሜውን ፡ ስታስብ ፡ የሰው ፡ ልፋቱ ፡ ከንቱ ፡ መሆኑን ፡ ትረዳለህ ።

ሰው ፡ ከፍጥረት ፡ የከበረ ፡ ሲሆን ፡ በሥራ ፡ ከእንስሳ ፡ ያነሰ ፡ ጠባይ ፡ ይታይበታል ። አራዊትና ፡ እንስሳት ፡ ለመዳከም ፡ ለወዳጃቸው ፡ ታማኝና ፡

ፍቅራቸውን፡ጠባቂዎች፡ናቸው ። እንዲያውም፡ወዳጃቸውን፡ተቃዋሚ፡ ሲመጣ፡አብረው፡ተሰልፈው፡ይከላከሉለታል ። ሰው፡ግን፡አመንኩህ፡ ወደድኩህ፡ሲሉት፡እንደተልባ፡ስፍር፡ሲንሸራተትና፡ሲከዳ፡ይታያል ።

እግዚአብሔር ፡ ሰውን ፡ በመልኩ ፡ ፈጥሮ ፡ በክብር ፡ በታ ፡ ሲያስቀምጠው ፡ ከአቅሙና ፡ ከመብቱ ፡ በላይ ፡ አምላክነት ፡ ሲሻ ፡ ሞትን ፡ ያህል ፡ ርስት ፡ ተከለ ። መጀመሪያ ፡ አዳምን ፡ ያሳተ ፡ ዲያብሎስ ፡ ቃዩል ፤ አቤል ፡ ወንድሙን ፡ እንዲገድል ፡ በርኩስ ፡ መንፈስ ፡ አስቶት ፡ በመግደሉ ፡ የሰው ፡ ልጅ ፡ እርስ ፡ በርሱ ፡ ለመጋደል ፡ ተጨካክነ ።

ምሕረትና ፡ እውነት ፡ ከአንተ ፡ እንዳትርቅ ፡ ወደ ፡ አንተ ፡ አቅርባት ። ርስቱን ፡ ተጫምተህ ፡ በምታደርገው ፡ ጉዞ ፡ ዘወትር ፡ አሸናፊ ፡ ነህ ። በድካምና ፡ በድንጋጤ ፡ ላይ ፡ ንግግር ፡ በማብዛት ፡ ስላደከምኩህ ፡ ይቅርታ ፡ እየጠየቅሁ ፡ ሰላም ፡ እግዚአብሔር ፡ አይለይህ ፡ ብዬ ፡ እሰናብትሃለሁ ።

በብሕትውና ፡ ከሚኖረው ፡ ሰው ፡ አንደበት ፡ የተንቆረቁረውን ፡ ቃለ ፡ በረከት ፡ በጸጥታ ፡ ካዳመጠ ፡ በኋላ ፡ ሌሊቱን ፡ ለማሳለፍ ፡ አንቀላፋ ። በአሳብ ፡ ሰመመን ፡ የተዋጠ ፡ ሰው ፡ ፍጹም ፡ እንቅልፍ ፡ ሊያገኝ ፡ አይችልም ። ጥቂት ፡ ካንቀላፋ ፡ በኋላ ፤ ቀን ፡ በጫካ ፡ ሆነው ፡ አደጋ ፡ የጣሉበት ፡ ወንበደዎች ፡ በሕልሙ ፡ መጥተው ፡ ሲያስጨንቁት ፡ በጩኸት ፡ ጎይል ፡ ከእንቅልፉ ፡ ቢነቃ፡በጠገቡ ፡ ሰው ፡ አጣ ። ሆኖም ፡ ከድንጋጤው ፡ ብዛት ፡ ንዳድ ፡ እንደያዘው ፡ ሰው ፡ ሰውነቱ ፡ በጎይል ፡ ይቀጠቀጥ ፡ ጀመረ ። ድንጋጤው ፡ ገለል ፡ ሲል ፤

«አቤቱ ፡ ጀርህን ፡ ወደኔ ፡ አዘንብል ፡ አድምጠኝም ። ችግረኛና ፡ ምስኪን ፡ ነኝና ፤ አቤቱ ፡ ቀኑን ፡ ሁሉ ፡ ወናንተ ፡ እጮሃለሁና ፡ ማረኝ ፤ የባሪያህን ፡ ነፍስ ፡ ደስ ፡ አሰኛት ፤ ጸሎቴን ፡ አድምጥ ፤ የልመናዬንም ፡ ድምፅ ፡ ስማ ። ትመልስልኛለህና ፡ በመከራዬ ፡ ቀን ፡ ወዳንተ ፡ እጠራለሁ ። አቤቱ ፡ መንገድህን ፡ ምራኝ ፤ ነፍሴንም ፡ ከታችኛዬቱ ፡ ሲኣል ፡ አድነህታልና ፡ አቤቱ ፡ ዐመፀኞች ፡ በኔ ፡ ላይ ፡ ተነሥተዋል ፤ የከፋዎችም ፡ ማኅበር ፡ ነፍሴን ፡ ፈለጉት ። በፊታቸውም ፡ አላደረጉህም ፡ ወደኔ ፡ ተመልከት ፤ ማረኝም ። ለባርያህ ፡ ጎይልህን ፡ ስጥ ፤ የሚጠሉኝ ፡ ይፈሩ ። አንተ ፡ ረድተኸኛልና ፤ አጽንተኸኛልም ። ብሎ ፡ ጸለየ ።

ከጸሎቱ ፡ በኋላ ፡ ሙሉ ፡ ሕዋሳቶቹ ፡ ጸንታ ፡ አገኙ ። ነገር ፡ ግን ፡ እንቅልፍ ፡ አልይዘው ፡ ስላለ ፤ ሌሊቱንም ፡ ለመከራ ፡ ሌሊት ፡ ሆኖበት ፡ እንደተኛ ፡ ቢገላበጥ ፤ ቢነሣና ፡ ቢቀመጥ ፡ አለንጋ ፡ አለው ። በዚህን ፡ ጊዜ ፡ በብሕትውና ፡ የሚኖረው ፡ ሰው ፡ ወርውሮበት ፡ የሄደው ፡ ጎይል ፡ ቃል ፡ በፊቱ ፡ ውል ፡ አለበት ። ከንግግሮቹ ፡ በበለጠ ፡ የተነደቀው ፡ የሰውን ፡ ወደዚህ ፡

ዓለም ፡ አመጣጥ ፡ ድካሙንና ፡ የመጨረሻውን ፡ ኅልፈቱን ፡ ሲያስብ ፡ ሰው ፡ መሆኑን ፡ ጠላ ። አሳቡ ፡ ጭልጥ ፡ ብሎ ፡ ከውቅያኖስ ፡ በሕር ፡ ስለገባ ፡ ብዙ ፡ ነገሮች ፡ በፊቱ ፡ ተጠነሰሱ ።

ብሂየሁ ፡ ሰው ፡ የሚያውቀውን፡ያህል ፡ ይችላል ፤ የሚችለውን፡ያህል ፡ አያውቅም ። ብዙ ፡ ሀውቅና ፡ ብዙ ፡ አገኝ ፡ ብሎ ፡ መሮጥ ፡ ከፈተና ፡ ላይ ፡ ይጥላል ። ከሚወዳኝና ፡ ከምወዳቸው ፡ ወላጆቹ ፡ ተለይቼ ፡ ለትምህርት ፡ በተሰደድኩበት ፡ አገር ፡ ጣዕሙና ፡ ለዛው ፡ እስከ ፡ መቃብር ፡ ከማይረሳኝ ፡ ትምህርት ፡ ቤት ፡ ከአብሮ ፡ አደግ ፡ ንደኛ ፡ ተለይቼ ፡ የምንከራተተው ፡ ያላየሁትን ፡ ለማየት ፡ ያላወቅሁትን ፡ ለማወቅ ፡ ነው ። በዚህ ፡ ዓለም ፡ ግን ፡ አዲስ ፡ ነገር ፡ እንደሌለ ፡ ሳውቅ ፤ ሰው ፡ ያየውን ፡ ሲጠላ ፤ ያላየውን ፡ ለማየት ፡ ሲጓጓ ፡ በወረት ፡ ዕድሜውን ፡ የሚጨርስ ፡ ደካማ ፡ ፍጥረት ፡ ስለሆነ ፡ የዓለም ፡ ሰው ፡ ሁሉ ፡ ከሚያደርገው ፡ ሩጫ ፡ ፋንታዬን ፡ ልወጣው ፡ መሯሯጤ ፡ ነው ። እንጂ ፡ የምጠቀምበትንና ፡ የምጠቅምበትን ፡ ክኔ ፡ በፊት ፡ እኔ ፡ መሆኔን ፡ የሚያውቅ ፡ ወደዚህ ፡ ዓለም ፡ የመጣኝ ፡ አምላክ ፡ ብቻ ፡ ያሰበው ፡ ነው ፡ የሚሆን ። አለማሰብ ፡ ደግ ፡ ካሰቡ ፡ ግን ፡ አሳብን ፡ ከመጨረሻው ፡ ግብ ፡ ማድረስ ፡ የወንድነት ፡ ጠባይ ፡ ስለሆነ ፡ እግዚአብሔር ፡ በቸርነቱ ፡ ገንብቶ ፡ የሰጠኝ ፡ አካሌ ፡ በዚህ ፡ ዓለም ፡ ከመንቀሳቀስ ፡ ወደ ፡ አለመንቀሳቀስ ፡ እንደ ፡ ረጋ ፡ በረዶ ፡ ጸጥ ፡ አለ ፡ ድረስ ፡ መፍጨርጨር ፡ ስላለብኝ ፡ ባሳቤ ፡ እገፋለሁ ።

ብሂየሁ ፡ ዐይኖቼ ፡ ከእንቅልፍ ፡ ተለይተው ፡ ከሚደቀኑበት ፡ ልዩ ፡ ልዩ ፡ አሳቦች ፡ ጋራ ፡ ሲለዋወጥ ፡ ሌሊቱ ፡ ወርተራውን ፡ ለቀኑ ፡ ብርሃን ፡ አሳልፎ ፡ ሌሊትና ፡ ቀን ፡ ተለዋወጡ ። ከዚህ ፡ በኋላ ፡ አኩፋዳውን ፡ በበትሩ ፡ አንጠልጥሎ ፡ ወደ ፡ ቤተ ፡ ክርስቲያን ፡ ሄደና ፡ «ከማታ ፡ እስከ ፡ ጧት ፡ እንደ ፡ ጠበቅኸኝ ፤ አቤቱ ፡ እንዲሁም ፡ ከጧት ፡ እስከ ፡ ማታ ፡ ጠብቀኝ ፡» ብሎ ፡ አጭር ፡ ጸሎት ፡ ካደረሰ ፡ በኋላ ፡ መንገዱን ፡ ቀጠለ ።

ምንም ፡ ዐይነት ፡ ችግር ፡ ሳይገጥመው ፡ አዲስ ፡ አበባ ፡ በሰላም ፡ ገባ ። እንደ ፡ ደረሰ ፡ ወደ ፡ ቤተ ፡ ክርስቲያን ፡ ሄዶ ፡ ለእግዚአብሔር ፡ ልባዊ ፡ ምስጋና ፡ አቀረበ ። የደረሰበት ፡ ጊዜ ፡ ምሽት ፡ ስለነበረ ፡ በቤተ ፡ ክርስቲያን ፡ ቅጥር ፡ ግቢ ፡ በመቃብር ፡ ቤት ፡ አደረ ። በማግሥቱ ፡ ከተማውን ፡ እየተዘዋወረ ፡ አዳሪ ፡ ትምህርት ፡ ቤት ፡ ያለበትን ፡ ሲጠይቅ ፡ በኒጋንፋና ፡ በሁኔታው ፡ ግማሹ ፡ እብድ ፡ ነው ፡ ሲል ፤ ግማሹ ፡ ከወዴት ፡ የመጣ ፡ ሞኝ ፡ ነው ፡ እያለ ፡ የሚያሳየው ፡ ስላጣ ፡ በከተማው ፡ ሲጉላላ ፡ ውሎ ፡ ተመልሶ ፡ በመቃብር ፡ ቤት ፡ አደረ ።

በኒጋንፋና ፡ በሁኔታው ፡ የጠየቃቸው ፡ ሰዎች ፡ የቀለዱበትን ፡ አሰባና ፡ የነበረበት ፡ ትምህርት ፡ ቤት ፡ አስተዳዳሪ ፡ የከተማ ፡ ሰዎች ፡ ከባለ

ገር ፡ የሚመጣውን ፡ ሰው ፡ ስለሚያደርጉት ፡ አቀባበል ፡ የነገሩትን ፡ አስታውሱ ፡ በመምህሩ ፡ አስተዋይነት ፡ ተደነቀ ። በሦስተኛው ፡ ቀን ፡ ማለዳ ፡ ተነሥቶ ፡ ሲጠያየቅ ፡ ወደ ፡ ትምህርት ፡ ቤቱ ፡ የሚሄድ ፡ ተማሪ ፡ አግኝቶ ፡ ከተማሪው ፡ ጋራ ፡ እየተጨዋውተ ፡ ከትምህርት ፡ ቤቱ ፡ ደረሰ ። ከትምህርት ፡ ቤቱ ፡ አስተዳዳሪ ፡ ጋራ ፡ ተገናኝቶ ፡ ከተነጋገረና ፡ ችሎታው ፡ ከተመረመረ ፡ በኋላ ፡ በቀጠሮ ፡ ተመለሰ ። ማረፊያ ፡ ስለሌለው ፡ ወደ ፡ ቤቱ ፡ ክርስቲያን ፡ ሄደ ፡ የዕለት ፡ ምግቡን ፡ በዚያው ፡ አገኘ ። በቀጠሮው ፡ ወደ ፡ ትምህርት ፡ ቤቱ ፡ ቢሄድ ፡ በዳሪነት ፡ ትምህርት ፡ ቤቱ ፡ ተቀበለው ።

በልብሱ ፡ በመኝታው ፡ በምግቡና ፡ በጠቅላላው ፡ በትምህርት ፡ ቤቱ ፡ አያያዝ ፡ በጣም ፡ እየተደነቀ ፤ እስራኤልን ፡ መና ፡ ከሰማይ ፡ እያወረደህ ፡ የመገባከቸውና ፡ ከጭንጫ ፡ ላይ ፡ ውሃ ፡ እያፈለቀህ ፡ ያጠጣኸቸው ፡ የድኾች ፡ አምላክ ፤ እኔን ፡ ታናቸን ፡ ምስኪን ፡ ባርያህን ፡ ከመኳንንት ፡ ከመሳፍንት ፡ ልጆች ፡ ጋራ ፡ ቀላቅለህ ፡ ከዚህ ፡ ከገነት ፡ ስፍራ ፡ ስላደረስከኝ ፡ በሰው ፡ አንደበት ፡ ተነግሮ ፡ የማያልቅ ፡ ምስጋና ፡ አቀርብልሃለሁ ፡ ብሎ ፡ በለሆሣሥ ፡ ምስጋናውን ፡ ለፈጣሪው ፡ አቀረበ ።

ከተማ ፡ አይቶ ፡ የማያውቅ ፡ ከባላገር ፡ የሄደ ፡ ስለ ፡ ሆነ ፡ በነጋገሩ ፡ እየተያየ ፡ ተማሪዎቹ ፡ ይሥቁበት ፡ ጀመር ። ለጊዜውም ፡ ቀርቦ የሚያነጋግረው ፡ አጣ ። ከወላጆቹ ፡ ተለይቶ ፡ ወደ ፡ ጐንደር ፡ ሄደ ፡ ጐንደር ፡ በበአታ ፡ ማርያም ፡ ትምህርት ፡ ቤት ፡ ከገረመው ፡ ጋራ ፡ የገቡ ፡ ዕለት ፡ ብዙ ፡ ተማሪዎች ፡ ያደረጉላቸውን ፡ አቀባበልና ፡ አሁን ፡ ያለበትን ፡ ሁኔታ ፡ ሲያመዘገቡ ፡ መተሳሰብ ፤ መፋቀር ፤ ትሕትናና ፡ ስለ ፡ ሰው ፡ ራስን ፡ ማዋረድ ፡ እንደ ፡ ልብስ ፡ የሚላበሱበት ፡ የባላገር ፡ ትምህርት ፡ ቤት ፡ በፊቱ ፡ ድቅን ፡ ስላለ ፡ በአልጋው ፡ ላይ ፡ ጋደም ፡ ብሎ ፡ ራሱን ፡ እየመረመረ ፡ ያስብ ፡ ጀመር ።

ብዚያሁ ፡ የየራሳችንን ፡ ክፋት ፡ ሳንገነዝብ ፡ ሌላውን ፡ ክፋት ፡ እናደርጋለን ። የነሱን ፡ ክፋት ፡ ንቀን ፡ የልባችንን ፡ መልካም ፡ አሳብ ፡ ብናጸድቅ ፡ አሸናፊነታቸን ፡ ወሰን ፡ የለውም ። ለትምህርት ፡ ቤቱና ፡ ለተማሪዎቹ ፡ አዲስ ፡ ስለ ፡ ሆነኩ ፡ ጠባዩን ፡ ይከታተሉታል ። ቀረብ ፡ ብሎ ፡ የሚያነጋግረኝ ፡ ተማሪ ፡ አጣሁ ፡ ብዬ ፡ ቅር ፡ ስላለኝ ፡ ብዙ ፡ ነገር ፡ አስታወስኩ ። የሰውን ፡ ግብሩን ፡ ሳይመረምሩ ፡ ልቅረብህ ፤ ልውደድህ ፡ ወይም ፡ ወደድኩህ ፡ ቢሉት ፡ መክላፍለፍ ፡ ይመስላል ። ሰውን ፡ ከመቅረብ ፡ በፊት ፡ ግብሩን ፤ አካሄዱንና ፡ ጠባዩን ፡ አጥንቶ ፤ መጠጋት ፡ ከተጠገም ፡ በኋላ ፡ እስከ ፡ መጨረሻው ፡ ሳይርቁ ፡ ፍቅርን ፡ ጠብቆ ፡ መኖር ፡ ይገባል ።

ተማሪዎች ፡ ያላቀረቡኝ ፡ ሁኔታዬን ፡ ለማጥናት ፡ ብለው ፡ ነው ፡ እንጂ ፡ በሌላ ፡ ምክንያት ፡ አለመሆኑን ፡ መገንዘብ ፡ አለብኝ ። ይልቁንም ፡ ከብዙ ፡

ፈተና ፡ መንጥቆ ፡ ከዚህ ፡ ከገነት ፡ ስፍራ ፡ የጣለኝ ፡ አምላክ ፡ ጠባዩ ፡ ለጠባዩ ፡ ተስማሚ ፡ የሆነ ፡ ጓደኛ ፡ እንዲያጋጥመኝ ፡ መለመን ፡ አለብኝ ።

መልካም ፡ ጓደኛ ፡ ወደ መልካም መንገድ ፡ ይመራል ። መጥፎ ፡ ጓደኛ ፡ ወደ መጥፎ ፡ መርቶ ፡ ካደጋ ፡ ላይ ፡ ይጥላል ። በዚች ፡ በጭር ፡ ቀን ፡ ውስጥ ፡ የከተማውን ፡ ሁኔታ ፡ ስመለከት ፡ እንኳ ፡ ጓደኛ ፡ ሊታመን ፡ ራስን ፡ ራስ ፡ ለማመን ፡ የማያስችል ፡ የሰውን ፡ ደካማ ፡ በሕርይ ፡ የሚማርኩ ፡ ነገሮች ፡ ይታያሉ ። ሰው ፡ ጥሎት ፡ ለሚሄድ ፡ ዓለም ፡ ተገዢ ፡ ሆኖ ፡ በኃይል ፡ የሚረገጠው ፡ ለልቡ ፡ ተስፋ ፡ የሚሆን ፡ ነገር ፡ ለማየትና ፡ ለተስፋው ፡ ፍጻሜ ፡ የሌለው ፡ ከንቱ ፡ መንገድ ፡ ለመከተል ፡ ነው ።

ያሰብኩትን ፡ አገኘሁ ። ሰው ፡ በገኘ ፡ ቅጥር ፡ ለመጨመር ፡ በፋቅ ፡ ያስባል ፡ እንጂ ፡ በቃኝ ፡ ብሎ ፡ ለአሳቡ ፡ መግቻ ፡ ልጓም ፡ አይሰጠውም ። አሁን ፡ ሞኞቼ ፡ ተፈጽመዋል ፤ የቀረኝ ፡ መልካም ፡ ጓደኛ ፡ እንደ ፡ ገረመው ፡ ያለ ፡ ማግኘት ፡ ነው ። ይህንንም ፡ እንደማገኘኝ ፡ ተስፋ ፡ እያደረግሁ ፡ ውዬ ፡ አድሬ ፡ ለገረመው ፡ ደብዳቤ ፡ መጻፍ ፡ አለብኝ ።

ብዚያሁ ፡ ትምህርት ፡ ቤቱን ፤ መምህራኑንና ፡ ተማሪዎቹን ፡ በመጠኑ ፡ ስለለመደ ፤ ለገረመው ፡ የሚከተለውን ፡ ደብዳቤ ፡ ጻፈለት ።

ለውድ ፡ ወንድሜ ፡ ገረመው ።

ጐንደር ፡ በአታ ፡ ማርያም ፡ ትምህርት ፡ ቤት ፡

ሰላም ፡ ላንተ ፡ ይሁን ፤

ያሰብኩትን ፡ ጉዞዬን ፡ በእግዚአብሔር ፡ ኃይል ፡ አቁራርጬ ፡ በሰላም ፡ አዲስ ፡ አበባ ፡ ገብቻለሁ ። ከምድህና ፡ ከምትወደኝ ፡ ወንድሜ ፡ በሕይወት ፡ ተለያይተን ፡ ጉዞዬን ፡ ስቀጥል ፡ በንጹሕ ፡ ሰው ፡ ደም ፡ እጃቸውን ፡ የታጠቁና ፡ በየቀኑ ፡ ደም ፡ ካላዩ ፡ ለራሳቸው ፡ ጸጥታ ፡ ከማያገኙ ፡ በግብር ፡ የዲያብሎስ ፡ ወንድሞች ፡ ከሆኑ ፡ ጨካኞች ፡ እጅ ፡ ወደቅሁ ። ምንም ፡ ጐስቋላ ፡ ተማሪ ፡ ላይን ፡ የማልሞላ ፡ ብሆን ፤ በተፈጥሮዬ ፡ ሰው ፡ መሆኔን ፡ ብቻ ፡ አይተው ፡ እንዳያዩኝ ፡ ከመከላከቸው ፡ አንዱ ፡ ተከራክብኝ ።

ኃልያድ ፡ በኃይሉና ፡ በክንዶቹ ፡ ደንዳናነት ፡ ተመክቶ ፡ ዳዊትን ፡ ለመጥፋት ፡ ጦሩን ፡ ወርውሮ ፡ ጋሻ ፡ ሆኖ ፡ ከሞት ፡ ያዳነው ፡ አምላክ ፡ እኔንም ፡ በጨካኞች ፡ እጅ ፡ ከተወረወረ ፡ በሩድ ፡ በተአምራት ፡ አዳነኝ ። ነፍስና ፡ ሥጋዬ ፡ በይለያዬ ፡ የደረሰብኝ ፡ ፈተና ፡ ትዝ ፡ ሲለኝ ፤ ወባ ፡ እንደ ፡ ያዘው ፡ ሕመምተኛ ፡ ሰውነቴ ፡ አሁንም ፡ ይንቀጠቀጣል ።

ታላቁ ፡ ጭንቁ ፡ በእግዚአብሔር ፡ ኃይል ፡ ካለፈልኝ ፡ በኋላ ፡ ጉዞዬን ፡ ቀጥቼ ፡ አሰብኩት ፡ ስፍራ ፡ ደረስኩ ። በዲስ ፡ አበባ ፡ ከተማ ፡ ከሁለት ፡ ቀን ፡ የማይበልጥ ፡ መጠነኛ ፡ ችግር ፡ ሳይደርስበኝ ፡ አልቀረም ። ሆኖም ፡

ከወላጆቻችን ፡ ጉያ ፡ ከወጣን ፡ ጀምሮ ፡ በሚጠብቀን ፡ አምላክ ፡ ችግሩ ፡ ተቃሎ ፡ ትምህርት ፡ ቤት ፡ በአዳሪነት ፡ ገባሁ ።

ከባላገር ፡ በሚመጣና ፡ በከተማ ፡ ነዋሪ ፡ ሰዎች ፡ መካከል ፡ ያለውን ፡ ከፍ ፡ ያለ ፡ መለያየት ፡ በተሰነባበትንበት ፡ ቀን ፡ ከትምህርት ፡ ቤታችን ፡ አስተዳዳሪ ፡ ማስጠንቀቂያ ፡ ቃል ፡ ተሰጥቶኝ ፡ የነበረው ፡ በቅርብ ፡ ጊዜ ፡ ውስጥ ፡ በራሴ ፡ ተፈጽሞ ፡ በማየቴ ፡ ተደንቄያለሁ ። አስደናቂ ፡ የሆነ ፡ አንዳንድ ፡ ነገር ፡ ምንም ፡ ቢያጋጥመኝ ፡ ወላጆቼ ፡ በሕይወታቸው ፡ ካላዩት ፡ ምድረ ፡ ገነት ፡ ከሆነ ፡ ትምህርት ፡ ቤት ፡ ገብቼ ፡ የሰውነቴን ፡ ንጽሕና ፡ የልብሴን ፡ የመኝታ ፡ አልጋዬን ፡ የመማሪያ ፡ ክፍሴን ፡ በየሁ ፡ ጊዜ ፡ እግዚአብሔርን ፡ ከማመስገን ፡ በቀር ፡ በዚህ ፡ አጭር ፡ ደብዳቤዬ ፡ ልገልጥ የምችልበት ፡ ችሎታ ፡ የለኝም ።

አስከሁን ፡ የደረስኩበትን ፡ በዚህ ፡ በመጀመሪያ ፡ ደብዳቤዬ ፡ ከገለጽኩልህ ፡ ዘንድ ፡ የቀረውን ፡ ወደፊት ፡ እያከታተልኩ ፡ እጽፍልሃለሁ ። ሰው ፡ ፊቱን ፡ በመስታዋት ፡ አይቶ ፡ ንጽሕናውን ፡ እንደሚጠብቅ ፡ በደብዳቤ ፡ መገናኘትና ፡ አሳብን ፡ መለዋወጥ ፡ እንደዚሁ ፡ ናፍቆትንና ፡ በጀሮ ፡ የተሰማን ፡ አንዳንድ ፡ ነገር ፡ መተራረም ፡ ስለሚያስችል ፡ ደብዳቤዬ ፡ አይለይህምና ፡ ያንተም ፡ እንዳይለየኝ ፡ አደራ ።

እግዚአብሔር ፡ አገራችንና ፡ መንግሥታችንን ፡ እኛንም ፡ ጠብቆ ፡ በሕይወተ ፡ ሥጋ ፡ ያገናኘኝ ።

እኔ ፡ ነኝ ፡ ያንተ ፡ ብዙ ፡ አየሁ ።

ትምህርት ፡ ቤቱ ፡ ካሥራ ፡ አምስት ፡ ቀን ፡ አንድ ፡ ቀን ፡ ለዕረፍት ፡ በሚዘጋበት ፡ ቀን ፡ ከጐንደር ፡ የመጣ ፡ ሰው ፡ ፈልጎ ፡ ደብዳቤውን ፡ ለመላክ ፡ ብዙየሁ ፡ ወደ ፡ ከተማ ፡ ሄደ ፡ ሲጠያየቅና ፡ ሲፈላለግ ፡ እንዳጋጣሚ ፡ የሚያውቀውን ፡ ሰው ፡ አግኝቶ ፡ ደብዳቤውን ፡ ላክ ።

ብዙየሁ ፡ ልባዊ ፡ ለሆነ ፡ በልንጀራው ፡ ደብዳቤውን ፡ በመላኩ ፡ ደስብሎት ፡ ምድረ ፡ ገነት ፡ ብሎ ፡ በሰየመው ፡ ትምህርት ፡ ቤት ፡ የሚመነጩውን ፡ ልዩ ፡ ልዩ ፡ ዐይነት ፡ ትምህርት ፡ ባንድ ፡ ልብ ፡ ለመከታተል ፡ ቻለ ። ተማሪዎቹና ፡ መምህራኑ ፡ ከጊዜ ፡ ወደ ጊዜ ፡ በጣም ፡ ስለ ፡ ቀረቡትና ፡ ስለ ፡ ቀረባቸው ፡ ደስ ፡ አለው ። የሰጡትን ፡ ትምህርት ፡ አንድ ፡ ጊዜ ፡ ከያዘ ፡ እንደመንጠቆ ፡ የማይለቅ ፡ ትጉህናብልኝ ፡ ተማሪ ፡ ስለ ፡ ሆነ ፡ መምህራኑና ፡ ተማሪዎቹ ፡ ይደነቁበት ፡ ጀመር ፤ ግማሹ ፡ በአገሩ ፡ ትምህርት ፡ መሠረት ፡ የያዘ ፡ ይልቁንም ፡ ግእዝ ፡ ጠንቅቆ ፡ ያወቀ ፡ ስለ ፡ ሆነ ፡ አልመክተው ፡ አለ ፡ ሲሉ ፡ ሌሎቹ ፡ ትምህርት ፡ የሚገልጥ ፡ እንደ ፡ ዕፅ ፡ ፋርስ ፡ ያለ ፡ ቢጠጣ ፡ ነው ፡ እያሉ ፡ ያጉረመርሙ ፡ ጀመር ፤ የሰሙትን ፡ ወይም ፡ ያዩትን ፡ እስኪያጣሩ ፡ በትዕግሥት ፡ ነገሩን ፡ ለመሸከም ፡ ጠባብ ፡ አእምሮ ፡ ያላቸው ፡ ሳንቀ

ደም ፡ ብለው ፡ ከቀመሰው ፡ መድኃኒት ፡ እንዲያቀምሳቸው ፡ አጥብቀው ፡ ጠየቁት ።

ብዙየሁ ፡ በቀረበለት ፡ ጥያቄ ፡ በጣም ፡ አዝኖ ፡ በእግዚአብሔር ፡ ቸርነት ፡ የተገነባ ፡ የሰው ፡ አእምሮ ፡ በመድኃኒት ፡ ተከፍቶ ፡ በውስጡ ፡ የምንፈልገውን ፡ እናስቀምጥ ፡ ብሎ ፡ የሚያስብ ፡ አእምሮ ፡ እንስሳ ፡ እንጂ ፡ የሰው ፡ አእምሮ ፡ ነው ፡ ሊባል ፡ አይቻልም ። ሰው ፡ ሁሉ ፡ የዕውቀት ፡ ሀብት ፡ የሚሰጠው ፡ ከመንፈስ ፡ ቅዱስ ፡ ነው ፡ እንጂ ፡ በቅጣላቅጣልና ፡ በሥራሥር ፡ ከሆነማ ፡ የዓለም ፡ ሰው ፡ ለምን ፡ ይደክማል ። የጌታችን ፡ ደቀ ፡ መዛሙርት ፡ ዐሥራ ፡ ሁለቱ ፡ ሐዋርያት ፡ ዓለምን ፡ ኩረው ፡ እንዲያስተምሩ ፡ ሲልካቸው ፡ መንፈስ ፡ ቅዱስ ፡ በአምሳለ ፡ ርግብ ፡ ወርዶ ፡ ገለጠላቸው ፡ እንጂ ፡ በራሳቸው ፡ ብልጠት ፡ አላወቁም ። በዚህ ፡ ጥያቄያችሁ ፡ እግዚአብሔር ፡ ይቅር ፡ ይበላችሁ ፡ ብሎ ፡ በቅጣ ፡ ለጠያቂያቸው ፡ መልስ ፡ ሰጠ ። ከዚህ ፡ በኋላ ፡ ሁሉም ፡ ነገሩን ፡ ቸል ፡ ብለው ፡ ትምህርታቸውን ፡ ይከታተሉ ፡ ጀመር ።

* * *

ምዕራፍ ፡ ፯ ።

ወደ ፡ አቶ ፡ ምንተስኖት ፡ ታሪክ ፡ እንመለስ ። በመምህር ፡ መታጣት ፡ አላዋቂዎች ፡ ይበዛሉ ። የመምህራን ፡ ብዛት ፡ ግን ፡ ለዓለም ፡ ድኅነት ፡ ነው ፡ አቶ ፡ ምንተስኖትና የገረመው ፡ አባት ፡ ትምህርት ፡ የሌላቸው ፡ መሃይምኖች ፡ ሆነው ፡ በተፈጥሮ ፡ ዕውቀትና ፡ ለአዳም ፡ በተሰጠው ፡ ዐዋጅ ፡ መሠረት ፡ ለዚህ ፡ ዓለም ፡ ኑሮ ፡ ባደረጉት ፡ ትግል ፡ የጉልበታቸውን ፡ የድካም ፡ ዋጋ ፡ የሚሸፍን ፡ ሀብት ፡ አፍርተው ፡ ይኖሩ ፡ ነበር ።

እግዚአብሔር ፡ ሰውን ፡ ሲመርጠው ፡ አንድ ፡ ነገር ፡ አስነሥቶ ፡ ነው ። ብዙየሁና ፡ ገረመው ፡ በመንፈስ ፡ ቅዱስ ፡ ጎይል ፡ ተመርተው ፡ ትምህርትን ፡ ለመፈለግ ፡ ከአጠገባቸው ፡ ወጥተው ፡ መስደዳቸው ፡ ለአቶ ፡ ምንተስኖትና ፡ ለገረመው ፡ አባት ፡ የብርሃን ፡ ቀን ፡ ሊወጣላቸው ፡ ምክንያት ፡ ሆነ ።

አቶ ፡ ምንተስኖት ፡ ብዙየሁንና ፡ ገረመውን ፡ ለመፈለግ ፡ ጐንደር ፡ ሂደው ፡ ከነገረመውና ፡ ከትምህርት ፡ ቤቱ ፡ አስተዳዳሪ ፡ የተንቁረቁረላቸውን ፡ ሰውነት ፡ የሚያለመልም ፡ ምክር ፡ ተከትለው ፡ የትምህርት ፡ መስጫ ፡ ቤት ፡ ሠርተው ፡ የትምህርት ፡ መሃሪያ ፡ አዘጋጅተው ፡ መምህራን ፡ ቀጥረው ፡ ከዕለት ፡ ተግባራቸው ፡ በሚተርፋቸው ፡ ሰዓት ፡ ራሳቸው ፡ ተምረው ፡ ቀን ፡ በቀበሉው ፡ የሚኖሩ ፡ ከሁለት ፡ መቶ ፡ የሚበልጡ ፡ ወጣቶች ፡ እንዲማሩ ፡ በማድረጋቸው ፡ ሕይወታቸው ፡ አዲስ ፡ ሕይወት ፡ አገኘ ።

ማንበብና ፡ መጻፍ ፡ በለማወቃቸው ፡ ወደ ፡ ኋላ ፡ ያሳለፉትን ፡ ዘመናቸውን ፡ የጨለማ ፡ ዘመን ፡ ብለው ፡ ሰየሙት ፤ ማንበብና ፡ ማስተዋል ፡ አሳባቸውን ፡ በጽሕፈት ፡ ለማስፈር ፡ የሚያስችል ፡ ዕውቀት ፡ ስላገኙ ፡ ስለ ፡ መንፈሳዊ ፡ የሚናገሩ ፡ ልዩ ፡ ልዩ ፡ መጻሕፍት ፡ ማንበብና ፡ መመራመር ፡ ከዕለት ፡ ተግባራቸው ፡ አንዱ ፡ ክፍል ፡ ሆነ ። መጻሕፍትን ፡ በየጊዜው ፡ አጥብቀው ፡ ከማንበባቸው ፡ የተነሣ ፡ ብዙ ፡ የሚያነብ ፡ ብዙ ፡ ዐዋቂ ፡ ይሆናል ፡ የሚል ፡ ጥቅስ ፡ ያለበት ፡ ቃል ፡ አገኙ ። የነበራቸውን ፡ ትጋት ፡ ይህ ፡ ጥቅስ ፡ በበለጠ ፡ አጠንክሮ ፡ ከሰው ፡ ጋራ ፡ ከመነጋገርና ፡ ከመጨዋወት ፡ ከመጽሐፍ ፡ ጋራ ፡ መነጋገርን ፡ መረጡ ። በዚህ ፡ ዐይነት ፡ ሲቀጥሉ ፡ አንዳንድ ፡ ጊዜ ፡ ከገረመው ፡ አባት ፡ ጋራ ፡ አሳብ ፡ ለአሳብ ፡ ይገላለጹ ፡ ጀመር ።

አቶ ፡ ምንተስኖት ፤ ምንም ፡ የሚያስመሰግን ፡ ሥራ ፡ ብንሠራ ፡ አንመክባት ፤ ትምክሕት ፤ አዙሮ ፡ ይጥላል ። የሚመክ ፡ በእግዚአብሔር ፡ ይመክ ፤ ምስጋናችንንም ፡ በእግዚአብሔር ፡ እንጀምር ። በብሔራዊና ፡ በገረመው ፡ ላይ ፡ ያደረ ፡ መንፈስ ፡ ቅዱስ ፡ እኛንም ፡ ስለ ፡ ዳስሰን ፡ የጨለማ ፡ ዘመናችንን ፡ አሳልፈን ፡ ከብርሃን ፡ ዘመን ፡ ደረሰን ።

በበዓላትና ፡ በሌላ ፡ ዕረፍት ፡ ጊዜያችን ፡ የምንወያየው ፡ ስለ ፡ ገንዘብ ፡ አሰባሰብ ፡ ነው ፡ እንጂ ፡ ስለ ፡ መንፈሳዊና ፡ ሥጋዊ ፡ የተጻፉ ፡ መጻሕፍትን ፡ አንብብን ፡ ያለፈውንና ፡ ዘለዓለማዊ ፡ ነዋሪውን ፡ ዓለም ፡ እየመረመርን ፡ ማንኛውን ፡ አጥብቀን ፡ መከታተል ፡ እንደሚገባን ፡ አናመዘዝንም ፡ ነበር ፤ በበዓላትና ፡ በዕረፍት ፡ ጊዜ ፡ መጻሕፍትን ፡ ለመመልከት ፡ የሚያስችል ፡ የዕውቀት ፡ ጸጋ ፡ ስለ ፡ ለበሰን ፡ ሕይወታችን ፡ እውነተኛውን ፡ ሕይወታዊ ፡ መንገድ ፡ ያዘ ።

ከሁለት ፡ መቶ ፡ የሚበልጡ ፡ የቀበሌው ፡ ነዋሪ ፡ ወጣቶች ፡ በጨለማ ፡ ተጋርደው ፡ ማደጋቸው ፡ ቀርቶ ፡ በብርሃን ፡ እየተመሩ ፡ ለማደግ ፡ ዕድላቸው ፡ መረጣቸው ። በቀበሌያችን ፡ የሚኖሩ ፡ ብዙዎች ፡ ወንድሞቻችን ፡ አሳባቸውን ፡ በጽሕፈት ፡ ለመግለጥና ፡ የሚፈልጉትን ፡ አንብበው ፡ ለመረዳት ፡ ቻሉ ። በውነቱ ፡ በቀበሌኦችን ፡ የወረደው ፡ ብርሃን ፡ ሁላችንንም ፡ እየመራ ፡ ያለየነውን ፡ ለማየት ፤ ያለወቅነውን ፡ ለማወቅ ፤ ከዓለም ፡ ገዢ ፡ ከፈጣሪያችን ፡ ጋራ ፡ የሚያገናኙ ፡ ቅዱሳት ፡ መጽሐፍትን ፡ እያነበብን ፡ ስለኛ ፡ ሲል ፡ የተቀበለውን ፡ ሞቱን ፡ እያስታወስንና ፡ ትእዛዙን ፡ እየፈጸምን ፡ ልንከተለው ፡ የሚያስችል ፡ ዕውቀት ፡ ገለጠልን ።

ብልጽ ፡ ሰው ፡ ዘወትር ፡ ጥበብን ፡ ያስተምራል ፡ ይማራል ። ደንቆሮ ፡ ግን ፡ እንደ ፡ ጨረቃ ፡ ሕጻጽ ፡ ዕለት ፡ በዕለት ፡ ያወቀውን ፡ ይጥላል ፡ እንጂ ፡ አያስፋፋም ። በገኘነው ፡ ዕውቀት ፡ አእምሮዎችን ፡ እንዲደረጅ ፡ አጥብቀን ፡ መጻሕፍትን ፡ ማንበብ ፡ አለብን ።

በጀሮዎችን ፡ ያልሰማነውንና ፡ በአእምሮዎችን ፡ ያልፈሰሰውን ፡ መጻሕፍትን ፡ በመመልከት ፡ ብዙ ፡ ነገር ፡ አገኘን ። የሰው ፡ ፍጥረት ፡ መጀመሪያ ፡ አዳም ፡ ነው ። ቸር ፡ እግዚአብሔር ፡ ሰውን ፡ ሲፈጥር ፡ ያለድካም ፡ በምድረ ፡ ገነት ፡ እንዲኖር ፡ እንጂ ፡ ለድካም ፡ አልፈጠረውም ፡ ነበረ ። ሰው ፡ ግን ፡ ያልተሰጠውን ፡ ጸጋ ፡ ሲሻ ፡ በመጣው ፡ መከራ ፡ ጥሮ ፡ ግሮ ፡ በግንባሩ ፡ ወዝ ፡ እንዲኖር ፡ ተፈረደበት ። ያለ ፡ ረዳት ፡ መኖር ፡ እንደማይችል ፡ የፈጠረው ፡ እግዚአብሔር ፡ ዐውቆ ፡ ከአዳም ፡ አጥንት ፡ ወስዶ ፡ ሥጋ ፡ ካለበሰ ፡ በኋላ ፡ ሴትን ፡ ፈጠረ ።

አዳምም ፡ ይህች ፡ አጥንት ፡ ካጥንቱ ፡ ናት ። ሥጋም ፡ ከሥጋዬ ፡ ናት ። ይህች ፡ ሴት ፡ ትባል ፡ ከወንድ ፡ ተገኝታለችና ፡ አለ ። ሰው ፡ አባቱንና ፡ እናቱን ፡ ትቶ ፡ ከሚስቱ ፡ ጋራ ፡ ሊኖር ፡ ግድ ፡ የሆነበት ፡ ሁለቱም ፡ አንድ ፡ ሥጋ ፡ ስለ ፡ ሆኑ ፡ ነው ።

ከሴቶች ፡ ጋራ ፡ የምንኖረው ፡ አንድ ፡ ልማድ ፡ ለፍቃድ ፡ ሥጋችን ፡ መፈጸሚያ ፤ ሠርተውና ፡ አገልግለው ፤ ልጆች ፡ ወልደው ፡ አጫዋች ፡ እንድናገኝ ፡ ይመስለን ፡ ነበር ፡ እንጂ ፡ ሚስት ፡ ለሰው ፡ የተከበረች ፡ ዕንቁ ፡ መሆኗንና ፡ ባልና ፡ ሚስት ፡ እንዴት ፡ እንደ ፡ ተገናኙ ፡ በሚገባ ፡ አልተረዳነውም ፡ ነበረ ።

ደግሞም ፡ እልፍ ፡ ብለን ፡ ስንመለከት ፡ አንድ ፡ ወንድ ፡ ካንድ ፡ ሴት ፡ አንድት ፡ ሴት ፡ ካንድ ፡ ወንድ ፡ ተወስነው ፡ በሕግ ፡ እንዲኖሩ ፡ እንጂ ፡ የመልክ ፡ ውበት ፡ እየፈለጉ ፡ እንደ ፡ ሸቀጥ ፡ ዕቃ ፡ መለዋወጥ ፡ የገጠአት ፡ ሥራ ፡ መሆኑ ፡ በቅዱሳት ፡ መጻሕፍት ፡ ተደንግጎዋል ። እንደ ፡ እጌና ፡ እንደ አንተ ፡ ያለው ፡ ከትምህርት ፡ ጉድለት ፡ የተነሣ ፡ ቢሳሳት ፡ በለማወቅ ፡ የተደረገ ፡ ነው ፡ ሊባል ፡ ይቻል ፡ ይሆናል ። ሚስትን ፡ እንደ ፡ ሸቀጥ ፡ ዕቃ ፡ ሲለዋውጡ ፡ የምናያቸው ፡ ተምረዋል ፡ የተባሉ ፡ ናቸው ። ራቅ ፡ ብለን ፡ ሳንሄድ ፡ በቀበሌያችንና ፡ በካባቢያችን ፡ ስንቱ ፡ ሚስቶቻቸውን ፡ ለዋወጡ ፡ ከነዚህ ፡ ውስጥ ፡ የሚበልጡት ፡ መጻሕፍትን ፡ አንብበው ፡ ለመመራመር ፡ የሚችሉ ፡ የተማሩ ፡ ናቸው ።

ምንም ፡ ማስተዋል ፡ የማይችሉ ፡ ከመጀመሪያ ፡ ሚስቶቻቸው ፡ ጋራ ፡ ብዙውን ፡ ዕድሜያቸውን ፡ የገፉ ፡ አሉ ። ትእዛዙን ፡ የተከተልን ፡ እንደ ፡ ሆነ ፡ ያለ ፡ ዝሙት ፡ ምክንያት ፡ ማንም ፡ ሚስቱን ፡ መፍታት ፡ እንደማይገባው ፡ በእግዚአብሔር ፡ የታሰረ ፡ ቃል ፡ እናገኛለን ። በማወቅ ፡ ሳይሆን ፡ በልማድ ፡ ብቻ ፡ ከመጀመሪያ ፡ ሚስቶቻችን ፡ ጋራ ፡ ከዚህ ፡ ደረሰን ። ሚስት ፡ ለወንድ ፡ ቀላል ፡ አለመሆኗንና ፡ በንድ ፡ ሴት ፡ ተወስኖ ፡ በሕግ ፡ መኖር ፡ በነፍሱና ፡ በሥጋ ፡ የሚያስጠቅም ፡ መሆኑን ፡ ዐወቅን ። በሥጋዊ ፡ ኑሮ ፡ የሄድን ፡ እንደ ፡ ሆነ ፤ ሚስቶች ፡ በተለዋወጡ ፡ ቍጥር ፡ ሲገቡ ፡ በወረት ፡ የሚደ

ረግላቸው ፡ ወጪ ፡ ሲወጡ ፡ ነጥቀውት ፡ የሚሄዱት ፡ ሲመዛዘን ፡ የሆድ ፡ ፅቃ ፡ ተበዝብዞ ፡ በደውን ፡ የሚያስቀረው ፡ ስለ ፡ ሆነ ፡ ድካሙ ፡ ሁሉ ፡ ከንቱ ፡ ሆኖ ፡ የሁለት ፡ ዓለም ፡ ስደተኛ ፡ እንደ ፡ ሆነ ፡ ፅድሚውን ፡ ይጨርሳል ።

ሰው ፡ ካራቱ ፡ በሕርያት ፡ የተፈጠረ ፡ ደካማ ፡ ፍጥረት ፡ መሆኑ ፡ ታውቆ ፡ በሕርዩን ፡ የሚከላከልበትና ፡ የሚፈጽምበት ፡ እግዚአብሔር ፡ በቸር ነቱ ፡ ፈጥሮ ፡ ሲሰጠው ፡ የሰው ፡ ፍጥረት ፡ ከፍጥረት ፡ የበለጠ ፡ በመሆኑ ፡ በሕግና ፡ በሥርዐት ፡ እንዲኖር ፡ ሕግ ፡ ተሰጠው ። ሰው ፡ ግን ፡ የተሰጠውን ፡ ሕግ ፡ እየተላለፈ ፡ የሚጋልበው ፡ የተከበረውን ፡ የፍጥረት ፡ በሕርዩን ፡ የሚያረክስ ፡ የእንስሳ ፡ ሥራ ፡ ልሥራ ፡ እያለ ፡ ነው ።

አብርሃም ፡ እግዚአብሔር ፡ የመረጠው ፡ ደግ ፡ ሰው ፡ እንደ ፡ ነበረ ፡ ታሪኩን ፡ በመጽሐፍ ፡ አንብቦናል ። ሣራ ፡ ሚስቱ ፡ ውብና ፡ የተባረከች ፡ ነበረች ። ወደ ፡ ምስር ፡ በሄደ ፡ ጊዜ ፡ ከደም ፡ ግባቷና ፡ ከውበቷ ፡ የተነሣ ፡ የምስር ፡ ሰዎች ፡ አይተው ፡ ሚስቱ ፡ ናት ፡ ብለው ፡ አብርሃምን ፡ እንዳይገድሉት ፡ እጎቱ ፡ ናት ፡ እላለሁ ። እጎቱ ፡ መሆንሽን ፡ ንገረ ፡ ብሎ ፡ አስጠነቀቃት ። የፈርዖን ፡ አለቆች ፡ ባዩዋት ፡ ጊዜ ፡ ከደም ፡ ግባቷ ፡ ብዛት ፡ በፈርዖን ፡ ፊት ፡ አመስግነዋት ፡ ወደፈርዖን ፡ ቤት ፡ ገባች ። ነገር ፡ ግን ፡ እግዚአብሔር ፡ የመረጣቸው ፡ የተባረኩ ፡ ባልና ፡ ሚስት ፡ ስለ ፡ ሆኑ ፡ እግዚአብሔር ፡ በታላቅ ፡ መቅደሱ ፡ ፈርዖንን ፡ ስለ ፡ መታው ፡ አብርሃምንና ፡ ሣራን ፡ በክብር ፡ ከነከብታቸው ፡ ሸኛቸው ።

አብርሃም ፡ የተባረከ ፡ ፍጥረት ፡ መሆኑን ፡ የሚያስገነዝበው ፡ ሚስቱን ፡ እጎቱ ፡ ናት ፡ እላለሁ ። አንቺም ፡ እጎቱ ፡ መሆንሽን ፡ መስክሪ ፡ ማለቱ ፡ ነው ። በቅናት ፡ መንፈሱ ፡ ተበጥብጦ ፡ ምንም ፡ ነገር ፡ ሳያስብ ፡ ሚስቱን ፡ እጎቱ ፡ ናት ፡ ያለውን ፡ ስናመዛዝን ፡ በሁለቱ ፡ መካከል ፡ የነበረውን ፡ የፍቅርና ፡ የመተማመን ፡ ጠባይ ፡ ልንረዳ ፡ እንችላለን ።

አንድ ፡ ወንድ ፡ ባንድ ፡ ሴት ፡ አንድ ፡ ሴት ፡ ባንድ ፡ ወንድ ፡ ተወስነው ፡ መኖር ፡ ከእግዚአብሔር ፡ የተሰጠ ፡ ሕግ ፡ መሆኑ ፡ በብዙ ፡ መንፈሳዊ ያን ፡ መጻሕፍት ፡ ይነገራል ። ሰው ፡ ሕግ ፡ አፍራሽ ፡ ሆኖ ፡ በሰይጣን ፡ ፈረስ ፡ ቢፈረጥጥ ፡ የአብርሃምንና ፡ የሣራን ፡ ታሪክ ፡ አተኮረን ፡ የተመለከትን ፡ እንደ ፡ ሆነ ፡ አንድ ፡ ወንድ ፡ ባንድ ፡ ሴት ፡ አንድ ፡ ሴት ፡ ባንድ ፡ ወንድ ፡ ተወስነው ፡ መኖር ፡ ግዴታ ፡ ሕግ ፡ ሆኖ ፡ ፈርዖን ፡ ሣራን ፡ ሳይደፍሩት ፡ ቀረ ። አንድ ፡ ወንድ ፡ ላንድ ፡ ሴት ፡ አንድ ፡ ሴት ፡ ላንድ ፡ ወንድ ፡ ተለይቶ ፡ የተሰጠ ፡ የተባረከ ፡ ጋብቻ ፡ ስለ ፡ ሆነ ፡ በሁለቱ ፡ መካከል ፡ የተቀደሰ ፡ ፍቅር ፡ ካለ ፡ በተባረከው ፡ ጋብቻ ፡ መካከል ፡ ሰይጣናዊ ፡ ሥራ ፡ እንዳይፈጸም ፡ የእግዚአብሔር ፡ መልአክ ፡ እንደሚከላከል ፡ እንመን ።

ከባቢያችን ፡ ከሚኖሩ ፡ ብዙዎቹ ፡ ከሚስቶቻቸው ፡ ጋራ ፡ የሚፋቱት ፡ ልጅ ፡ ባለመውለዳቸው ፡ ነው ። በውኑ ፡ ሰው ፡ ከእምነቱ ፡ ጉድለት ፡ የሚሻው ፡ ይቀርባት ፡ እንደ ፡ ሆነ ፡ እንጂ ፡ የማይወላውል ፡ እምነት ፡ ያለው ፡ የተመኘውን ፡ አያጣም ። አብርሃም ፡ አንድ ፡ መቶ ፡ ዓመት ፡ ሣራ ፡ ዘጠና ፡ ዓመት ፡ ከሆናቸው ፡ በኋላ ፡ በእግዚአብሔር ፡ ቸርነት ፡ ይስሐቅን ፡ የመሰለ ፡ የተባረከ ፡ ዘር ፡ ወለዱ ።

አብርሃምና ፡ ሣራ ፡ ሕገ ፡ እግዚአብሔርን ፡ የጠበቁና ፡ የተባረኩ ፡ ሆነው ፡ ፍቅራቸውን ፡ ጠብቀው ፡ በመኖራቸው ፡ እግዚአብሔር ፡ ያሳስቡትን ፡ አደረገላቸው ። እኛም ፡ ሕገ ፡ ጠብቀን ፡ በመልካም ፡ መንገድ ፡ ብንራመድ ፡ የአብርሃምንና ፡ የሣራን ፡ ቤት ፡ የባረከ ፡ እግዚአብሔር ፡ የኛንም ፡ ቤት ፡ እንደሚባርክ ፡ የታወቀ ፡ ነው ።

አዳምንና ፡ ሔዋንን ፡ ያሳተ ፡ ሰይጣን ፡ በእጁ ፡ ጭብጥ ፡ በእግሩ ፡ እርግጥ ፡ አድርጎ ፡ ስለ ፡ ያዘን ፡ ልዩ ፡ ልዩ ፡ ዐይነት ፡ ክርክር ፡ በመፍጠር ፡ ሕግ ፡ አፍራሽ ፡ ወንጀለኞች ፡ ሆኑ ። ለሚጠቀሙትና ፡ ለምንጠቀሙት ፡ ሳይሆን ፡ ሩጫችን ፡ ሁሉ ፡ ለምንገዛቸውና ፡ ለምንገዛቸው ፡ ሆነ ። አንድ ፡ ወንድ ፡ ባንድ ፡ ሴት ፡ አንድ ፡ ሴት ፡ ባንድ ፡ ወንድ ፡ ተወስነው ፡ ቢኖሩ ፡ የዝሙትና ፡ የቅናት ፡ ጎይል ፡ እግሩ ፡ ይሰበር ፡ ነበር ። ከዚህም ፡ በቀር ፡ ዘራችን ፡ የተጣራ ፡ በሽታና ፡ ይህን ፡ በመሳሰለ ፡ ያልተመረከ ፡ ንጹሕ ፡ ዘር ፡ ይሆናል ። ዘራችን ፡ ንጹሕ ፡ ሲሆን ፡ የሚወለዱት ፡ በጤና ፡ አድገው ፡ አእምሮቻቸው ፡ ከፍ ፡ ያለ ፡ ነገር ፡ ለማሰብና ፡ ለመሥራት ፡ የሚችሉ ፡ ትውልድ ፡ እናቶች ፡ ላገር ፡ ለማበርከት ፡ ይችላሉ ።

ሰው ፡ ሕይወቱ ፡ ፍጹም ፡ ይሆን ፡ ዘንድ ፡ ሦስት ፡ ነገሮች ፡ ያስፈልጉታል ። እነሱም ፡ ሥራ ፡ ፍቅር ፡ ጣዕም ፡ ሲሆኑ ፡ ሥራ ፡ ለዕውቀቱ ፡ ፍቅር ፡ ለልቡ ፡ ጣዕም ፡ ለኑሮው ፡ እነዚህን ፡ ለማግኘት ፡ የሚቻለው ፡ ከብዙ ፡ ነገሮች ፡ ስብስብ ፡ ብሎ ፡ ተወስኖና ፡ በሕግ ፡ ጸንቶ ፡ እንጂ ፡ እግር ፡ ያበዛ ፡ ከሦስቱ ፡ ያንዱን ፡ ጣዕም ፡ ሳያውቀው ፡ ሕይወቱን ፡ ያሳልፋል ።

ሰው ፡ ዕለታዊ ፡ ደስታ ፡ እየተሰማው ፡ ከተሰጠው ፡ ሕግ ፡ ተላልፎ ፡ በዐይኑ ፡ በየው ፡ ሁሉ ፡ ፈቃዱን ፡ ቢፈጽም ፡ በላዩ ፡ ላይ ፡ የኅጢአት ፡ ወጥመድ ፡ አጠመደ ፡ ማለት ፡ ነው ። ሰዶም ፡ እግዚአብሔር ፡ የማይወደውን ፡ የኅጢአት ፡ ልብስ ፡ ለብሰው ፡ የሰይጣን ፡ ማደሪያዎች ፡ በመሆናቸው ፡ የእግዚአብሔርን ፡ ትእዛዝ ፡ የጠበቀ ፡ ሎጥ ፡ ብቻ ፡ ሲድን ፡ በሰዶም ፡ ላይ ፡ እሳትና ፡ ዲን ፡ ዘነመ ። ከሥጋዊ ፡ ፈቃድ ፡ የሚገኝ ፡ የሰው ፡ የድካም ፡ ትርፋ ፡ ከሰማይ ፡ እሳት ፡ እስከ ፡ ማዝንም ፡ ያደርሳል ። የሰውን ፡ ኅጢአት ፡ ለመደምሰስ ፡ በመስቀል ፡ የተሰቀለ ፡ ኢየሱስ ፡ ክርስቶስ ፡ የሰውን ፡ ደካማነት ፡

ዐውቆ ፡ ከመታገሡ ፡ በቀር ፡ በቀበሌያችንና ፡ በዙሪያችን ፡ ብቻ ፡ ዕለት ፡ በዕለት ፡ የሚሠራውን ፡ ስንመዝን ፡ ምንትችል ፡ እግዚአብሔር ፡ እንለዋለን ።

የበጎ ፡ ሥራ ፡ ዋጋ ፡ እንደበጎነቱ ፤ የመጥፎ ፡ ሥራ ፡ ዋጋ ፡ እንደ ፡ መጥ ነቱ ፡ በጽሕፈት ፡ የሰፈረ ፡ ሲሆን ፤ ተከታታዩ ፡ ትውልድ ፡ መጥፎውን ፡ እየሸሸ ፡ በጎውን ፡ መንገድ ፡ መከተል ፡ አለበት ። ወደ ፡ ጌላ ፡ የተፈጸመው ፡ የኅጢአት ፡ ሥራና ፡ አሁንም ፡ በኛ ፡ የሚፈጸመው ፡ አንድ ፡ ዐይነት ፡ መልክ ፡ የያዘ ፡ ነው ፡ እንጂ ፡ የተለየ ፡ አይደለም ። እንግዲህ ፡ አንድ ፡ ዐይነት ፡ መልክ ፡ በያዘ ፡ የኅጢአት ፡ ሥራ ፡ እንደ ፡ ምን ፡ እንደ ፡ ተቀጠ ፡ ከታወቀ ፡ ዘንድ ፤ የቅጣቱ ፡ አለንጋ ፡ እንዳይሸነቀጠን ፡ እንዴት ፡ ሕጉን ፡ አንከተልም ። የዚች ፡ ዓለም ፡ ጣዕሚ ፡ እንደ ወለላ ፡ ማርክየጣፈጠ ፡ እንድንከታተላት ፡ ብታታልለን ፡ ዳኝ ነቱ ፡ ትክክል ፡ የሆነ ፡ ሞት ፡ በመጣ ፡ ጊዜ ፡ አሳልፋ ፡ ትሰጠናለች ፡ እንጂ ፡ ላንድ ፡ ቀን ፡ ቀርቶ ፡ ለደቂቃ ፡ እንኳ ፡ አትከላከልልንም ። ይህንን ፡ ያወቀ ፡ የዓለም ፡ ሰው ፡ እርምጃ ፡ ለደገኛ ፡ ነገር ፡ በመሆን ፡ ፋንታ ፡ በኅጢአት ፡ ጦር ፡ ድል ፡ እየተመታ ፡ አወዳደቁ ፡ የሚያሳዝን ነው ።

ዕውቀት ፡ ያልተሰጠው ፡ እንስሳ ፡ በልማድ ፡ የያዘውን ፡ ወይም ፡ በለቤቱ ፡ ያስተማረውን ፡ ጠብቆ ፡ ይኖራል ፡ እንጂ ፡ አይተላለፍም ። ሰው ፡ ግን ፡ የተከበረ ፡ ታላቅ ፡ ፍጥረት ፡ ሆኖ ፡ በሚሠራው ፡ ኅጢአት ፡ የፈጠረው ፡ እግዚአብሔር ፡ ሰውን ፡ በምድር ፡ ላይ ፡ በመፍጠሩ ፡ አዘነ ። በልቡም ፡ ተጨነቀ ። የሰው ፡ የኅጢአቱ ፡ ብዛት ፡ ከቁመቱ ፡ በላይ ፡ ሆኖ ፡ ፈጣሪውን ፡ ስላክሳዘነ ፡ በጥፋት ፡ ውሃ ፡ ጠፋ ። ነገር ፡ ግን ፡ እግዚአብሔር ፡ ይቅርታ ፡ ልማዱ ፡ ስለ ፡ ሆነ ፡ ከብዙ ፡ ኅጢአተኛ ፡ መካከል ፡ አንድ ፡ ጸድቅ ፡ ሰው ፡ መድኃኒት ፡ ስለ ፡ ሆነ ፡ ኖላን ፡ ከጥፋት ፡ ውሃ ፡ አድኖ ፡ ምድርን ፡ እንደ ፡ ገና ፡ በሰው ፡ ዘር ፡ መላት ። በብሉያትና ፡ በሐዲሳት ፡ የተፈጸመውንና ፡ የታዘዘውን ፡ ሁሉ ፡ ለመነጋገር ፡ ብዙ ፡ ጊዜ ፡ ያስፈልጋል ። ዕረፍት ፡ በገኘን ፡ ሰዓት ፡ የዚህን ፡ ዓለም ፡ የኑሮ ፡ ጣጣ ፡ ከመነጋገር ፡ በዚህ ፡ ዐይነት ፡ ንግግራችንን ፡ መቀጠል ፡ አለብን ። መስማት ፡ መናገር ፡ ማንበብ ፡ ብቻ ፡ ለማወቅ ፡ ይረዳል ፡ እንጂ ፡ ዋጋ ፡ ያለው ፡ የሰሙትን ፡ ያወቁትን ፡ ከሥራ ፡ ላይ ፡ ማዋል ፤ ወይም ፡ ሠርቶ ፡ መጠቀምና ፡ መጥቀም ፡ የበለጠ ፡ ዕውቀት ፡ ነው ። ሌሊት ፡ እመጣ ፡ (ቀን ፡ እመጣ ፡ አይታወቅምና ፡ ተጠንቅቃችሁ ፡ ጠብቁኝ ፡ የሚል ፡ ትእዛዝ ፡ አንብበናል ። ይህን ፡ ከባድ ፡ ትእዛዝ ፡ ተጠንቅቀን ፡ አልጠበቅነውም ። ከጨለማ ፡ ዘመን ፡ ወደ ፡ ብርሃን ፡ ዘመን ፡ ከተሸጋገርንና ፡ ዐይናችን ፡ ከተከፈተ ፡ ግን ፡ ዛሬ ፡ ነገ ፡ ሳንል ፡ ከሞላ ፡ ጉደል ፡ ልንፈጽመው ፡ የሚገባን ፡ ነው ።

ቸር ፡ እግዚአብሔር ፡ ኅብስቱን ፡ አንሥቶ ፡ ያዘ ። በረከውም ፡ ቈርሶም ፡ ለደቀ ፡ መዛሙርቱ ፡ እንኩ ፡ ብሉ ፡ ይህ ፡ ሥጋዬ ፡ ነው ፡ ብሎ ፡ ሰጠ ። ጽዋውንም ፡ ተቀብሎ ፡ አመሰገነ ። ሁላችሁ ፡ ከዚህ ፡ ጠጡ ፡ ብሎ ፡ ሰጣቸው ።

ይህ ፡ የሐዲስ ፡ ሥርዐት ፡ ኅጢአትን ፡ ለማስተስረይ ፡ ስለ ፡ ብዙ ፡ ሰዎች ፡ የሚፈስ ፡ ደሜ ፡ ነውና ፡ አላቸው ። እንግዲህ ፡ ሥጋዬን ፡ የበላ ፡ ደሜን ፡ የጠጣ ፡ የዘለዓለም ፡ ሕይወት ፡ ይወርሳል ፡ ብሎ ፡ የተናገረውን ፡ ካወቅን ፡ ዘንድ ፡ በሥጋውና ፡ በደሙ ፡ ተወስነን ፡ መኖር ፡ አለብን ። በበኩሉ ፡ ለሚስቱ ፡ አሰረድቻት ፡ በደስታ ፡ በእሳቤ ፡ ልል ፡ ተባበረች ፡ ከመቀበላችን ፡ በፊት ፡ ልንፈጽመው ፡ የሚገባንን ፡ አንቀጽ ፡ ንስሐ ፡ ፈጽመን ፡ ከስምንት ፡ ቀን ፡ በልብላጡ ፡ ጊዜ ፡ ሥጋውንና ፡ ደሙን ፡ ልንቀበል ፡ ቈርጠን ፡ ስለ ፡ ተዘጋጀን ፡ አስበህበት ፡ ተዘጋጀ ።

የገረመው ፡ አባት ፤ በዚህ ፡ ዓለም ፡ ያለ ፡ ነገር ፡ ሁሉ ፡ በብዙ ፡ ወይም ፡ በተቂት ፡ ለጠቀሟታ ፡ የተፈጠረ ፡ ነው ። ለንግግራችን ፡ መግቢያ ፡ ወይም ፡ መክፈቻ ፡ መሆን ፡ የሚገባው ፡ ለእግዚአብሔር ፡ ምስጋና ፡ ማቅረብ ፡ ነው ። ራሳችን ፡ ማንብብ ፡ ቀርቶ ፡ በጆሮዎችን ፡ ስለ ፡ መንፈሳዊና ፡ ዓለማዊ ፡ የተጻፉ ፡ ቃላት ፡ ስምተን ፡ አናውቅም ፡ ነበር ፤ በለማወቅ ፡ በጨለማ ፡ ተጋርደን ፡ መኖራችንን ፡ ልብንና ፡ ይህሊትን ፡ የሚመረምር ፡ አምላክ ፡ ዐውቆ ፡ በገረመውና ፡ በብዚህ ፡ ምክንያት ፡ ብርሃኑን ፡ አበራልን ። በገንዘባችን ፡ ትምህርት ፡ ቤት ፡ አቋቁመን ፡ በቀበሌያችን ፡ የሚኖሩ ፡ ወጣቶች ፡ በጨለማ ፡ መጋረጃ ፡ ተጋርደው ፡ እንዳይቀሩ ፡ እናስተምር ። እኛም ፡ ከዕለት ፡ ተግባራችን ፡ በተረፈው ፡ ጊዜ ፡ እንማር ፡ ስላልከኝ ፤ ከሞኝነት ፡ የመነጨ ፡ ንግግር ፡ አድርጌ ፡ ተረጎምኩት ፡ እንጂ ፡ አስበህ ፡ የተናገርክ ፡ አልመሰለኝም ፡ ነበር ። አሳብህና ፡ አሳቤ ፡ እንደ ፡ ሰንሰለት ፡ ተያይዞ ፡ ገንዘባችንን ፡ ወጪ ፡ አድርገን ፡ ትምህርት ፡ ቤቱን ፡ በሙሉ ፡ ድርጅት ፡ ከቋቋምን ፡ በጌላ ፡ ለጊዜው ፡ ማሳለፊያ ፡ እንደ ፡ ቀልድ ፡ በጀመርነው ፡ ትምህርት ፡ ራሳችንን ፡ አጎልጦሰን ፡ አሳባችንን ፡ በጽሕፈትን ፡ ለመግለጥና ፡ ጽሑፎች ፡ አንብበን ፡ ለመረዳት ፡ ቻልን ።

ዐይናችን ፡ ያላየውን ፤ ጆሮዎችን ፡ ያልሰማውን ፡ ልባችን ፡ በቃለ ፡ እግዚአብሔር ፡ ተመስጦ ፡ የማያውቀውን ፡ እንግዳ ፡ ነገር ፡ በማግኘቱ ፡ ዐይናችን ፡ በራ ፤ ጆሮዎችን ፡ ተከፈተ ፤ ልባችን ፡ በደስታ ፡ ረከ ፤ የቀዘቀዘው ፡ ደማዊ ፡ ሰውነታችን ፡ ለመለመ ፤ በቢህ ፡ ዓለም ፡ የመኖርን ፡ ጣዕም ፡ ለማስተዋል ፡ ቻልን ።

የአብርክምንና ፡ የኖላን ፤ የሎጥን ፡ ታሪክ ፡ ጥሩ ፡ አድርገህ ፡ ተመልክተሃል ። ይህን ፡ ዓለም ፡ በላወቅነው ፡ ሰዓት ፡ ጥለነው ፡ እንደምንሄድ ፡ ዐውቀን ፡ የክርስቶስን ፡ መንገድ ፡ የተከተልን ፡ እንደ ፡ ሆነ ፡ ለክብርና ፡ ለሀብት ፡ እንመረጣለን ፤ ከታዘዘውም ፡ መቅሠፍት ፡ በተአምራት ፡ እንድናለን ።

ትምህርት ፡ ቤት ፡ በገንዘባችን ፡ ለማቋቋም ፡ ዋና ፡ ምክንያትና ፡ መነሻ ያደረግነው ፡ ይህን ፡ ዓለም ፡ ነገ ፡ ጥለነው ፡ እንደምንሄድ ፡ አምነን ፤ ካለፍን ፡

በኋላ ፡ ስማችን ፡ ሲወሳ ፡ የሚኖር ፡ ሕይወታዊ ፡ ሥራ ፡ እንድንሠራ ፡ ገንዘብን ፡ ያለ ፡ ሥራ ፡ በሣጥን ፡ ማጠራቀም ፡ ለራስና ፡ ለዘር ፡ ኅጢአት ፡ ማቋየት ፡ ይሆናል ፡ ብለን ፤ ገንዘብ ፡ ካልተሠራበት ፡ ከንቱ ፡ መሆኑን ፡ መሠረት ፡ አድርገን ፡ ተነሣን ። ካለማወቅወደ ፡ ማወቅ ፡ ተሸጋግረን ፡ ዐይናችን ፡ በርቶ ፡ አርቅን ፡ መመልከት ፡ በቻልንበት ፡ ባሁኑ ፡ ጊዜ ፡ በገንዘቡ ፡ የሠራበት ፡ እንደ ፡ አብርሃም ፡ የጸጋ ፡ ልብስ ፡ ይለብሳል ። እንደ ፡ ይሁዳ ፡ ያለውን ፡ ግን ፡ አሳብዶ ፡ ያሰቅላል ።

የገንዘብ ፡ ፍቅርና ፡ ቅናት ፡ ያለበት ፡ ሰው ፡ ለሰው ፡ ሕይወት ፡ ቁደሳ ሳም ። ገንዘብ ፡ ለማግኘት ፡ የሰው ፡ ደም ፡ ማፍሰስ ፡ የለመደ ፡ እጅ ፡ የሰውን ፡ ደም ፡ ከእሰሳ ፡ ደም ፡ ብልጫ ፡ አይሰጠውም ። ቃየል ፡ ወንድሙን ፡ አቤልን ፡ የገደለው ፡ በቅናት ፡ እንጂ ፡ በሌላ ፡ አለመሆኑን ፡ ተረድተናል ። ቃየል ፡ ምንም ፡ ወንድሙን ፡ በቅናት ፡ ቢገደል ፡ የደሙ ፡ ድምፅ ፡ ከምድር ፡ ወደ ፡ እግዚአብሔር ፡ ስለመጣ ፡ አንተ ፡ ርጉም ፡ ነህ ፡ በምድር ፡ ላይ ፡ አፍዋን ፡ በከፈተች ፡ የወንድምህን ፡ ደም ፡ ከጅህ ፡ ተቀበል ፡ የሚል ፡ መለኮታዊ ፡ ርግማን ፡ በቃየል ፡ ላይ ፡ ስለተወረወረ ፡ ለሰው ፡ ልጅ ፡ ሁሉ ፡ ተርፎ ፡ ወንድም ፡ ወንድሙን ፡ አሁንም ፡ በከንቱ ፡ እየገደለ ፡ ራሱም ፡ ይሞታል ።

የሰው ፡ ልጅ ፡ ጥሎት ፡ ለሚሄድ ፡ ለዚህ ፡ ዓለም ፡ ሀብት ፡ ወንድም ፡ ወንድሙን ፡ በቅናትና ፡ በገንዘብ ፡ ደሙን ፡ ቢያፈስ ፡ የአቤልን ፡ ደም ፡ የተበቀለ ፡ አምላክ ፡ ይበቀለዋል ። አይሁድ ፡ ጌታችንን ፡ አያሱስ ፡ ክርስቶስን ፡ ሰቅለው ፡ ልብሶቹን ፡ ተካፈሉ ፡ በቀሚሱ ፡ ላይ ፡ ፅጣ ፡ ተጣጣሉ ፤ መድኃኒታችንንም ፡ አሳልፎ ፡ የሰጠው ፡ ከአሥራ ፡ ሁለቱ ፡ ሐዋርያት ፡ አንዱ ፡ ይሁዳ ፡ ገንዘብ ፡ በመውደዱ ፡ ነው ።

ጌታ ፡ ለደቀ ፡ መዘመርቱ ፡ የሰጣቸው ፡ ሀብት ፡ ጸጋ ፡ ስለ ፡ ነበር ፤ በሰጣቸው ፡ ጸጋ ፡ ብቻ ፡ እንዲያገለግሉ ፡ እንጂ ፡ ከተሰጣቸው ፡ ጸጋ ፡ አልፈው ፡ ያልተሰጣቸውን ፡ ጸጋ ፡ እንዲሹ ፡ አልተፈቀደላቸውም ። ይሁዳ ፡ የተሰጠውን ፡ ጸጋ ፡ በገንዘብ ፡ ፍቅር ፡ ለውጦ ፡ መንፈሱ ፡ ከገንዘብ ፡ ጋራ ፡ ስለተጣበቀ ፡ ጌታውን ፡ አሳልፎ ፡ በመስጠቱ ፡ በወደደው ፡ ገንዘብ ፡ ሞት ፡ ገዝቶ ፡ ራሱን ፡ በራሱ ፡ ገደለ ።

ሰው ፡ ለክብር ፡ የሚመርጠው ፡ በእግዚአብሔር ፡ ፈቃድ ፡ እንጂ ፡ በራሱ ፡ ብልጠትና ፡ ጥረት ፡ አይደለም ። በእግዚአብሔር ፡ ኃይል ፡ ለክብር ፡ የተመረጠ ፡ በዘረግፋት ፡ አይወድቅም ።

የሴፍን ፡ ወንድሞቹ ፡ በቅናት ፡ ልብሱን ፡ ገፈው ፡ ከነሕይወቱ ፡ በጉድጓድ ፡ ጣሉት ። እግዚአብሔር ፡ ግን ፡ ለትልቅነት ፡ የመረጠው ፡ ስለሆነ ፡ ከነሕይወቱ ፡ ተላላፊዎች ፡ አግኝተው ፡ ለካያ ፡ ብር ፡ ሸጡት ። በተሸጠበት ፡

ባዕድ ፡ አገር ፡ ከፍ ፡ ከፍ ፡ አድርጎ ፡ ለታላቅነት ፡ የመረጠው ፡ እግዚአብሔር ፡ ወንድሞቹን ፡ አለበት ፡ አገር ፡ ድረስ ፡ ወስዶ ፡ በእጁ ፡ ላይ ፡ ጣላቸው ።

የፈጸሙት ፡ ግፍ ፡ በግንባራቸው ፡ ተጽፎ ፡ በኅፍረት ፡ ሰውነታቸው ፡ እንደ ፡ ጨርቅ ፡ ሲያልቅ ፡ ግፍ ፡ የተፈጸመበት ፡ በደሉን ፡ በይቅርታ ፡ ፍቆ ፡ በደግ ፡ መለሰው ። ወንድሞቹ ፡ በሠሩት ፡ የበደል ፡ ሥራ ፡ እግዚአብሔር ፡ አጋለጣቸው ። ከጣሉት ፡ ጉድጓድ ፡ ቢያጡት ፡ ልብሱን ፡ ደም ፡ ነክረው ፡ አውራ ፡ በላው ፡ ብለው ፡ ላባታቸው ፡ ተናገሩ ። የጭካኔ ፡ ተግባር ፡ በፈጸሙበት ፡ ወንድማቸው ፡ እጅ ፡ ወድቀው ፡ ታላቅነቱንና ፡ ሕይወታዊ ፡ ኑሮውን ፡ በማየታቸው ፡ መሬት ፡ ተከፍታ ፡ ብትውጣቸው ፡ ወደው ፡ ነበር ።

ተንኰል ፤ ቅናት ፤ ምቀኝነት ፤ አፍቅር ፡ ንዋይ ፡ እንደ ፡ ክፉ ፡ በሽታ ፡ በሰው ፡ ላይ ፡ ሲተላለፉ ፡ የሚኖሩ ፡ ኃይለኞች ፡ ደዌዎች ፡ ናቸው ። በነዚህ ፡ በሽታዎች ፡ የተነደፉ ፡ ሁሉ ፡ ጠፉ ፡ እንጂ ፡ አልዳኑም ። የዓለም ፡ ሰው ፡ እርምጃ ፡ ለደኅንነት ፡ እንጂ ፡ ከጥንት ፡ ጀምሮ ፡ ራሱ ፡ በጫረውና ፡ በሚጭረው ፡ ሊቃጠልና ፡ ሊጠፋ ፡ አልነበረም ። አገራቸውንና ፡ ወገናቸውን ፡ አሳልፈው ፡ በባዕድ ፡ እጅ ፡ ለሞተ ፡ የሚሰጡ ፡ በገንዘብ ፡ ፍቅር ፡ ልባቸው ፡ የተነደፈ ፤ በቅናት ፡ መንፈስ ፡ ደማቸው ፡ የተመረከቱ ፡ ናቸው ። በየዘመኑ ፡ ከተደረገውና ፡ ከተፈጸመው ፡ ሌላ ፤ በዚህ ፡ በቀበሌያችን ፡ የአቶ ፡ ልክየለቤት ፡ ልጆች ፡ በመጥፎ ፡ ጠባይ ፡ በወረሱት ፡ የገንዘብ ፡ ፍቅር ፡ አባታቸው ፡ ሞቶ ፡ በገንዘቡ ፡ የሚፈልጉትን ፡ ለመሥራት ፡ ባባታቸው ፡ ላይ ፡ የሞት ፡ ወጥመድ ፡ ለማጥመድ ፡ ይጣጣራሉ ። የገንዘብ ፡ ፍቅር ፡ የሰውን ፡ ልጅ ፡ በጭካኔ ፡ ልቡን ፡ አደንድኖ ፡ በወንድሙ ፡ ደም ፡ እጁን ፡ እየነከረ ፡ ገንዘብ ፡ ለማግኘት ፡ በኃይል ፡ ይሯሯጣል ።

በገንዘባችን ፡ ግፍ ፡ በንሠራ ፡ ገንዘባችንን ፡ በመሐል ፡ እጃችን ፡ አንቀን ፡ ለገንዘብ ፡ ተገዢ ፡ በመሆን ፡ ስንኖር ፡ ላገርና ፡ ለወገን ፡ የሚጠቅም ፤ የኛን ፡ ስም ፡ ሲያስጠራ ፡ የሚኖር ፡ ሥራ ፡ ልንሠራ ፡ ቀርቶ ፡ ራሳችንን ፡ እንኳን ፡ በገንዘባችን ፡ አስደስተን ፡ የኖርንበት ፡ ጊዜ ፡ በፍጹም ፡ ትዝ ፡ አይለኝም ። ገንዘባችን ፡ ከቅጥር ፡ እንዳይጉድል ፡ ቅጥሩን ፡ ለማሳደግ ፡ ሌት ፡ ከቀን ፡ ከመሯሯጥ ፡ በቀር ፤ ይህን ፡ ዓለም ፡ ዛሬ ፡ ወይም ፡ ነገ ፡ ባላወቅነው ፡ ሰዓትና ፡ ደቂቃ ፡ ጥለነው ፡ ስለምንሄድ ፡ ቀዋሚ ፡ የሆነ ፡ ሥራ ፡ እንሥራ ፡ ብለን ፡ መንፈሳችንን ፡ ወደ ፡ መልካም ፡ ጉዳና ፡ አልመራነውም ፡ ነበር ።

አእምሮዎችን ፡ በትምህርት ፡ ያልጉለመሰ ፡ ስለሆነ ፡ ይህን ፡ ስሕተት ፡ በዘመናችን ፡ የፈጸምነው ፡ ባለማወቃችን ፡ ነው ፡ እንላለን ። ነገሩን ፡ በሕሊና ፡ የተመለከትን ፡ እንደ ፡ ሆነ ፡ እውነተኛ ፡ መልስ ፡ አይደለም ። ሰው ፡ በእግዚአብሔር ፡ ቸርነት ፡ ተፈጥሮ ፡ በምድር ፡ በዝቶ ፡ እንዲኖር ፡ ስላክ ፡ በተፈጥሮው ፡ ዐዋቂ ፡ እንዲሆን ፡ ከእግዚአብሔር ፡ ተቀብቷል ። በተፈጥሮ ፡

የተሰጠውን፡ ፅውቀት፡ ለሥጋዊ፡ ኑሮ፡ ብዙ፡ ነገር፡ በመሻት፡ እየለወጠ፡ የሰይጣን፡ ማደሪያ፡ በመሆኑ፡ ዐዋቂ፡ ሆኖ፡ የተፈጠረው፡ ስብከቱ፡ ፍጥረት፡ አላዋቂ፡ ሆኖ፡ በሚሠራው፡ ሥራ፡ ሲሳሳት፡ ይኖራል ።

እግዚአብሔር፡ ምሕረትንና፡ ጥፋትን፡ በሰው፡ ላይ፡ የሚያዘንመው፡ ሰው፡ ራሱ፡ በሚፈጽመው፡ የጎጠአት፡ ሥራ፡ ነው ። የታሰረው፡ እጃችን፡ እንዲፈታ፡ የተጋረደው፡ ዐይናችን፡ እንዲበራ፡ የተዘጋው፡ ጆሮዋችን፡ እንዲከፈት፡ ሲመርጠን፡ ከብራካችን፡ የተከፈለ፡ ልጆቻችንን፡ መረጣቸው ። በነሱ፡ ላይ፡ የዘነመው፡ መንፈስ፡ ቅዱስ፡ ለኛም፡ ተርፎ፡ በገንዘባችን፡ ፅውቀት፡ ገዝን ። ራሳችንና፡ ሌሎችም፡ ካለማወቅ፡ ወደ፡ ማወቅ፡ የሚደርሱበትን፡ ትምህርት፡ ቤት፡ ጎራ፡ ብለን፡ ስናይ፡ የሚሰማንን፡ ደስታ፡ ባነጋገር፡ ለመግለጽ፡ ያስቸግራል ።

በዚህ፡ ትምህርት፡ ቤት፡ ተምረው፡ በሚወጡት፡ ተማሪዎች፡ ሁሉ፡ ስማችን፡ ተቀርጾ፡ የሚኖር፡ ታላቅ፡ ሥራ፡ በመሥራታችን፡ ለእግዚአብሔር፡ ምስጋና፡ ይግባው ። አንድ፡ ጊዜ፡ ብቻ፡ ተጣጥረን፡ በቋቋምነው፡ ትምህርት፡ ቤት፡ የሚፈላው፡ ፅውቀት፡ ቀጥራቸው፡ ለተወሰኑ፡ ብቻ፡ ሳይሆን፡ የሚከተለው፡ ትውልድ፡ ሁሉ፡ በዚህ፡ ትምህርት፡ ቤት፡ ገብቶ፡ በትምህርት፡ ሲረከ፡ ታሪካችን፡ ከትውልድ፡ ወደ፡ ትውልድ፡ እየተሸጋገረ፡ ሄደ፡ ማለት፡ ነው ። ከዐቅማችን፡ ማነስ፡ በቀር፡ በቀበሌውና፡ በዙሪያው፡ የሚገኙ፡ ወገኖቻችን፡ ሚጠቀሙበት፡ ሌላ፡ ትምህርት፡ ቤት፡ ራቅ፡ ብለን፡ ብንጨምር፡ ደስ፡ ይለን፡ ነበር፤ መዓልትና፡ ሌሊት፡ በካያ፡ አራት፡ ሰዓት፡ የተወሰኑ፡ ሲሆን፤ መጻሕፍትን፡ በማንበብ፡ ከሰዓቱ፡ የሚበልጠውን፡ በጠፋ፡ ደስ፡ ይለናል ።

አንድ፡ ወንድ፡ ባንዲት፡ ሴት፡ አንዲት፡ ሴት፡ ባንድ፡ ወንድ፡ ተወስነው፡ መኖር፡ እንዳለባቸው፡ በመዘርዘር፡ የአብርሃምንና፡ የሣራን፡ ታሪክ፡ ተርከህ፡ ነግረኸኛል ። አንድ፡ ወንድ፡ ባንድ፡ ሴት፡ አንድ፡ ሴት፡ ባንድ፡ ወንድ፡ ተወስነው፡ ሊኖሩ፡ የሚችሉ፡ ጋብቻው፡ በእግዚአብሔር፡ የተባረከ፡ ሲሆን፡ ነው ።

አብርሃም፡ ለልጁ፡ ለይስሐቅ፡ ሚስት፡ የመረጠው፡ መልኳን፡ ዘርዋን፡ ፅውቀቷን፡ አይቶ፡ አይደለም ። እግዚአብሔር፡ በሰጠው፡ ቃል፡ ከዲናን፡ መሠረት፡ እምነቱን፡ በሰው፡ ላይ፡ አድርጎ፡ ሎሌውን፡ ሰርያ፡ ወደ፡ ናሆር፡ አገር፡ ላከው ። እነሆ፡ እኔ፡ ቆሚያለሁ፡ በዚህ፡ ወሀ፡ ምንጭ፡ አጠገብ፡ የዚህችም፡ አገር፡ ሴት፡ ልጆች፡ ይወጣሉ፡ ወሀ፡ ሊቀዱ፡ ማድጋሽን፡ አዘንብይ፡ ወሀ፡ አጠጣ፡ ዘንድ፡ የምላት፡ ቆንጆ፡ እርሷም፡ አንተ፡ ጠጣ፡ ግመሎችህንም፡ አጠጣለሁ፡ የምትለኝ፡ ርስዋ፡ ለባርያህ፡ ለይስሐቅ፡ ያዘጋጀህት፡ ትሁን ። በዚህም፡ ዐውቃለሁ፡ ምሕረት፡ እንዳደረግህ፡ ከጌታዬ፡

ጋራ፡ ብሎ፡ ሎሌው፡ እንደ፡ ጸለየ፤ ርብቃ፡ በጫንቃዋ፡ ላይ፡ ማድጋዋን፡ ተሸክማ፡ ወጣች ። ርብቃ፡ መልኳን፡ እጅግ፡ ያማረ፡ ቆንጆ፡ ነበረች ። ወደ፡ ምንጭ፡ ወረደች፡ ማድጋዋንም፡ ሞልታ፡ ተመልሳ፡ መጣች፤ ሎሌውም፡ ፈጥኖ፡ ተገናኛትና፡ ከማድጋሽ፡ ጥቂት፡ ወሀ፡ አጠጭኝ፡ አላት ። ፈጥኖ፡ ማድጋዋን፡ ከጫንቃዋ፡ አውርዳ፡ አጠጣችው፤ ለግመሎቹም፡ ወሀ፡ ቀዳች ።

ሎሌው፡ በእግዚአብሔር፡ የቸርነት፡ ሥራ፡ ተደንቆ፡ አመሰገነ ። ወደ፡ ወላጆቹ፡ ሄዶ፡ የሆነውን፡ ከገለጠላቸው፡ በኋላ፡ የእግዚአብሔር፡ ፈቃድ፡ እንደ፡ ሆነ፡ ተገንዝበው፡ ርብቃ፡ የይስሐቅ፡ ሚስት፡ ሆነች ። ባልና፡ ሚስት፡ ሳይፈላለጉ፡ ወይም፡ እንደ፡ አሁኑ፡ ጊዜ፡ ሁለቱ፡ ሳይስማሙ፡ በወላጆች፡ ስምምነት፡ ብቻ፡ መልኩን፡ ወይም፡ መልኳን፡ ሳያያትና፡ ሳታየው፡ በገራችን፡ የጋብቻ፡ ሥርዐት፡ ሲፈጸም፡ የሚኖረው፡ በዚሁ፡ መሠረት፡ ነው ። ይህ፡ አፈጻጸም፡ በእግዚአብሔር፡ ላይ፡ ያለውን፡ የሰውን፡ እምነት፡ የሚያሳይ፡ ስለ፡ ሆነ፡ የሰውን፡ ልባዊ፡ ፈቃድ፡ የሚመረምር፡ እግዚአብሔር፡ ጋብቻውን፡ እውነተኛ፡ የተቀደሰ፡ ጋብቻ፡ አድርጎት፡ ይኖራል ። በአምልኮት፡ እግዚአብሔር፡ የጸና፡ ያለድካም፡ የተባረከች፡ ሚስት፡ ያገኛል ። መልካም፡ ሴት፡ ለባሏ፡ ዘውድ፡ ናት፡ ፈሪሃ፡ እግዚአብሔር፡ ያደረባት፡ ሚስት፡ ለባልዋ፡ ጋሻ፡ ናት ።

ከሁሉ፡ የበለጠ፡ ሀብትና፡ ዕድል፡ መልካም፡ ሚስት፡ ማግኘት፡ ነው ። አንድ፡ ወንድ፡ ላንድ፡ ሴት፤ አንድ፡ ሴት፡ ላንድ፡ ወንድ፡ ተወስኖ፡ የተሰጠ፡ መሆኑ፡ የሚታወቀው፡ ለአዳም፡ አንድ፡ ሴት፡ ለሔዋን፡ አንድ፡ ወንድ፡ ብቻ፡ እግዚአብሔር፡ ሲፈጥር፡ ነው ። ከዚህ፡ በላይ፡ መሻት፡ ግን፡ ከዝሙት፡ ወዳድነት፡ ሰው፡ በደካማ፡ ባሕርይ፡ የወረሰው፡ የሰይጣንና፡ የከሐዲነት፡ ሥራ፡ ነው ።

ዛሬ፡ ለኑሮ፡ ጓደኛነት፡ የሚፈላለጉ፡ ባልና፡ ሚስት፡ በራሳቸው፡ ፅውቀት፡ ለመገናኘት፡ እንጂ፡ ጋብቻቸው፡ የተባረከ፡ ጋብቻ፡ ይሆን፡ ዘንድ፡ በኀዘንና፡ በጸሕት፡ ሲፈጽሙት፡ አይታይም ። ትኩስ፡ በሆነ፡ ዕለታዊ፡ ፍቅር፡ ወደድኩህ፡ ወደድኩሽ፡ ብለው፡ ጥቂት፡ ጊዜ፡ እንደ፡ ነፈሱ፡ የፍቅራቸው፡ ፍጻሜ፡ በነፋስ፡ ጎይል፡ በኖ፡ ይቀራል ። ተዋዶና፡ ተስማምቶ፡ በሚደረገው፡ በዛሬ፡ ጋብቻ፡ ላይ፡ ከቀለበቱና፡ ጋብቻው፡ በፊት፡ ኀዘንና፡ ጸሎት፡ ቢጨመር፡ ጋብቻው፡ የተቀደሰ፡ ሆኖ፤ በመካከላቸው፡ የሚገኘው፡ ዘር፡ ላገሩና፡ ለወገኑ፡ የሚጠቅም፡ ይሆን፡ ነበር ። አሳብ፡ ለአሳብ፡ ሰው፡ ከተለዋወጠ፡ አንዳንድ፡ ነገር፡ ማስታወሱ፡ አይቀርም ። እንደ፡ ሰማኸውና፡ እንደ፡ ሰማሁት፡ ያቶ፡ አይተንፍሱን፡ ልጅ፡ ያቶ፡ ተቀባ፡ ልጅ፡ ለሚስትነት፡ ፈልጓት፡ ሁለቱ፡ በመጻጸፍ፡ ተገናኙ ። በሰው፡ ዘንድ፡ ጉልህ፡ ሆኖ

እንዳይታወቅባቸው ፡ ሰዎች ፡ በታ ፡ በመፈለግ ፡ ግንኙነት ፡ እያደረጉ ፡ ስለ
 ወደፊት ፡ ኑሮዎቻቸው ፡ ሲነጋገሩ ፡ ከጊዜ ፡ ብዛት ፡ የሌላ ፡ ወላጆች ፡ ወሬ ፡
 ሰሙ ። የምትወጣበትንና ፡ የምትገባበትን ፡ ሰዓት ፡ አጥብቀው ፡ በመቄጣ
 ጠራቸው ፡ ግንኙነታቸው ፡ ላይ ፡ ጊዜ ፡ ተቋረጠ ። በዚህ ፡ ጊዜ ፡ ልጅቱ ፡
 ጠባይ ፡ አጥታ ፡ ቤተ ፡ ሰቡን ፡ ሁሉ ፡ እያተራመሰች ፡ ታለቅስ ፡ ጀመረ ።
 እናት ፡ ለልጅቱ ፡ ርገሩን ፡ ናትና ፡ አሳቧን ፡ እንድትገልጽላት ፡ ጠየቀችት ።
 ልጅቱም ፡ በሚሰትነት ፡ የሚፈልጋትን ፡ ያቶ ፡ ተቀባን ፡ ልጅ ፡ እንደ ፡
 ወደደችውና ፡ አንደ ፡ ወደዳት ፡ ዘርዝራ ፡ ለናቷ ፡ ነገረች ። ያቶ ፡ ተቀባ ፡
 ልጅ ፡ ከመልኩ ፡ ውበት ፡ በላይ ፡ አለባበስ ፡ ዐዋቂ ፡ ቆንጆ ፡ በመሆኑ ፡
 ሰውን ፡ በፍቅር ፡ ይማርክል ። ነገር ፡ ግን ፡ በሰውነቱ ፡ ውስጥ ፡ የሚገኘው ፡
 ጠባይ ፡ ውበቱን ፡ የጨፈለቀው ፡ ስለ ፡ ሆነ ፡ በወላጆቹ ፡ በኩል ፡ ጋብቻው ፡
 አልተፈለገም ። ይሁን ፡ እንጂ ፡ የልጅቱን ፡ አሳብና ፡ ሁኔታ ፡ እናቲቱ ፡ ዘር
 ዝረው ፡ ላባትዋ ፡ መንገር ፡ ግዴታ ፡ ሆነባቸው ። አቶ ፡ ተቀባ ፡ መልካም ፡
 ሰው ፡ ሲሆኑ ፡ ልጃቸው ፡ በጠባዩ ፡ የተበላሸ ፡ መሆኑን ፡ አቶ ፡ አይተንፍሱ ፡
 ከልጃቸውና ፡ ከሚስታቸው ፡ የበለጠ ፡ ያውቁ ፡ ስለ ፡ ነበረ ፤ ስሙ ፡ ሲነሣ ፡
 ራሳቸውን ፡ ይዘው ፡ ጮሁ ። ምንም ፡ ጩኸት ፡ ቢያበዙ ፡ ልጅቱ ፡ በቶ ፡
 ተቀባ ፡ ልጅ ፡ ፍቅር ፡ ልቧ ፡ የተመረዘ ፡ ስለ ፡ ሆነ ፤ ርሱን ፡ ካላገባሁ ፡ በሕይ
 ወቱ ፡ ሙሉ ፡ ባል ፡ አልፈልግም ። እንዲያውም ፡ ሕይወቴን ፡ አሳልፋለሁ ፡
 ብላ ፡ አሳቧን ፡ ለናቷም ፡ ገለጠች ።

አባትዋን ፡ ሌላ ፡ ጠይቋቸው ፡ ጥያቄውን ፡ ለማንም ፡ ሳይነግሩ ፡ ራሳ
 ቸው ፡ ሲያጠኑ ፡ ይህ ፡ ዓይነት ፡ ነገር ፡ ስለ ፡ ደረሰባቸው ፡ በጣም ፡ አዘኑ ።
 አቶ ፡ አይተንፍሱ ፡ ልጃቸውን ፡ ለጠየቁዋቸው ፡ ሳይሰጡ ፡ ነገሩን ፡ ያዘገዩት ፡
 የሚመጥናቸው ፡ ስለአላገኙ ፡ ነበር ፡ እንጂ ፡ ከጠያቂዎቹ ፡ አንዱ ፡ የተማረ ፡
 አቻ ፡ ጋብቻዋና ፡ ጋብቻቸው ፡ ነበር ፡ ነገር ፡ ግን ፡ ከወር ፡ ደመወዝ
 በቀር ፡ ሌላ ፡ የሚግደረደርበት ፡ ገቢ ፡ ስለሌለው ፡ በሀብቱ ፡ ማነስ ፡ ቅር ፡
 ስላላቸው ፡ በሀብት ፡ የደረጀ ፡ ባል ፡ እስኪመጣላት ፡ እሸና ፡ እንቢ ፡ ሳይሉ ፡
 ነገሩን ፡ ላጥና ፡ እያሉ ፡ አቆይት ። የሁለቱ ፡ ጋብቻ ፡ የተባረከ ፡ ከሆነና ፡
 ሁለቱ ፡ በፍቅር ፡ ተሳሥረው ፡ ለንብረታቸው ፡ ካሰቡ ፡ ነገ ፡ ብዙ ፡ ያገኛሉ ።
 ሀብት ፡ አይመልከቱ ፡ እያሉ ፡ አንዳንድ ፡ ወዳጆቻቸው ፡ ቢመክሯቸውም ፡
 ምክራቸው ፡ ከልባቸው ፡ አልደርስ ፡ አለ ። ልጃቸውን ፡ መዳር ፡ የሚፈል
 ጉት ፡ በባላገር ፡ ርስት ፡ በከተማ ፡ የመኖሪያ ፡ ቤት ፡ እንደዚሁም ፡ በየወሩ ፡
 ከራይ ፡ የሚሰጥ ፡ ገቢ ፡ ያለውና ፡ የመመላለሻ ፡ መኪና ፡ በጠቅላላው ፡
 ቤቱ ፡ ለደረጃ ፡ ነበር ። ይህ ፡ ምኞታቸው ፡ የሚፈጸምበትን ፡ ጊዜ ፡ በናፍቆት ፡
 ሲጠባበቁ ፡ ልጅቱ ፡ ዐቅመ ፡ ሔዋን ፡ ስለ ፡ ደረሰች ፤ በሀብት ፡ ቀርቶ ፡ የጠባይ ፡
 ሀብት ፡ የጉደለውና ፡ የማይፈልጉት ፡ አማች ፡ ወዳ ፡ ሕይወቴን ፡ አሳልፋ
 ለሁ ፡ በማለቷ ፡ በጣም ፡ አዝነው ፡ እክዳለሁ ፡ አሉ ።

ወሀ ፡ እሳትን ፡ እንደሚያበርድ ፡ ሽማግሌም ፡ የተናደደን ፡ ሰው ፡ በፈ
 ሊጥ ፡ አነጋገር ፡ ያበርዳል ። በነገሩ ፡ ሽማግሌዎች ፡ ገብተው ፡ ልጅቱ ፡ የወደደ
 ችውን ፡ እንድትከታተል ፡ በተፈጥሮዋ ፡ ነጻነት ፡ አላት ። አንተ ፡ ያልወደድክ
 ውን ፡ ብትወድ ፡ ነገ ፡ በሚደርስባት ፡ ነገር ፡ አላፈነት ፡ የለብህም ። ሕሊናህ ፡
 እንዲያርፍ ፡ የወደደችው ፡ ለኑሮ ፡ ጓደኛ ፡ ለመሆን ፡ አለመመጠኑን ፡ ነግረ
 ሃታል ። ተበላጭታ ፡ ባንተ ፡ ምክንያት ፡ በሕይወትዋ ፡ ላይ ፡ አደጋ ፡ ከሚ
 ደርስ ፤ የወደድሽውን ፡ ወደጃለሁ ፡ በላትና ፡ ከመተፋፈር ፡ ነጻ ፡ ሆነው ፡ ግን
 ንክታቸውን ፡ ይቀጥሉ ፡ ብለው ፡ ሽማግሌዎች ፡ አቶ ፡ አይተንፍሱን ፡ አስገ
 ነዘብዋቸው ። አቶ ፡ አይተንፍሱ ፡ ከቃላችሁ ፡ ወጥቼ ፡ ወዴት ፡ እደርሳለሁ ፤
 እንዳላችሁት ፡ ይሁን ፡ ብለው ፡ ሽማግሌዎቹን ፡ ካሰናበቱ ፡ በኋላ ፡ ልጅቱን ፡
 አነጋገሯት ።

ውድ ፡ ልጄ ፡ ሆይ ፤ ከአብራክ ፡ ሥጋዬ ፡ ተከፍለሽ ፡ የወጣሽ ፡ ስለ ፡
 ሆነ ፤ ምንም ፡ ብትበድዶኝ ፡ በደልሽ ፡ አይሰማኝም ። በመካከላችን ፡ ጭቅ
 ጭቅ ፡ የተፈጠረው ፡ እንደምወድሽ ፡ ሁሉ ፡ ደስ ፡ ብሎሽ ፡ እንድትኖሪ ፡ ስለ
 ምመኝ ፡ ሳልቸኩል ፡ የንብረትን ፡ ጣዕም ፡ ለሚያውቅ ፡ ልሰጥሽ ፡ በማማ
 ረጥ ፡ ነበርሁ ፤ ጊዜ ፡ ያመጣውን ፡ መከተል ፡ ግዴታ ፡ ስለ ፡ ሆነ ፤ ሌሎች ፡ ያደ
 ረጉትን ፡ ተከትለሽ ፡ ለኑሮ ፡ ጓደኛ ፡ የሚሆን ፡ ባል ፡ ከፈቃዴ ፡ ውጭ ፡ በቀ
 ጥታ ፡ መረጥሽ ። ወደዚህ ፡ ዓለም ፡ ካንቺ ፡ ቀደም ፡ ብዬ ፡ በመምጣቴ ፡ የዚ
 ህን ፡ ዓለም ፡ የሰው እርምጃ ፡ ካንቺ ፡ በበለጠ ፡ ዐውቃለሁ ። የዚህ ፡ ዓለም ፡
 ሰው ፡ እንደ ፡ መልኩ ፡ ውበት ፡ እንደ ፡ አለባበሱና ፡ አነጋገሩ ፡ በሰውነቱ ፡
 ውስጥ ፡ ቁም ፡ ነገር ፡ የለውም ። አንቺ ፡ በዚህ ፡ ልጅ ፡ ፍቅር ፡ የተማረክ
 ሽው ፡ ባለባበሱና ፡ በውበቱ ፡ ባነጋገሩ ፡ እንጂ ፡ በቁም ፡ ነገሩ ፡ አይደለም ።
 አሁን ፡ በወረት ፡ ወደድሁሽ ፡ እያለ ፡ የሚያባብልሽ ፡ አሳቡን ፡ እስኪፈጽም ፡
 እንጂ ፡ ፍላጎቱ ፡ ከተፈጸመ ፡ በኋላ ፤ ባንቺ ፡ ላይ ፡ ያለውን ፡ ፍቅር ፡ እንደ ፡
 አሮጌ ፡ ጨርቅ ፡ ከሰውነቱ ፡ አውልቆ ፡ ይጥለዋል ። በዚያን ፡ ጊዜ ፡ ያሁኑ ፡
 ደስታሽ ፡ በኀዘን ፡ ተለውጦ ፡ ስታለቅሽ ፤ ከሰውነቱ ፡ ተከፍለሽ ፡ በመውጣ
 ትሽ ፡ ደስታሽን ፡ እንጂ ፡ ኀዘንሽን ፡ ለማየት ፤ ወይም ፡ ለመስማት ፡ ባለመው
 ደዴ ፡ አንቺ ፡ በፈጸምሽው ፡ ስሕተት ፡ የሚመጣው ፡ ኀዘን ፡ ስለማይስተኝ ፡
 አስቀድሜ ፡ ልነግርሽ ፡ ወደድሁ ።

ከአብራክ ፡ ሥጋዬ ፡ ተከፍለሽ ፡ በናትሽ ፡ ማኅፀን ፡ ተቀርጸሽና ፡ ሰው ፡
 ሆነሽ ፡ ወደዚህ ፡ ዓለም ፡ ስትመጪ ፡ ባንቺ ፡ ላይ ፡ ያለውን ፡ አላፈነት ፡ የተ
 ቀበልኩት ፡ ከፈጠኝና ፡ ከፈጠረሽ ፡ እግዚአብሔር ፡ ነው ። አላፈነቱን ፡ ስቀ
 በል ፡ ዐቅመ ፡ ሔዋን ፡ እስክትደርሻ ፡ ፈጣሪሽን ፡ እንድትፈረና ፡ ሕጉን ፡
 እንድትጠብቁ ፡ አገርሽንና ፡ ንጉሠ ፡ ነገሥትሽን ፡ በእውነት ፡ አገልጋይ ፡
 እንድትሆኑ ፡ ለጋ ፡ አእምሮሽ ፡ በትምህርት ፡ ጉልምሶ ፡ ከመልካም ፡ አስተ
 ዳደግሽ ፡ ጋራ ፡ እንዲዋሐድ ፡ ማድረግ ፡ ግዴታዬ ፡ ነው ።

ከዚህ ፡ በላይ ፡ የገለጥኩልሽ ፡ በአእምሮሽ ፡ ከተመሠረተ ፡ በኋላ ፡ ላባታችን ፡ ለአዳም ፡ ከጐኑ ፡ አንድ ፡ አጥንት ፡ ወስዶ ፡ ሴት ፡ አድርጎ ፡ ሔዋንን ፡ በሚስትነት ፡ ሰጥቶት ፡ ርሱ ፡ ከርሷ ፡ ርሷ ፡ ከርሱ ፡ እንዳይተላለፉ ፡ አንድ ፡ ወንድ ፡ ባንድ ፡ ሴት ፡ አንድ ፡ ሴት ፡ ባንድ ፡ ወንድ ፡ በሕግ ፡ ተወስነውና ፡ ጸንተው ፡ እንዲኖሩ ፡ ለሰው ፡ የተወሰነለትን ፡ ሕግ ፡ ፈጽመሽ ፡ የተበረከ ፡ ትውልዶች ፡ ላገርሽ ፡ የምታበረክቺ ፡ መልካም ፡ እናት ፡ እንድትሆኑ ፡ ነው።

የፈጣሪሽን ፡ ሕግ ፡ ጠባቂ ፡ ሆነሽ ፡ በዚህ ፡ ዓለም ፡ አለሽ ፡ ድረሱ ፡ ሥጋሽ ፡ ደስ ፡ ብሎት ከዚህ ፡ ዓለም ፡ ወደማያልፈው ፡ ዓለም ፡ ተጠርተሽ ፡ በሄድሽ ፡ ጊዜ ፡ ነፍስሽም ፡ ደስ ፡ ብሏት ፡ በዚህ ፡ ጊዜ ፡ ያልፋል ፡ ይጠፋል ፡ የማይበለውን ፡ መንግሥተ ፡ ሰማያት ፡ ወርሳ ፡ እንድትኖር ፡ ነው።

በውበቱና ፡ በንግግሩ ፡ የማረከሽና ፡ ወደድኩሽ ፡ ወደድኩህ ፡ የተበላሸሁት ፡ ፍላጎቱን ፡ ከፈጸመ ፡ በኋላ ፡ ጥሎሽ ፡ እንደሚሄድ ፡ ስለማውቅ ፡ ከርሱ ፡ ጋራ ፡ የተገናኛችሁባትን ፡ ቀን ፡ ረግማለሁ።

ልጄ ፡ ሆይ ፡ ደስታሽ ፡ ደስታዬ ፡ ኅዘንሽ ፡ ኃዘኔ ፡ ስለሆነ ፡ በኋላ ፡ በሚደርስብሽ ፡ ኅዘን ፡ ኅዘኑ ፡ እኔን ፡ የማይለቀኝ ፡ ስለሆነ ፡ ቅር ፡ ቢልሽም ፡ ነገሩን ፡ ዘርዝራ ፡ ልንገርሽ ፡ ባንቺ ፡ ላይ ፡ ያለብኝ ፡ አላፊነት ፡ አስገደደኝ ። በፍቅሩ ፡ የማረከሽና ፡ አንቺም ፡ የወደድሽው ፡ ቀይ ፡ ሲያይ ፡ ቀይ ፡ ጠይም ፡ ሲያይ ፡ ጠይም ፡ ሲወድ ፡ በዚህ ፡ ዓለም ፡ ቁም ፡ ነገር ፡ ያለው ፡ ሥራ ፡ ማይሠራ ፡ ራሱ ፡ ከንቱ ፡ ሆኖ ፡ ከመቅረቱ ፡ በላይ ፡ ርሱንም ፡ አምኖ ፡ የተከተለ ፡ ከንቱ ፡ ሆኖ ፡ ይቀራል።

የወደደና ፡ ያበደ ፡ አንድ ፡ ነው ፡ ይባላል ። ወደሽዋልና ፡ የምንግርሽ ፡ ነገር ፡ ሁሉ ፡ ጠልቆ ፡ አይሰማሽም ። ስለዚህ ፡ ፍላጎትሽን ፡ እንድትፈጽሚ ፡ ፈቃድሽን ፡ መሠረት ፡ አድርጌ ፡ በበኩሌ ፡ ተስማምቻለሁ።

ውድ ፡ አባቴ ፡ ሆይ ፡ ከፈቃድህ ፡ ወጥቼ ፡ በፈጸምኩት ፡ ሥራ ፡ ልብህ ፡ በኅዘን ፡ ተነክቶ ፡ በተናገርከው ፡ ነገር ፡ ኅዘኔ ፡ ከኅዘንህ ፡ የበለጠ ፡ ሆነ ። በወላጆች ፡ ፈቃድ ፡ የጋብቻ ፡ ሥርዐት ፡ መፈጸም ፡ ትክክለኛ ፡ አስተያየት ፡ ሆኖ ፡ አልተገኘም ። ወላጆች ፡ ለልጆቻቸው ፡ ከራሳቸው ፡ የበለጠ ፡ ስለሚያስቡ ፡ ትዳራቸው ፡ መልካም ፡ እንዲሆን ፡ እንደሚወዱ ፡ የታወቀ ፡ ነው። ነገር ፡ ግን ፡ በወላጆችና ፡ በልጆች ፡ አመራረጥ ፡ ሁለት ፡ ልዩነት ፡ አለ።

በዕድሜ ፡ በትምህርት ፡ ለልጃቸው ፡ ተወዳዳሪ ፡ የሆነ ፡ አቻ ፡ ባል ፡ ሳይፈልጉ ፡ ሀብቱንና ፡ የቤቱን ፡ መደርጀት ፡ ዐይተው ፡ ወላጆች ፡ ልጃቸው ፡ እንድታገቡ ፡ ያስገድዳሉ። ገንዘብ ፡ ብቻ ፡ በማየት ፡ የሚደረገው ፡ ጋብቻ ፡ በባልና ፡ ሚስቱ ፡ መካከል ፡ ተገቢ ፡ የሆነ ፡ ፍቅር ፡ ሳይኖር ፡ ሴትዋ ፡ በልዋን ፡ ሳትወድ ፡ ገንዘቡን ፡ ብቻ ፡ ወዳና ፡ ከገንዘቡ ፡ ጋራ ፡ ተጣብቃ ፡ ፍቅር ፡ መተ

ዛዘን ፡ መተሳሰብ ፡ በሌለበት ፡ ገንዘብ ፡ በሸፈነው ፡ ፍቅር ፡ አብረው ፡ ይኖራሉ።

በዕድሜ ፡ በትምህርት ፡ አቻ ፡ የሆነ ፡ የኑሮ ፡ ጣዕም ፡ አጣፍጠ ፡ የሚያውቅ ፡ ሀብት ፡ ሳይኖረውም ፡ በፍቅር ፡ ተሳስረው ፡ አብረው ፡ በሚያደርጉት ፡ ድካም ፡ በዕድላቸው ፡ በሚያገኙት ፡ ብቻ ፡ በደስታ ፡ ተሳስበው ፡ ለመኖር ፡ እንዲችሉ ፡ ልጆች ፡ በዚህ ፡ ዐይነት ፡ መንገድ ፡ አቻያቸውን ፡ ይመርጣሉ።

በወላጆችና ፡ በልጆች ፡ አመራረጥ ፡ የሚፈጸመው ፡ የጋብቻ ፡ ሥርዐት ፡ ዕድላቸው ፡ ለመረጣቸው ፡ የተቃና ፡ ሲሆን ፡ ዕድላቸው ፡ ላልተቃናው ፡ ፍጻሜው ፡ ኅዘንና ፡ ብስጭት ፡ ማስከተሉ ፡ አልቀረም። በዕድሜና ፡ በትምህርት ፡ አቻ ፡ ሳይሆን ፡ ገንዘብ ፡ ብቻ ፡ በማየት ፡ የሚፈጸመው ፡ ጋብቻ ፡ በመካከሉ ፡ የኑሮ ፡ ጣዕም ፡ ሳይታወቅ ፡ በገንዘብ ፡ አወጣጥ ፡ በመጨቃጨቅ ፡ ሳይጣጣሙ ፡ በመጨረሻ ፡ ይለያያሉ።

በዕድሜና ፡ በትምህርት ፡ አቻ ፡ የሆነውን ፡ ፍቅሩን ፡ በወረት ፡ ጨርሶ ፡ የቤቱን ፡ ትቶ ፡ በውጪ ፡ ካያት ፡ ጋራ ፡ ሲነፍስ ፡ ደዌ ፡ ከማምጣቱ ፡ በድካሙ ፡ ያገኘውን ፡ የወዙን ፡ ውጤት ፡ በውጪ ፡ እየበተነ ፡ ቤቱን ፡ በችግር ፡ ፈትቶ ፡ ንብረቱን ፡ ያፈርሳል።

ቢሆንም ፡ ሰው ፡ ካልወደደው ፡ ጋራ ፡ ደልቶት ፡ ከሚኖር ፡ ከወደደው ፡ ጋራ ፡ ተርቦ ፡ ለጥቂት ፡ ጊዜ ፡ ቢሆንም ፡ ተደስቶ ፡ መኖር ፡ ስለመረጥሁ ፡ አባቴ ፡ አርቀህ ፡ የተመለከትከውን ፡ በሰውነቱ ፡ ውስጥ ፡ ያለውን ፡ ጠባዩን ፡ ሳልመረምር ፡ ውበቱን ፡ እነጋገሩን ፡ ዕውቀቱን ፡ አለባበሱን ፡ አይቼ ፡ በፍቅሩ ፡ ተማርኬያለሁ።

ይደርስብኛል ፡ ብለህ ፡ በትንቢት ፡ የተናገርከው ፡ ቃል ፡ ሊደርስና ፡ ላይደርስ ፡ ይችላል። ሲከፋኝ ፡ እንደሚከፋህ ፡ ስደሰት ፡ እንደምትደሰት ፡ አምናለሁ። ሆኖም ፡ ራሴ ፡ ይሆናል ፡ ብዬ ፡ በመጣሁት ፡ የሚያሳዝን ፡ ነገር ፡ ቢደርስብኝ ፡ ኅዘኔን ፡ ራሴ ፡ መቻል ፡ አለብኝ ፡ እንጂ ፡ የኅዘኔ ፡ ተካፋይ ፡ መሆን ፡ የለብህም። ሕሊናህ ፡ እንዲያርፍ ፡ የተቻለህን ፡ ያህል ፡ ተከላክለሃል። ለደግ ፡ ይሁን ፡ ለጥፋት ፡ ለኑሮ ፡ ጓደኛ ፡ እሆንሻለሁ ፡ ያለኝን ፡ ክልብ ፡ አጥብቄ ፡ የወደድኩት ፡ ስለሆነ ፡ ጋብቻ ፡ ከርሱ ፡ ጋራ ፡ ካልፈጸምሁ ፡ አልድንም።

ልጄ ፡ ሆይ ፡ በፍቅሩ ፡ መሸነፍሽን ፡ ተገንዜቤያለሁ።

እኛ ፡ የምንመርጠው ፡ በዕድሜ ፡ በትምህርት ፡ የማይወዳደር ፡ ሽማግሌ ፡ የኑሮ ፡ ጣዕም ፡ የማያውቅ ፡ ገንዘቡን ፡ ብቻ ፡ አይተን ፡ አንቺን ፡ ስለገንዘቡ ፡ እንደሸቀጥ ፡ እንደምንሸጥሽ ፡ ገምተሽ ፡ ተናገርሽ ። የንብረት ፡

ጣዕም ፡ ያወቀ ፤ በጠባዩ ፡ የተወደደ ፤ አቻ ፡ የሆነ ፡ ጓደኛ ፡ እንድታገኝ ፡ ነበር ፡ ድካማችን ፡ እንጂ ፡ አንቺ ፡ እንደ ተረገጡ ምሽት ፡ ገንዘቡን ፡ አይተን ፤ ላንቺ ፡ ባል ፤ ለኛ ፡ አማች ፡ እንዲሆን ፡ ለመምረጥ ፡ አላስብንም ፡ ነበር ።

በኛ ፡ በኩል ፡ የሚመረጠው ፡ በሽምግልናውና ፡ በገንዘቡ ፡ ከተጠላ ፤ በውበቱና ፡ በንግግሩ ፤ ባለባቡ ፡ አንቺ ፡ የመረጥሽው ፡ ጓደኛሽ ፡ እንዲሆን ፡ ተስማምተናል ። ነገር ፡ ግን ፡ የጋብቻው ፡ ሥነ ፡ ሥርዐት ፡ ከመፈጸሙ ፡ በፊት ፡ እንዳይደፍርሽ ፡ አደራ ። ከምክራችን ፡ ወጥተሽ ፡ የተታለልሽ ፡ እንደ ሆነ ፤ ሊደበቅ ፡ የማይቻል ፡ ልጅ ፡ ቀኑን ፡ ቁጥሮ ፡ ይመጣል ። በዚያ ፡ ጊዜ ፡ ያገር ፡ መሣቂያና ፡ መሣለቂያ ፡ ሆነን ፡ አንቺ ፡ የተፀነሽሽባትን ፡ ቀን ፡ ስንረግጣት ፡ እንኖራለን ። አብራችሁ ፡ ብትኖሩም ፡ ባትኖሩ ፡ በሚገባ ፡ በሕግ ፡ በቤተ ፡ ክርስቲያን ፡ በተክሊል ፡ የጋብቻችሁ ፡ ሥርዐት ፡ ሳይፈጸም ፡ የተደፋፈራችሁ ፡ እንደ ሆነ ፡ ከጋብቻችሁ ፡ ቀን ፡ በፊት ፡ ፍቅራችሁ ፡ አልቆ ፤ በሆድሽ ፡ ልጅ ፡ አሸክሞ ፡ ይሸሻል ። በዚህ ፡ ዐይነት ፡ መንገድ ፡ የተወለደው ፡ ልጅ ፡ ላገሩና ፡ ለወገኑ ፡ ምንም ፡ የማይሠራ ፡ ያልተባረከ ፡ ይሆናል ።

አቶ ፡ አይተንፍሱ ፡ ለልጃቸው ፡ አስፈላጊውን ፡ ጥንቃቄና ፡ ምክር ፡ ተናግረው ፡ ተለያዩ ። ልጃቸው ፡ ከሥጋት ፡ ከኅፍረት ፡ ከመሰቀቅ ፡ ድና ፡ ከአጮኛዋ ፡ ጋራ ፡ እየተዘዋወሩ ፡ ፍቅራቸውን ፡ አጠነከሩ ። ከመለማመድ ፡ የተነሣ ፡ የማታውቀውን የመጠጥና ፡ ሌላም ፡ ይህን ፡ የመሰለ ፡ ዐመል ፡ በአጮኛዋ ፡ ላይ ፡ አየችበት ። በዚህ ፡ ጊዜ ፡ ያባቷ ፡ ምክር ፡ ድቅን ፡ እያለ ፡ ሲታያት ፡ ለጥቂት ፡ ደቂቃዎች ፡ ትካዜ ፡ ይገባት ፡ ጀመር ። እጮኛዋ ፡ ምን ፡ ሆነች ? እያለ ፡ በቅጽበት ፡ ትካዜዋን ፡ ከፊትዋ ፡ ያጠፋላት ፡ ጀመር ። የጋብቻቸው ፡ ሥርዓት ፡ የሚፈጸምበት ፡ ጊዜ ፡ በወላጆቻቸው ፡ ዘንድ ፡ የተቈረጠው ፡ ከንድ ፡ ዓመት ፡ በኋላ ፡ ስለ ነበረ ፤ አንዱ ፡ ዓመት ፡ ሁለት ፡ ዓመት ፡ ሆኖ ፡ ታያቸው ። በዚህ ፡ ምክንያት ፡ የጋብቻቸው ፡ ቀን ፡ ከመድረሱ ፡ በፊት ፤ ከውበቱ ፡ ጋራ ፡ በንግግር ፡ የሰው ፡ ልብ ፡ ለመማረክ ፡ ስጦታ ፡ ያለው ፡ እጮኛዋ ፡ በዘዴ ፡ አታሎ ፡ ደፈራት ። ከመሆኑ ፡ በፊት ፡ ያላስታወሰችው ፤ ከሆነ ፡ በኋላ ፡ ያባትዋ ፡ ምክርና ፡ የማስጠንቀቂያ ፡ ቃል ፡ በእንቅልፍ ፡ ላይ ፡ እንደ ሆነች ፡ በፊቷ ፡ ተደቀነ ። ከእንቅልፍዋ ፡ ብንን ፡ ብትል ፡ ያባቷ ፡ ምክር ፡ ከእንቅልፍ ፡ እንደ ፡ ቀሰቀሳትና ፡ እንደ ፡ ተደፈረች ፡ ባሰበች ፡ ጊዜ ፡ አምርራ ፡ አለቀሰች ። ባልገባውና ፡ ባላወቀው ፡ ነገር ፡ አጥብቃ ፡ በማልቀሷ ፡ ደንግጦ ፡ ምክንያቱን ፡ ጠየቃት ። አባቷ ፡ የነገሯትን ፡ አንድም ፡ ሳይቀር ፡ በሙሉ ፡ ዘርዝራ ፡ ነገረችው ።

ንግግሯን ፡ ከአዳመጠ ፡ በኋላ ፡ እንደ ፡ በረዶ ፡ የሚያቀዘቅዝ ፡ ሰፊ ፡ ንግግር ፡ ስላደረገላትና ፡ በሞት ፡ እንጂ ፡ በሕይወት ፡ እንደማይለያት ፡ ካረጋገጠላት ፡ በኋላ ፡ ኅዘንዋንና ፡ ልቅሶዋን ፡ በደስታ ፡ ለወጠች ።

የፈሩት ፡ ይደርሳል ፡ የጠሉት ፡ ይወርሳል ። እንደሚባለው ፡ ጋብቻ ፡ ቸው ፡ ስድስት ፡ ወር ፡ ሲቀረው ፡ ያቶ ፡ አይተንፍሱ ፡ ልጅ ፡ ፀነሰች ። ከንፈሯ ፡ ድርቅ ፡ እያለ ፡ የምትመገበው ፡ ምግብ ፡ አልሰማማት ፡ በማለቱ ፡ እናቷ ፡ የዚህ ፡ ልማድ ፡ ስላላቸው ፡ ጠረጠሩ ፤ በደብቁት ፡ የማይደበቅ ፡ ስለሆነ ፡ ከጥቂት ፡ ጊዜ ፡ ትፅግሥታቸው ፡ በኋላ ፡ እናትዋ ፡ ልጃቸውን ፡ ጠየቋት ። አጠያየቃቸው ፡ በዘዴ ፡ ስለ ነበረ ፡ የሚሰማትን ፡ ስሜት ፡ ሁሉ ፡ ዘርዝራ ፡ አስረዳቸው ። ሁኔታውን ፡ ከተረዳ ፡ በኋላ ፡ ፅንሰ ፡ በሆድዋ ፡ መያዘን ፡ ገልጸው ፡ ከሰጮኛው ፡ ጋራ ፡ መደፋፈርዋን ፡ ጠየቋት ። በደኖቿ ፡ ፅንባዋን ፡ እያፈሰሰች ፡ መደፈሯን ፡ ነገረቻቸው ። እናትዋ ፡ ይህን ፡ ክወቁ ፡ በኋላ ፡ በሆዴ ፡ ፅንሰ ፡ መኖሩን ፡ ደግመው ፡ አስረድተው ፡ በጣም ፡ ሕዘኛ ። እናት ፡ ለልጅዋ ፡ ርገርገት ፡ ስለ ሆነች ፡ ንዴታቸውንና ፡ ኃዘናቸውን ፡ ረስተው ፡ ከሆነ ፡ በኋላ ፡ ምን ፡ ይደረጋል ፡ አይዘሽ ፡ ብለው ፡ አጽናዷት ።

ፅንሰ ፡ በሆዴ ፡ መኖሩን ፡ ካረጋገጠች ፡ በኋላ ፡ ለሰጮኛዋ ፡ እያለቀሰች ፡ ገለጠችለት ። በማርገዝሽ ፡ ርግጠኛ ፡ ከሆንሽ ፡ ሰው ፡ ሳያውቀው ፡ በቀላሉ ፡ በሐኪም ፡ ፅንሱን ፡ ማውረድ ፡ ይሻላል ፡ ብሎ ፡ መከራት ። ይህንኑ ፡ ለናትዋ ፡ ብታማክር ፡ ፅጌኛሽ ፡ አንቺን ፡ ሊያጠፋ ፡ የተነሣ ፡ ስለሆነ ፡ እግዚአብሔር ፡ በከህሊነቱ ፡ የፈጠረውን ፡ ፍጥረት ፡ እንድትገድይና ፡ ነፍሱ ፡ ገዳይ ፡ እንድትሆኝ ፡ መከረሽ ። ይህን ፡ ከሚመክርሽና ፡ ምክሩን ፡ ለመቀበል ፡ በአሳብ ፡ ከምትወላውዬ ፡ ይህ ፡ ዐይነት ፡ ስሕተት ፡ እንዳይደርስብሽ ፡ አባትሽ ፡ አስፋፍቶ ፡ የመከረሽን ፡ ምክር ፡ አስታውሰሽ ፡ አትጠነቀቁም ፡ ነበረን ?

ለቂም ፡ ነገር ፡ ትዳር ፡ የፈለገሽ ፡ ቢሆን ፡ ይህን ፡ ዐይነት ፡ የጭካኔ ፡ ሥራ ፡ እንዲትሠራ ፡ አይመክርሽም ፡ ነበር ። ነገር ፡ ግን ፡ ድካሙ ፡ እስከዚህ ፡ ብቻ ፡ በመሆኑ ፡ ከአብራኩ ፡ ለተከፈለው ፡ ፍጥረት ፡ ሳያዝን ፡ ለማጥፋት ፡ ተነሣ ። በምክሩ ፡ ተመርተሽ ፡ በሐኪም ፡ ወይም ፡ በሌላ ፡ ነገር ፡ ፅንሱን ፡ አወርዳለሁ ፡ ብትዩ ፤ ሥጋሽና ፡ በነፍሱሽ ፡ እግዚአብሔር ፡ ይፈርድብሻል ። ከኛም ፡ ጋራ ፡ በፍጹም ፡ ትለያለሽ ፡ ብለው ፡ እናትዋ ፡ የመጨረሻ ፡ ቃል ፡ ሰጧት ።

የናትዋን ፡ ወይም ፡ የሰጮኛዋን ፡ የማናቸውን ፡ ምክር ፡ መከተል ፡ እንደሚገባት ፡ ግራ ፡ ገብቷት ፡ በችግር ፡ ትዋልል ። ጀመር ፤ በዚህ ፡ ጊዜ ፡ ያባቷ ፡ ምክር ፡ ትዝ ፡ አላት ። እንደ ፡ ራሱ ፡ የሚወደኝ ፡ አባቴ ፡ ይህ ፡ ዐይነት ፡ ፈተና ፡ እንዳይደርስብኝ ፡ ያን ፡ ያህል ፡ አጥብቆ ፡ ሲመክረኝና ፡ ሲያስጠነቅቀኝ ፡ ወደ ፡ ኋላ ፡ ዘወር ፡ ብዬ ፡ ባለመመልከቴ ፡ ከታላቅ ፡ ችግር ፡ ላይ ፡ ወደቅሁ ። ይህ ፡ ነገር ፡ እንዳይደርስብኝ ፡ አባቴ ፡ በመከረኝ ፡ ጊዜ ፡ ምክሩ ፡ ሳይጥመኝ ፡ አባቴን ፡ በፍጹም ፡ አስጠልቶኝ ፡ ነበር ፤ በውበቱና ፡ ባንጋገሩ ፡ ልቤን ፡ የማረከው ፡ እጮኛዬ ፡ ለብዙ ፡ ጊዜ ፡ የኑሮ ፡ ጓደኛ ፡ እሆነው ፡ ዘንድ ፡ በውነት ፡ ያሰበ ፡ ቢሆን ፤ ከጋብቻችን ፡ በፊት ፡ ባልደፈረኝና ፡ ከዚህ ፡ ከጠባብ ፡ ችግር ፡

ላይ ፡ በልጣለኝ ፡ ነበር ። ፅንሱን ፡ በሐሰም ፡ እንዳወርድ ፡ የመከረኝ ፡ ለኔ ፡ ወይም ፡ በሁለታችን ፡ መካከል ፡ ለተፈጠረው ፡ ፍጥረት ፡ ሳያስብ ፡ ራሱን ፡ ብቻ ፡ ለማስደሰት ፡ አስቦ ፡ ነው ። ራሱን ፡ በጎፍረት ፡ ሚዳ ፡ ጥዬ ፡ ወላጆቼን ፡ ስለ ፡ አሳፈርኩና ፡ ላገር ፡ መሣለቂያ ፡ ስላደረግኋቸው ፡ አዘንኩ ። ፅድሌን ፡ በራሱ ፡ ስሕተት ፡ ስለ ፡ አበላሸሁ ፡ ራሱ ፡ በራሱ ፡ ከማዘን ፡ በቀር ፡ በማንም ፡ ላዘን ፡ አልችልም ፡ እያለች ፡ ተማረረች ።

እጮኛዋ ፡ ፅንሱን ፡ እንድታወርድ ፡ ፍጹም ፡ የሆነ ፡ አሳብ ፡ ስላለው በምሥጢር ፡ ከሐኪም ፡ ጋራ ፡ ተነጋግሮ ፡ ተስማማ ። ከሐኪም ፡ ጋራ ፡ መስማማቱንና ፡ ቀጠሮ ፡ መቀበሉን ፡ ገለጸላት ። ያባቷን ፡ ምክር ፡ ባለመከተሏ ፡ የደረሰባትን ፡ ጎዘን ፡ አስባ ፤ የናቷን ፡ ምክር ፡ ጥሳ ፡ የሱን ፡ አሳብ ፡ መከተል ፡ እንደማይጠቅማት ፡ ስለ ፡ ተገነዘበች ፤ ከሆነ ፡ በኋላ ፡ ፅንሱ ፡ እንዳወርድ ፡ አልፈልግም ፡ ብላ ፡ ለእጮኛዋ ፡ መልስ ፡ ሰጠችው ፤ እንደ ፡ ልማዱ ፡ ለማሸነፍ ፡ በብዙ ፡ ዐይነት ፡ መንገድ ፡ ቢሞክር ፡ አቃተው ። አሳቧን ፡ ሲረዳው ፡ በበኩሉ ፡ ቅሬታና ፡ ቅያሜ ፡ እንደ ፡ ገባው ፡ አድርጎ ፡ የሚከዳበትን ፡ መንገድ ፡ ፈለገ ።

ውድ ፡ እኅቱ ፡ ሆይ ፤ ከተገናኘን ፡ አሁን ፡ ድረስ ፡ ፈቃዴን ፡ ፈጻሚና ፡ ምክራን ፡ ተቀባይ ፡ በመሆንሽ ፡ ፍቅርሽ ፡ ማርኮኝ ፡ ነበር ፤ አሁን ፡ ግን ፡ ምክራን ፡ ባለመቀበልሽና ፡ ፈቃዴን ፡ ባለመፈጸምሽ ፡ በእውነቱ ፡ ቅር ፡ አለኝ ። ከፍቅሬ ፡ ብዛት ፡ የተነሣ ፡ የጋብቻችንን ፡ ጊዜ ፡ በትዕግሥት ፡ መጠበቅ ፡ ባለመቻሌ ፡ ተደፋፈርን ። በኔም ፡ ሆነ ፡ ባንቺ ፡ አሳብ ፡ የሌለ ፡ በሆድሽ ፡ ፅንሱ ፡ ያዝሽ ፤ ወላጆቻችን ፡ የጋብቻችንን ፡ ጊዜ ፡ ራቅ ፡ አድርገው ፡ ስለወሰኑት ፡ ወደፊት ፡ ስድስት ፡ ወር ፡ ያህል ፡ መጠበቅ ፡ አለብን ። ወላጆቻችንን ፡ ከጎፍረት ፡ እኛን ፡ ከቅሌት ፡ ሊያድነን ፡ የሚያስችለውን ፡ ብልህነት ፡ ብንግርሽ ፡ እንድ ፡ ጊዜ ፡ ሆኗልና ፡ አይሆንም ፡ ብለሽ ፡ አሳቤን ፡ ሳትቀበዩኝ ፡ ቀረሽ ።

ቅሌት ፡ የተጎናጸፈ ፡ ሥራ ፡ ተሸክሟ ፡ በሚያውቀሽና ፡ በሚያውቀኝ ፡ ሰው ፡ ዘንድ ፡ መሣለቂያ መሆን ፡ አልፈልግም ። ፍቅራችንን ፡ ጠብቀን ፡ እንድንኖር ፡ የፈለገሽ ፡ እንደ ፡ ሆነ ፡ አሳቤን ፡ ተቀብለሽ ፡ በሐኪም ፡ ፅንሱ ፡ እንዳወርድ ፡ እናድርግ ። ይህ ፡ ካልሆነ ፡ ግን ፡ ባንቺ ፡ ላይ ፡ የነበረኝን ፡ ፍቅር ፡ እንዳልነበረ ፡ አድርጌ ፡ ከኑሮ ፡ ጓደኝነት ፡ ውጭ ፡ ሆኜ ፡ ምክራን ፡ የምትቀበል ፡ ሌላ ፡ የኑሮ ፡ ጓደኛ ፡ ለመፈለግ ፡ ስሰናበትሽ ፡ ጎዘን ፡ እየተሰማኝ ፡ ነው ።

ወንድሜ ፡ ሆይ ፤ በሰው ፡ የሚታመን ፡ ሰው ፡ ሁሉ ፡ አወዳደቁ ፡ የከፋ ፡ ነው ። በእግዚአብሔር ፡ የሚታመን ፡ ግን ፡ አይወድቅም ። ቢወድቅም ፡

ይነሣል ። ሰው ፡ ጨካኝ ፡ ስለሆነ ፡ በጭካኔው ፡ ብዛት ፡ ሰውን ፡ አሳልፎ ፡ ለሞት ፡ ይሰጣል ።

የሰው ፡ ጭካኔ ፡ እስከዚህ ፡ መሆኑን ፡ ስለማውቅ ፤ በኔ ፡ ላይ ፡ የነበረህን ፡ ፍቅር ፡ እንዳልነበረ ፡ አድርገህ ፡ ብትከዳኝ ፤ አንተን ፡ አምኜ ፤ ከወላጆቼ ፡ ፈቃድ ፡ ወጥቼ ፡ በፈጸምሁት ፡ በደል ፡ መሳሪው ፡ አምላክ ፡ በቸርነቱ ፡ እንዲመረኝና ፡ ከዚህ ፡ እከፋ ፡ ላይ ፡ እንዳይጥለኝ ፡ ከመለመን ፡ በቀር ፡ ራሴ ፡ በወራሁት ፡ ጥፋት ፡ በሌላ ፡ ቀርቶ ፡ ባንተ ፡ እንኳ ፡ አላዝንም ።

የወደደሽና ፡ ወደድሁህ ፡ ያልሸው ፡ ጎልማሳ ፡ በመልኩ ፡ ውበትና ፡ በንግግሩ ፡ ቢማርክሽ ፡ በሰውነቱ ፡ ውስጥ ፡ ቁም ፡ ነገር ፡ የሌለው ፡ ባዶ ፡ ቀፎ ፡ ነው ። አሁን ፡ በፍቅሩ ፡ የማረከሽ ፡ ፍላጎቱን ፡ እስኪፈጽም ፡ እንጂ ፡ ያሰበውን ፡ ከፈጸመ ፡ በኋላ ፤ ፍቅሩን ፡ ከሰውነቱ ፡ ውስጥ ፡ እንደ ፡ አሮጌ ፡ ጨርቅ ፡ አውልቆ ፡ ይጥለውና ፡ ይከዳሻል ። በፍቅሩ ፡ የማረከሽ ፡ ስለሆነ ፡ ላስቀር ፡ ባለመቻሌ ፡ የተገናኝቶባትን ፡ ቀን ፡ ስረግማት ፡ እኖራለሁ ። በፍቅሩ ፡ ያሸነፈሽ ፡ ጎልማሳ ፡ ከጋብቻችሁ ፡ በፊት ፡ አታሉ ፡ እንዳይደፍርሽ ፡ ተጠጋቀቁ ። ምክራንጥሰሽ ፡ የተደፋፈራችሁ ፡ እንደ ፡ ሆነ ፡ ሊሰውር ፡ የማይችል ፡ ልጅ ፡ ፀንሰሽ ፡ ለኛ ፡ ጎፍረት ፡ ላንቺ ፡ ቅሌት ፡ ይሆናልና ፡ አጥብቀሽ ፡ አስቢበት ። ሕግን ፡ ያልተከተለ ፡ በዚህ ፡ ኅይነት ፡ የተገኘ ፡ ዘር ፡ ላገሩ ፤ ለወገኑ ፡ ለፈጣሪው ፡ የማያገለግል ፡ የተረገመ ፡ ዘር ፡ ይሆናል ፡ ብሎ ፡ አባቱ ፡ በጥብቅ ፡ መክሮኝ ፡ ነበር ፤ ነገር ፡ ግን ፡ ሰው ፡ መሆንህን ፡ ዘንግቼ ፡ ከልብ ፡ አምኜህ ፡ አንተን ፡ አስደስት ፡ ብዬ ፡ ባደረግሁት ፡ ስሕተት ፡ ራሴን ፡ ከጉዳት ፤ ወላጆቼን ፡ ከጎዘን ፡ ላይ ፡ ጣልሁ ።

እንግዲህ ፡ እንደ ፡ እግር ፡ አሳት ፡ የሚያቃጥል ፡ ጸጸቱን ፡ በልቤ ፡ ውሥጥ ፡ ይዜ ፡ ሕይወታዊ ፡ ኑሮዬ ፡ ባንተ ፡ ምክንያት ፡ በመሰናከሉ ፡ እያዘነሁ ፡ እሰናበትሃለሁ ።

ከፊት ፡ የመረረና ፡ ሥጋን ፡ አልፎ ፡ ለአጥንት ፡ የሚሰማ ፡ ቃል ፡ ብትናገርም ፡ እጮኛዋ ፡ ከርሷ ፡ ራሳን የትንቁርጠ ፡ የተነሣ ፡ ስለሆነ ፡ ለንግግሯ ፡ ዋጋ ፡ አልሰጠውም ። ዐይን ፡ ዐይኑን ፡ እያየች ፡ ፅንባዋን ፡ ብታፈስ ፡ ወደድኩሽ ፡ እያለ ፡ ይጨነቅላት ፡ የነበረው ፡ ጎልማሳ ፡ ጭንቀቷ ፡ ሳይሰማው ፡ እንደ ፡ ፅቃ ፡ አለችበት ፡ በጭካኔ ፡ ጥሏት ፡ ሄደ ።

ፍጹም ፡ በሆነ ፡ ጭካኔ ፡ ጥሏት ፡ እንደ ፡ ሄደ ፡ ከተረዳች ፡ በኋላ ፡ የዓለምን ፡ ኀጢአት ፡ ለማስተስረዬ ፡ ወደዚህ ፡ ዓለም ፡ መጥቶ ፡ ሥጋውን ፡ ለሞት ፡ አሳልፎ ፡ የሰጠ ፡ አምላክ ፡ የኔን ፡ የምስኪን ፡ ፍጥረቱን ፡ ኀጢአት ፡ ይቅር ፡ እንደሚለኝ ፡ አምናለሁ ። ነገር ፡ ግን ፡ ይህ ፡ ውርደት ፡ እንዳይደርስብኝ ፡ የተከላከለልኝ ፡ ውድ ፡ አባቱ ፡ ጉዴን ፡ ሊሰማው ፡ ነው ። ሰው ፡ ምንም ፡ ታላቅ ፡ በደል ፡ ፈጣሪውን ፡ ቢሰድል ፡ ተጸጽቶ ፡ በንሥሐ ፡ ከለ

መነ ፡ ይቅርታ ፡ ማድረግ ፡ የበሕርዩ ፡ የሆነ ፡ አምላክ ፡ ይቅር ፡ ይለዋል ። ሰው ፡ ግን ፡ ጨካኝ ፡ ስለሆነ ፡ የሰውን ፡ ጥፋት ፡ ይቅር ፡ አለ ፡ ድረስ ፡ የሚናገራቸውን ፡ ቃላት ፡ ለመሸከም ፡ ያዳግታል ። የሚደርስብኝን ፡ ፈተና ፡ በማሰብ ፡ ከዚህ ፡ ለማዳን ፡ አባቴ ፡ የተቻለውን ፡ ያህል ፡ በያስረዳኝ ፡ ከልቡ ፡ ሳይሆን ፡ በአፋ ፡ የኑሮ ፡ ጓደኛ ፡ እንድትሆኑኝ ፡ ወደድሁሽ ፡ እያለ ፡ ያታለለኝን ፡ የዓለም ፡ ሰው ፡ አምኝ ፡ ውጤቱ ፡ ይህ ፡ በመሆኑ ፡ አባቴ ፡ ልቡ ፡ በጎዘን ፡ ተነክቶ ፡ በጭካኔ ፡ እንደማይጥለኝ ፡ አምናለሁ ። ነገሩን ፡ በወሬ ፡ ሰምቶ ፡ የበለጠ ፡ ከሚያዝን ፡ በልጅነት ፡ ጠባይ ፡ ተመርቼና ፡ ከፈቃዱ ፡ ወጥቼ ፡ በፈጸምኩት ፡ ስሕተት ፡ የደረሰብኝን ፡ ፈተና ፡ በድፍረት ፡ ልንገረው ፡ ብላ ፡ ላባቷ ፡ ለአቶ ፡ አይተንፍሱ ፡ በፈሊጥ ፡ አነጋገር ፡ አባብዬ ፡ እያለች ፡ ዘርዘራ ፡ ነገረቻቸው ።

አባቷ ፡ ነገሯን ፡ ሰምተው ፡ ክፉና ፡ ደግ ፡ ሳይመልሱ ፡ ሩብ ፡ ሰዓት ፡ ያህል ፡ በትካዜ ፡ ከቄዩ ፡ በኋላ ፡ ልጃቸውን ፡ አተኩረው ፡ እየተመለከቱ ፡ ንግግ ፡ ጀመሩ ።

ልጄ ፡ ሆይ ፤ ካብራክ ፡ ሥጋዬ ፡ ተከፍለኝ ፡ ወደዚህ ፡ ዓለም ፡ በእንግድነት ፡ ለመምጣት ፡ የተፀነሰኸበት ፡ ቀን ፡ የተረገመች ፡ ቀን ፡ ናት ። ሰው ፡ በዓለም ፡ ሲኖር ፡ አምልኮት ፡ እግዚአብሔርን ፡ ጠብቆ ፡ በዓለማዊ ፡ ኑሮው ፡ መልካም ፡ ሠራ ፡ የሚባለው ፡ ካብራኩ ፡ ተከፍሎ ፡ የወጣው ፡ ዘሩ ፡ የተባረከ ፡ ሲሆን ፡ ነው ። ሕገ ፡ እግዚአብሔርን ፡ ጠብቀኝ ፡ የተባረከ ፡ ዘር ፡ ላገርኸ ፡ ታበረክቻለኝ ፡ ብዬ ፡ ሳስብ ፡ ውበቱንና ፡ እንደነፋስ ፡ የማይጨበጥ ፡ ንግግሩን ፡ አምነኸ ፡ የተከተልኸው ፡ ጎልማሳ ፡ ከዚህ ፡ ሁኔታ ፡ ላይ ፡ ጥሎኸ ፡ እንደሚሄድ ፡ አስቀድሜ ፡ የተረዳሁት ፡ ስለሆነ ፤ ላስጥልኸ ፡ ብጣጣር ፡ ከርሱ ፡ ከተለየሁ ፡ ሕይወቴን ፡ አሳልፋለሁ ፡ በማለትኸ ፡ የወለደ ፡ ሆኜ ፡ አልቸል ፡ ብሎ ፡ አሳብኸን ፡ እንድትፈጽሟ ፡ ስለማማ ፡ ከጋብቻኸ ፡ ቀን ፡ በፊት ፡ እንዳይደፍርኸ ፡ አስጠንቅቄኸ ፡ ነበር ።

ሰው ፡ ይህን ፡ ዓለም ፡ ጥሎት ፡ እንደሚሄድ ፡ እየዘነጋ ፡ ያየውን ፡ ቶሎ ፡ ለማድረግ ፡ ይቸኩላል ። ከየውና ፡ ከደረሰበት ፡ በኋላ ፡ ግን ፡ ያየውን ፡ ሲጠላ ፡ ያላየውን ፡ ለማየት ፡ እንግዳ ፡ ነገር ፡ አድርጎ ፡ በዲስ ፡ መንፈስ ፡ ሲሮጥ ፡ በቃኝ ፡ ሳይል ፡ ከዓለም ፡ መዝገብ ፡ ስሙ ፡ ይፋቃል ።

ሰው ፡ በጥፋት ፡ በሕር ፡ የሚዋጠው ፡ መልካም ፡ ነው ፡ ብሎ ፡ የሠራው ፤ ጥፋት ፡ ወይም ፡ ጎጢአት ፡ እየሆነበት ፡ ነው ። አንቺም ፡ መልካም ፡ ነው ፡ ብለኸ ፡ የሠራኸው ፡ ጥፋት ፡ ሆኖ ፤ ራስኸን ፡ ከጉዳት ፡ እኛን ፡ ከጎዘን ፡ ላይ ፡ ጣለን ።

ያንድ ፡ አገር ፡ ሕዝብ ፡ በጠላት ፡ እጅ ፡ ወድቆ ፤ በሞት ፡ ማጭድ ፡ የሚታጨደውና ፡ አገሩ ፡ በጠላት ፡ የሚወረረው ፡ ጎጢአቱን ፡ መልካም ፡

ነው ፡ ብሎ ፡ ራሱ ፡ በሚተረጉመው ፡ መንገድ ፡ እየተሳሳተ ፡ በሚሠራው ፡ ወንጀል ፡ ነው ።

ውደጂኝ ፡ ወደድኩኸ ፡ ያለኸ ፡ ጎልማሳ ፤ በንቸ ፡ በወጣትዋ ፡ ላይ ፡ የፈጸመብኸ ፡ በደል ፡ ከነፍስ ፡ ግዳይ ፡ የማያንስ ፡ ነው ። መልካም ፡ ዕድልኸ ፡ ተሰበረ ። ለዕለት ፡ ምግብኸና ፡ ለዓመት ፡ ልብስኸ ፡ እኔ ፡ አባትኸ ፡ ካለሁ ፡ አታስበም ። ነገር ፡ ግን ፡ መልካም ፡ ትዳር ፡ ይዘኸ ፡ እንደ ፡ ተፈጥሮ ፡ ጓደኞቹኸ ፡ በቤትኸ ፡ ብትተዳደሪ ፡ ለወላጆቹኸ ፡ ሠራት ፡ ላንቸ ፡ ክብር ፡ ይሆን ፡ ነበር ፤ በሁኑ ፡ ሁኔታኸ ፡ ልጅኸን ፡ እያሳደግኸ ፡ በኛ ፡ በወላጆቹኸ ፡ ቤት ፡ ብትቀመጧ ፡ ለኛ ፡ አትከብጁንም ። ነገር ፡ ግን ፡ ልትከበሪና ፡ ሊያስከብርኸ ፡ የሚያስችለውን ፡ በተፈጥሮ ፡ ያገኘኸው ፡ ክብርኸ ፡ በመደፈሩ ፤ በጋለሞታ ፡ ዐዩን ፡ እየታየኸ ፡ የውጪም ፡ ሆነ ፡ የውስጥ ፡ ሰው ፡ ሊደፍርኸ ፡ ማሰቡ ፡ አይቀርም ። ይሁን ፡ እንጅ ፡ ይህ ፡ ፈተና ፡ በገጠመኸ ፡ ጊዜ ፡ ሳትበሳጨ ፡ መታገሥ ፡ አለብኸ ።

ሰብአዊ ፡ ፍጥረት ፡ ራሱ ፡ በሠራውና ፡ ሰው ፡ በሠራው ፡ ጥበብ ፡ ተራቅቆ ፡ ራሱን ፡ ከፍ ፡ ከደረገ ፡ ይወድቃል ። ሳላየውና ፡ አስቀድሜ ፡ ሳላውቀው ፡ ያገባሁት ፡ በል ፡ የኑሮ ፡ ጓደኛ ፡ አይሆነኝም ፤ ዕድሜውን ፤ ጠባዩን ፤ ዕውቀቱን ፤ መልኩን ፡ መርምራ ፡ ራሴ ፡ የመረጥኩት ፡ ባል ፡ ግን ፡ እውነተኛ ፡ የኑሮ ፡ ጓደኛ ፡ ይሆነኛል ፡ ብለኸ ፡ ያደረግኸው ፡ አመራረጥ ፡ የሰጠውን ፡ ውጤት ፡ አየኸ ።

ጊዜ ፡ ያመጣው ፡ እንዳይቀርብኸ ፡ የመልኩን ፡ ውበትና ፡ ንግግሩን ፡ አይተኸ ፡ የመረጥኸው ፡ የኑሮ ፡ ጓደኛ ፡ እንደ ፡ ሸቀጥ ፡ ዕቃ ፡ ጥሎኸ ፡ ከሄደ ፡ እግዚአብሔር ፡ ለለመነውና ፡ ላመነው ፡ ቅርብ ፡ ስለሆነ ፤ ባለፈው ፡ ይቅር ፡ ብሎኸ ፡ የወደፊት ፡ ዕድልኸን ፡ እንዲያቀናልኸ ፡ በንስሐ ፡ ለምኝው ። አንቺ ፡ በዕውቀትኸ ፡ የመረጥኸው ፡ በያጋልጥኸና ፡ በከዳኸ ፡ የፈጠረኸ ፡ አምላክ ፡ ሊክስኸ ፡ ስለሚችል ፡ ተስፋ ፡ ባለመቀረጥ ፡ ከልብ ፡ ለምኝው ።

ውድ ፡ አባቴ ፡ ሆይ ፤ ከቃልህ ፡ ወጥቼ ፡ በፈጸምኩት ፡ ስሕተት ፡ ተመልኼ ፡ ከእጅህ ፡ ላይ ፡ ወደቅሁ ። የነገርከኝ ፡ ሁሉ ፡ አንዱ ፡ ሳይቀር ፡ በላዩ ፡ ላይ ፡ ተፈጸመ ፡ ደረሰ ። ከፊትህ ፡ ከምቆም ፡ መሬት ፡ ተሠንጥቃ ፡ ብትውጣኝ ፡ ምንኛ ፡ በወደድሁ ፡ የበደልሁት ፡ ራሴን ፡ ብቻ ፡ ሳይሆን ፡ አንተን ፡ ጨምራ ፡ ነው ። ነገር ፡ ግን ፡ የጎዘኔ ፡ ተከፋይ ፡ ሆነህ ፡ አጽናኝኝ ፡ እንጂ ፡ ክፉ ፡ ቃል ፡ እንኳን ፡ አልተናገርክኝም ። ከባትና ፡ ከናት ፡ ፈቃድ ፡ የሚወጣ ፡ ወጥለት ። የኔን ፡ ያወቀና ፡ እኔን ፡ ያየ ፡ በኔ ፡ የደረሰው ፡ ትምህርት ፡ ይሁነው ። የበደልሁትን ፡ እግዚአብሔር ፡ በቸርነቱ ፡ ይቅር ፡ እንዲለኝ ፡ ከፈ

ቃድህና ፡ ከምክርህ ፡ ወጥቼ ፡ አንተን ፡ መልካሙን ፡ አባቱን ፡ በጣም ፡ አሳዝኜ ፡ አሳፍራለሁና ፡ ከልብ ፡ ይቅር ፡ በለኝ ። አንተ ፡ ከልብ ፡ ይቅር ፡ ከልከኝ ፡ ፈጣሪዬ ፡ ይቅር ፡ እንደሚለኝ ፡ አምናለሁ ።

የፈሩት ፡ ይደርሳል ፡ የጠሉት ፡ ይወርሳል ፡ እንደሚባለው ፡ አቶ ፡ አዲ ተንፍሱ ፡ የፈሩት ፡ ደረሰባቸው ። ሰው ፡ የሚመጣበትን ፡ ነገር ፡ መከላከል ፡ የሚገባው ፡ ከመድረሱ ፡ በፊት ፡ እንጂ ፡ ከደረሰ ፡ በኋላ ፡ የመጣውን ፡ በም ስጋና ፡ ከልተቀቀለ ፡ ከባሰ ፡ መጥፎ ፡ ፈተና ፡ ይወድቃል ። አቶ ፡ አይተን ፍሱ ፡ ውስጣውያን ፡ የሰውነት ፡ ክፍሎቻቸው ፡ በነዝን ፡ እየተቃጠሉ ፡ ጉዳ ችውን ፡ ዋጥ ፡ አድርገው ፡ ቻሉት ።

የዱሮ ፡ ዘመን ፡ ጋብቻና ፡ ያሁኑ ፡ ዘመን ፡ ጋብቻ ፡ ተራርቋል ። የመ ልክ ፡ ቁንጅና ፡ ሳይፈልጉ ፡ በጸሎትና ፡ በነዝን ፡ የኑሮ ፡ ጓደኛ ፡ የፈለጉ ፡ ሰው ፡ የሚሻውን ፡ የልቡን ፡ ምኞት ፡ የሚያውቅ ፡ አምላክ ፡ የፈለጉትን ፡ ስለሚሰጣቸው ፡ በሕግ ፡ ጸንተው ፡ የተበረኩ ፡ ልጆች ፡ ላገራቸው ፡ አበርክ ተው ፡ ረጅም ፡ ዘመናት ፡ በፍቅር ፡ ኖረው ፡ ሕይወታቸውን ፡ ያሳለፉና ፡ የሚያሳልፉ ፡ አሉ ።

የሰው ፡ ልጅ ፡ በዕውቀት ፡ በተራቀቀበት ፡ ባሁኑ ፡ ዘመን ፡ ግን ፡ ሁሉን ፡ ነገር ፡ ለማግኘት ፡ የሚጣደፈው ፡ በራሱ ፡ ጎይል ፡ እንጂ ፡ በእግዚአብሔር ፡ አጋዥነት ፡ በለመሆኑ ፡ በንድ ፡ በኩል ፡ ሲሠራ ፡ በንድ ፡ በኩል ፡ የሠራው ፡ ይናዳል ። አንድ ፡ ወንድ ፡ በንድ ፡ ሴት ፡ አንድ ፡ ሴት ፡ በንድ ፡ ወንድ ፡ ተወ ስኖ ፡ መኖር ፡ እንዳለባቸው ፡ ስትናገር ፡ ያቶ ፡ አይተንፍሱና ፡ ያቶ ፡ ዋለልኝ ፡ ልጆች ፡ ታሪካ ፡ ትዝ ፡ ስላለኝ ፡ ነገርኩህ ። የነሱን ፡ ታሪክ ፡ ተወት ፡ አድ ርጌ ፡ በንድ ፡ የታሪክ ፡ መጽሐፍ ፡ ያነበብኩትን ፡ ልንገርህ ።

በአፍሪቃ ፡ ውስጥ ፡ በአምልኮት ፡ እግዚአብሔር ፡ ጸንታ ፡ የምትኖር ፡ አንዲት ፡ አገር ፡ በሕዝብ ፡ አስተዳደሩ ፡ የተወደደ ፡ አንድ ፡ መስፍን ፡ ነበር ። ምንም ፡ በዓለም ፡ ላይ ፡ ገዢ ፡ ቢሆን ፡ አላፈው ፡ ዓለም ፡ ሳይማርከው ፡ ከሕ ዝብ ፡ አስተዳደር ፡ ሥራው ፡ ጋራ ፡ ለእግዚአብሔር ፡ አገልጋይ ፡ ሆነ ። ሥራው ፡ ሁሉ ፡ በእግዚአብሔር ፡ አጋዥነት ፡ እንዲከናወን ፡ እምነቱን ፡ በእግዚአብ ሔር ፡ ላይ ፡ ስለ ፡ ጣለ ፡ ያሰበውና ፡ የተመኘው ፡ ይከናወን ፡ ጀመር ። በቅና ትና ፡ በምቀኝነት ፡ ጠላት ፡ ቢነሣ ፡ በእግዚአብሔር ፡ አጋዥነት ፡ ጠላቶቹ ፡ እንደ ፡ ጨው ፡ ሟሙ ።

ሰው ፡ በዚህ ፡ ዓለም ፡ ሲኖር መንገዱ ፡ ካማረ ፡ ከሰውነቱ ፡ የተከፈለው ፡ ዘር ፡ የተበረከ ፡ ይሆናል ። በንድ ፡ ብልጻ ፡ ልጅ ፡ አገር ፡ ትጸናለች ፡ ትጠ በቃለች ። መስፍኑ ፡ የእግዚአብሔር ፡ ወዳጅና ፡ የተመረጠ ፡ ታላቅ ፡ ሰው ፡ ስለ ፡ ነበረ ፡ ልጁ ፡ የዚያች ፡ አገር ፡ ሕዝብ ፡ ጠባቂ ፡ እንዲሆን ፡ በእግዚአብ

ሔር ፡ ቸርነት ፡ እንደ ፡ ተመረጠ ፡ ዐወቀ ። ለታላቅ ፡ ሥራ ፡ ልጁ ፡ እንደ ፡ ተመረጠ ፡ ባወቀ ፡ ጊዜ ፡ በቤተ ፡ መንግሥት ፡ ሕግና ፡ ሥርዐት ፡ በጥንቃቄ ፡ አሳደገው ።

ሰው ፡ ምንም ፡ ደግ ፡ የፈጣሪው ፡ አገልጋይ ፡ ቢሆን ፡ ይህችን ፡ ዓለም ፡ በሞት ፡ ጥሎ ፡ የሚሄድ ፡ ፍጥረት ፡ ስለ ፡ ሆነ ፡ ለፈጣሪውና ፡ ላገሩ ፡ ለወገኑ ፡ የሚገባውን ፡ አገልግሎት ፡ ፈጽሞ ፡ መስፍኑ ፡ ሞተ ። እግዚአብሔር ፡ የመ ረጠው ፡ የመስፍኑ ፡ ልጅ ፡ ሕዝብ ፡ እንዲያስተዳድር ፡ በተላከበት ፡ አገር ፡ የዳኝነት ፡ ሚዛን ፡ ጠባቂና ፡ አርቆ ፡ የመመልከት ፡ ስጦታ ፡ ያለው ፡ ጠን ካራና ፡ ብልጻ ፡ ስለ ፡ ሆነ ፡ ሕዝብ ፡ ወደደው ።

ከመሥዋዕት ፡ ይልቅ ፡ ፍርድ ፡ ማስተካከልን ፡ እግዚአብሔር ፡ ይወዳል ። እግዚአብሔር ፡ በቸርነቱ ፡ የፈጠረውን ፡ ሕዝብ ፡ በሕግና ፡ በሥርዐት ፡ እን ዲጠበቅ ፡ በከሐሊነቱ ፡ የሚመርጠው ፡ ብልጻ ፡ ቸር ፡ አዛኝ ፡ ፍርድ ፡ ዐዋቂ ፡ ይሆናል ። በለሰለሰ መሬት ፡ የተዘራ ፡ ዘር ፡ ከአረምና ፡ ከተባይ ፡ ድኖ ፡ መል ካም ፡ ፍሬ ፡ ለገበሬው ፡ እንደሚሰጥ ፡ ከመልካም ፡ ሰው ፡ አብራክ ፡ የተከ ፈለ ፡ ዘር ፡ መልካም ፡ ፍሬ ፡ ሆኖ ፡ ሕዝብን ፡ ይጠብቃል ፡ ይመራል ።

ዘሩን ፡ የዘራው ፡ መስፍን ፡ የዓለምን ፡ ሥራ ፡ ቢከታተል ፡ ዓለማዊ ውንና ፡ መንፈሳዊውን ፡ ጐን ፡ ለጐን ፡ የያዘ ፡ ስለ ፡ ነበር ፡ ዳዊትን ፡ ከወንድ ሞቹ ፡ መርጦ ፡ ታላቅ ፡ ሰው ፡ ያደረገ ፡ እግዚአብሔር ፡ መስፍኑ ፡ ከዘራው ፡ ዘር ፡ አንዱን ፡ ቅንጣት ፡ ፍሬ ፡ አድርጎ ፡ የሕዝብ ፡ እረኛ ፡ አደረገው ።

በጠቅላይ ፡ ገዥነት ፡ ሕዝብን ፡ ሲያስተዳድርና ፡ ሲመራ ፡ ሕዝብ ፡ ለታ ላቅ ፡ መሪነት ፡ መረጠው ። በአልጋ ፡ ወራሽነትና ፡ በባለሙሉ ፡ ሥልጣን ፡ እንደራሴነት ፡ የመንግሥቱን ፡ ጠቅላላ ፡ አመራር ፡ በላፊነቱ ፡ እያካሄደ ፡ አገ ሪቱን ፡ ከሌላው ፡ ዓለም ፡ ጋራ ፡ በሥልጣኔ ፡ ከፍ ፡ ለማድረግ ፡ ሌት ፡ ከቀን ፡ ያለ ፡ ዕረፍት ፡ ይሠራ ፡ ጀመር ።

ሕዝብ ፡ የሚተዳደርበትን ፡ ሕገ ፡ መንግሥት ፡ በሕዝብ ፡ ድምፅ ፡ የተ መረጡ ፡ መማከርት ፡ የሚመክሩበት ፡ ምክር ፡ ቤት ፡ ወጣቱ ፡ እየተማረ ፡ በዕውቀት ፡ የሚያድግበት ፡ ትምህርት ፡ ቤት ፡ የሕዝቡ ፡ ጤና ፡ የሚጠበቅ በት ፡ ሐኪምቤት ፡ በማቋቋምና ፡ አገሯን ፡ ከዓለም ፡ መንግሥታት ፡ ጋራ ፡ በወ ዳጅነትና ፡ በዲፕሎማሲ ፡ በማስተሳሰር ፡ በሥልጣኔ ፡ ከፍ ፡ አደረገ ።

እውነተኛ ፡ የሕዝብ ፡ ጠባቂና ፡ አስተዳዳሪ ፡ መሆኑ ፡ በዜጎቹና ፡ በሌ ላው ፡ የዓለም ፡ ዐዋቂዎች ፡ እንደ ፡ ፀሐይ ፡ ደምቆና ፡ አሸብርቆ ፡ ስለ ፡ ታየ ፡ ዘውድ ፡ ተቀዳጅቶ ፡ ንጉሠ ፡ ነገሥት ፡ ሆነ ። ዘውዱም ፡ እንግዳ ፡ ደራሽ ፡ ሳይሆን ፡ ከሰሎሞን ፡ የመጣ ፡ ሥረ ፡ ወጥ ፡ ነው ። ከዚህ ፡ በኋላ ፡ በአ ሳቡ ፡ የዘረጋውን ፡ በሥራ ፡ ለመግለጥ ፡ የሰለጠነ ፡ የተመቸ ፡ ጊዜ ፡ አገኘ ።

የዓለምን ፡ የሥልጣኔ ፡ ብርሃን ፡ በገሩ ፡ ላይ ፡ ለማብራራት ፡ ከሥራ
ዎቹ ፡ ዋናው ፡ ክፍል ፡ ስለ ሆነ ፡ በግል ፡ ገንዘቡ ፡ በቋቋመው ፡ ትምህርት ፡
ቤት ፡ የተማሩትን ፡ ወጣቶች ፡ ወደ ፡ ውጭ ፡ አገር ፡ ለትምህርት ፡ እየላከ ፡
የተሻለ ፡ ዕውቀት ፡ ያላቸው ፡ ወጣቶች ፡ ለአገሩ ፡ አበረከተ ።

ላገሩና ፡ ለሕዝቡ ፡ ሕይወታዊ ፡ ኑሮ ፡ ታላቅ ፡ ዋስትና ፡ ያለውን ፡ ዕው
ቀት ፡ በገሩ ፡ ለማስፋፋት ፡ ያቀደውን ፡ ዓላማ ፡ ለማሰናከል ፡ በትምህርት ፡
ወደ ፡ ጎላ ፡ የቀሩና ፡ የግል ፡ ጥቅማቸውን ፡ የሚከታተሉ ፡ በየጊዜው ፡
እየተነሡ ፡ ለድርጅቱ ፡ ዕንቅፋት ፡ መሆናቸው ፡ አልቀረም ፡ ነበር ። ንጉሠ ፡
ነገሥቱ ፡ ቈራጥ ፡ ልበ ፡ ሙሉ ፡ ጀግና ፡ ከመሆኑም ፡ በላይ ፡ በእግዚአብሔር ፡
ላይ ፡ ያለው ፡ እምነት ፡ መሠረት ፡ የያዘ ፡ ስለ ሆነ ፡ የመከራበት ፡ በመከራት ፡
ሥራቸው ፡ ጠፋ ። በየጊዜው ፡ የሚነሡት ፡ ጠላቶቹ ፡ እንደ ፡ ጢስ ፡ በነው ፡
ሲጠፉ ፡ ስለ ፡ አገሩና ፡ ስለ ፡ ሕዝቡ ፡ ሊያደርገው ፡ ያሰበው ፡ ሳይሰናከል ፡
አገሩን ፡ በሥልጣኔ ፡ አሳደገ ።

የሰውን ፡ ልጅ ፡ መብት ፡ ለመጠበቅ ፡ የድካ ፡ ወገን ፡ የሆኑትን ፡ በዕው
ቀትና ፡ በታማኝነት ፡ መርጦ ፡ ከታላቅ ፡ ሥልጣን ፡ ላይ ፡ ሲያስቀምጥ ፡ ደር
ጅተው ፡ ሥልጣናቸው ፡ በሕዝብ ፡ ዘንድ ፡ ታውቆ ፡ ሲከበሩና ፡ ሲፈሩ ፡ የተ
ነሡበትንና ፡ አልፈውት ፡ የመጡትን ፡ ረስተው ፡ በርሱ ፡ ላይ ፡ ሲመክሩ ፡
ተመልሰው ፡ ከእጁ ፡ ላይ ፡ ይወድቃሉ ።

የእግዚአብሔር ፡ ብደን ፡ በንጉሥ ፡ ከንፈር ፡ ነው ። እውነትም ፡ በጦ
ርና ፡ በሰይፍ ፡ አትሰበርም ፡ እንደተባለው ፡ ንጉሡ ፡ ፍርድ ፡ ጠባቂና ፡ እውነ
ተኛ ፡ ስለ ሆነ ፡ ጠላቶቹ ፡ ሥራቸው ፡ እያጋለጣቸው ፡ ተመልሰው ፡ ከእጁ ፡
ላይ ፡ ሲወድቁ ፡ በክፉ ፡ የመጡበትን ፡ በደግ ፡ እየመለሰ ፡ ይቅርታ ፡ ያደርግላ
ቸዋል ። ጠላትን ፡ ይቅር ፡ ማለት ፡ ከመሥዋዕት ፡ የበለጠ ፡ ታላቅ ፡ ዋጋ ፡
ያለው ፡ ሥራ ፡ ስለ ሆነ ፡ ለንጉሡ ፡ ዕውቀትና ፡ ጎይል ፡ ለጠላቶቹ ፡ ጎፍ
ረት ፡ እየተሰማቸው ፡ የደረሰበትን ፡ ፈተና ፡ በድል ፡ አድራጊነት ፡ እያሸነፈ ፡
ያሰበውንና የተመኘውን ፡ በሥራ ፡ እየገለጠ ፡ ታላቅ ፡ የታሪክ ፡ ሰው ፡ ሆነ ።
ትምህርት ፡ ተስፋፍቶ ፡ ወንድና ፡ ሴቱ ፡ ከጨለማ ፡ ዘመን ፡ ወደ ፡ ብርሃን ፡
ዘመን ፡ የተረማመደው ፡ በዘመነ ፡ መንግሥቱ ፡ ስለ ሆነ ፡ የቀለም ፡ አባት
ነቱ ፡ በያንዳንዱ ፡ ላይ ፡ ተቀረጸ ።

ከንጉሡ ፡ ታሪክ ፡ አንብቤ ፡ ያስታወስኩትን ፡ በጭር ፡ ገለጥኩልህ ፡
እንጂ ፡ ታሪኩ ፡ በኔ ፡ አንደበት ፡ ተነግሮ ፡ አያልቅምና ፡ የታሪኩን ፡ መጽ
ሐፍ ፡ አንብቦ ፡ ለመዝለቅ ፡ ጊዜ ፡ ይጠይቃል ። ረጅም ፡ ጊዜ ፡ ያለን ፡ መስ
ሎን ፡ ከመልካም ፡ ሥራ ፡ አንሰነፍ ። በንግግራችን ፡ ላይ ፡ የመስፍኑንና ፡
የንጉሡ ፡ ነገሥቱን ፡ ታሪክ ፡ ጣልቃ ፡ አግብቼ ፡ የነገርኩህ ፡ ሰው ፡ ሥራው ፡
ከማረ ፡ ዘር ፡ ይወጣለታል ። ጠላቶቹ ፡ እንደ ፡ ጢስ ፡ እየበነኑ ፡ ከፊቱ ፡ አይ

ቆሙም ። ያሰበውና ፡ የተመኘው ፡ ያላንድ ፡ ዕንቅፋት ፡ ይከናወናል ። ስለ
ዚህ ፡ አካሄዳችን ፡ የተቃና ፡ እንዲሆን ፡ ለራሳችን ፡ ራሳችን ፡ ተቈጣጣሪ ፡
እንሁንው ።

አቶ ፡ ምንተሰኛት ፡ ሰቅስቆ ፡ በሰውነቱ ፡ የሚገባ ፡ ታሪክ ፡ አንብባህ ፡

ስላሰማኸኝ ፡ አመሰግንህለሁ ። ስለ ተቀደሰ ፡ ጋብቻ ፡ የይስሐቅንና ፡ የር
ብቃን ፡ የንግግርህ ፡ መግቢያ ፡ አድርገህ ፡ ያቶ ፡ አይተንፍሱንና ፡ ያቶ ፡
ፍለልኝን ፡ ልጆች ፡ ለጋብቻ ፡ መተሳሰብና ፡ በመተዋወቃቸው ፡ የፈጸሙት ፡
ስሕተት ፡ ራሳቸውን ፡ ሳይሆን ፡ ወላጆችን ፡ የሚያሳፍር ፡ መሆኑ ፡ ለራሴ ፡
ተሰማኝ ። ጋብቻ ፡ የተቀደሰ ፡ ሲሆን ፡ ሰው ፡ ጋብቻን ፡ የማይጠብቀው ፡
በሕግ ፡ ተወስኖ ፡ መኖር ፡ እያቃተው ፡ ነው ። ሕግና ፡ ሥርዐት ፡ ለሰው ፡
የቆመው ፡ የፈለገውን ፡ ሁሉ ፡ ላግኝ ፡ ወይም ፡ ላድርግ ፡ እያለ ፡ እንደ ፡ እን
ሰሳ ፡ እንዳይፈረጥጥ ፡ የሚገታበት ፡ ልንም ፡ እንዲኖረው ፡ ነው ።

ስለ መስፍኑና ፡ ንጉሡ ፡ የነገርከኝ ፡ ታሪክ ፡ ፍጹም ፡ ደስታ ፡ ሰጠኝ ።
ታሪኩን ፡ በሙሉ ፡ በነበው ፡ እውነት ፡ በዚህ ፡ ዓለም ፡ ነቀፋ ፡ ሳይደርስ
በት ፡ ሳይጠላና ፡ ሳይታማ ፡ ትልቅ ፡ ነገር ፡ ለመሥራት ፡ የሚችል ፡ የለም ።
እውነት ፡ ለጊዜው ፡ በመር ፡ በጎላ ፡ መጥቀሙ ፡ አይቀርም ። በንጉሡ ፡ ነገ
ሥቱ ፡ ላይ ፡ ከአሸዋ ፡ የበዛ ፡ ጠላት ፡ በነሣ ፡ እውነትን ፡ ይቅርታን ፡ ፈሪሃ ፡
እግዚአብሔርን ፡ ፍርድ ፡ ማስተካከልን ፡ በእጁ ፡ የጨበጠና ፡ በእግሩ ፡ የተ
ጫማ ፡ አይወድቅም ። ይልቁንም ፡ ጠላቶቹ ፡ እንደ ፡ ጢስ ፡ እየበነኑ ፡ ይጠ
ፋሉ ። ጠላት ፡ የሌለው ፡ ሰው ፡ ወዳጅ ፡ የለውም ። በጠላቶቹ ፡ እጅ ፡ ያል
ወደቀ ፡ ግን ፡ የተመሰገነ ፡ ነው ።

ከነበብነው ፡ ታሪክ ፡ ያስተዋልነውንና ፡ የተመራመርነውን ፡ ተገላለ
ጥን ። ታሪካዊ ፡ ጽሑፎች ፡ ለሰው ፡ ሕይወት ፡ ምግብ ፡ ናቸው ። ልዩ ፡ ልዩ ፡
ምግቦች ፡ ለንመገብ ፡ ሥጋችን ፡ ደስ ፡ እንደሚለው ፡ ስለ መንፈሳዊና ፡ ዓለ
ማዊ ፡ ታሪክ ፡ የተጻፉ ፡ ጽሑፎች ፡ ለመንፈሳችን ፡ ምግብ ፡ ስለ ሆኑ ፡ በነበብ
ናቸው ፡ ጊዜ ፡ ለመንፈሳችን ፡ ደስታ ፡ ይሰጡናል ።

በዐይን ፡ የማይታይ ፡ ጭክጅ ፡ የማይዳሰስና ፡ የማይጨበጥ ፡ ረቂቅ ፡
መንፈስ ፡ ለብዚያሁና ፡ ለገረመው ፡ ሲወርድ ፡ እኛንም ፡ ስለ ፡ ዳበሰን ፡
እነሆ ፡ ብዙ ፡ ነገር ፡ ለማስተዋል ፡ ቻልን ። ችሎታችንን ፡ ዘርዝረን ፡ የየራሳ
ችን ፡ የእጅ ፡ ጽሕፈት ፡ መሆኑን ፡ እንዲረዱት ፡ የሚከተለውን ፡ ቃል ፡
ለብዚያሁና ፡ ለገረመው ፡ እንጻፍላቸው ።

ለምትናፍቁን ፡ ልጆቻችን ፡ ብዚያሁና ፡ ገረመው ፡

ጐንደር ፡ በአታ ፡ ማርያም ፡

ሰላምና ፡ ጤና ፡ ከናንተ ፡ ጋራ ፡ ይሁን ። አቶ ፡ ምንተስኖት ፡ እናንተን ፡ ፍለጋ ፡ መጥቶ ፡ በነበረ ፡ ጊዜ ፡ ከትምህርት ፡ ቤቱ ፡ አስተዳዳሪና ፡ ከናንተ ፡ የዘነመለትን ፡ ምክር፡እንደ፡አሸዋ ፡ መሬት ፡ ጠጥቶት ፡ ሳይቀር ፡ ስለ ፡ ሠራን ፡ በት ፡ እኛ ፡ ብቻ ፡ ሳንሆን ፡ እኛን ፡ መሰሎችና ፡ በአካባቢው ፡ የሚኖሩ ፡ ወጣቶች ፡ አእምሮ ፡ በትምህርት ፡ ስለ ፡ ታነጸ ፤ እነሆ ፡ ይህ ፡ የምጽኑበት ፡ ደብዳቤ ፡ ቃላቱ ፡ ከአእምሮዎችን ፡ የፈለቀ ፡ ጽሕፈቱ ፡ በእጃችን ፡ የተጻፈ ፡ ነው ።

አእምሮዎችን ፡ የደረሰበትን ፡ የዕውቀት ፡ ደረጃ ፡ ለማመዛዘን ፡ እንዲረዳችሁ ፡ ቃሉ ፡ አንድ ፡ ዐይነት ፡ ሆኖ ፡ የአጅ ፡ ጽሕፈታችንን ፡ ለየብቻ ፡ ጽፈን ፡ ልከንላችኋል ።

ያለፍነውንና ፡ አሁን ፡ ያለንበትን ፡ ሕይወታዊ ፡ ዘመናችንን ፡ ስናገማ ምት ፡ የሰማይና ፡ የምድር ፡ ያህል ፡ ተራርቆ ፡ ስላላገኘነው ፡ ያለፈውን ፡ የጨለማ ፤ ያሁኑን ፡ የብርሃን ፡ ዘመን ፡ ብለን ፡ የራሳችንን ፡ ሕይወታዊ ፡ ዘመን ፡ ሰይመነዋል ።

እንደ ፡ ሞታችሁ ፡ እንዳትረሱ ፡ ለንባብ ፡ የሚጠቅም ፡ ነገር ፡ ጻፉ ። ወይም ፡ ሊጻፍ ፡ የሚጠቅም ፡ ነገር ፡ በሕይወታችሁ ፡ ሥሩ ። ሕይወት ለሰው ፡ ልጅ ፡ ቀላል ፡ ነገር ፡ አይደለም ። ለሰውነታችን ፡ መከለያ ፡ የምንለብሰው ፡ ልብስ ፡ በንጽሕና ፡ የተጠበቀ ፡ እንደሆነ ፡ ለሰውነታችን ፡ ሞገስና ፡ ክብር ፤ ለራሳችን ፡ ደስታ ፡ እንደሚሰጠን ፤ ላገር ፤ ለወገን ፡ የሚጠቅም ፡ ሥራ ፡ በሕይወታችን ፡ የሠራን ፡ እንደ ፡ ሆነ ፡ መንፈሳችን ፡ በደስታ ፡ እየረከ ፡ ሕይወታዊ ፡ ኑሮዎችን ፡ የተወደደ ፡ ይሆናል ።

የሚችል ፡ አያውምቅ ፤ የሚያውቅ ፡ አይችልም ። እናንተ ፡ ለዕውቀት ፡ የተመረጣችሁ ፡ ቢሆን ፡ ዕውቀታችሁ ፡ የጋን ፡ መብራት ፡ ሳይሆን ፡ የብርሃን ፡ ፋና ፡ ሆኖ ፡ ለሁሉ ፡ እንዲያበራ ፤ ይችላሉ ፡ አያውቁም ፤ ያውቃሉ ፡ አይችሉም ፡ እንዳትባሉ ፡ ሁሉን ፡ አሟልቶ ፡ ለመያዝ ፡ ተጣጣሩ ።

የዚህን ፡ ዓለም ፡ ከንቱነትና ፡ በልታወቀ ፡ ጊዜ ፡ ጥለነው ፡ እንደምንሄድ ፡ ከኛ ፡ በፊት ፡ ዐውቃችሁ ፡ ነግራችሁናል ። አርቆ ፡ ለማየትና ፡ አስቦ ፡ ለመድረስ ፡ ትምህርት ፡ ለሰው ፡ ልጅ ፡ ለአእምሮው ፡ መስተዋት ፡ ሲሆን ፤ የማያየውን ፡ አያለሁ ፤ የማይደርስበትን ፡ እደርሳለሁ ፤ የማያገኘውን ፡ አገኛለሁ ፤ እያለ ፡ ከዐቅሙ ፡ በላይ ፡ በማሰብ ፡ ዐዋቂው ፡ ሰው ፡ ስለ ፡ ራሱ ፡ ሳያውቅ ፡ በከንቱ ፡ ይወድቃል ።

ማመንን ፡ መመርመር ፡ ይቀድመዋል ፤ በዕውቀታችሁ ፡ ተማምናችሁ ፡ ይህ ፡ ይሆናል ፡ ብላችሁ ፡ ከመሥራታችሁ ፡ በፊት ፡ ተመራመሩ ። መመራመራችሁ ፡ በቅማችሁ ፡ ወደማይደርስበት ፡ ፈንቅሎዎችሁ ፡ እንዳይሄድ ፤

ባለ ፡ በቅማችሁ ፡ ተወሰኑ ። የሰው ፡ ችሎታውና ፡ ስጦታው ፡ እንደመልኩ ፡ የተለያየ ፡ ስለ ፡ ሆነ ፤ ከችሎታችን ፡ በታች ፡ ነው ፡ ብላችሁ ፡ ሰውን ፡ አትናቁ ። እናንተ ፡ የምታውቁትን ፡ ርሱ ፡ በያውቅ ፤ ርሱ ፡ የሚያውቀው ፡ እናንተ ፡ የማታውቁት ፡ በተፈጥሮ ፡ የተሰጠ ፡ ዕውቀት ፡ አለው ።

ሥጋዊ ፡ ድሎት ፡ የሰውን ፡ ልብ ፡ ያሸፍታል ። ከሥጋ ፡ ምቹት ፡ የተነሣ ፡ የማታውቁትን ፡ እንግዳ ፡ ልማድ ፡ አትያዙ ። ሥጋዊ ፡ ምቹታችሁ ፡ ሲቋረጥ ፡ በጥጋብ ፡ የለመዳችሁት ፡ ልማድ ፡ ገፍቶ ፡ ይጥላችኋል ። የቀረውን ፡ ወደ ፡ ፊት ፡ እንጽፍላችኋለን ።

ሰላም ፡ እግዚአብሔር ፡ ከናንተ ፡ ጋራ ፡ ይሁን ።

እኛ ፡ ነን ፡ አባቶቻችሁ ፡

ምንተስኖትና ፡ የገረመው ፡ አባት

* * *

ምዕራፍ ፡ ፳ ።

ገረመው ፡ ከዕለታት ፡ አንድ ፡ ቀን ፡ በቤተ ፡ ክርስቲያን ፡ ጸሎት ፡ አድርሶ ፡ ወደ ፡ ቤቱ ፡ ሲሄድ ፡ የብዙየሁን ፡ ደብዳቤ ፡ ከያዘው ፡ ሰው ፡ ጋራ ፡ ተገናኝተው ፡ ደብዳቤውን ፡ ሰጠው ። ደብዳቤውን ፡ ለማየት ፡ ችተሎ ፡ እበአቱ ፡ ከመድረሱ ፡ በፊት ፡ አንጅሎቹን ፡ ቀዶ ፡ አነበበ ። እንዳሰበው ፡ ሁሉ ፡ የብዙአየሁ ፡ ዕድል ፡ በመቃናቱ ፡ በጣም ፡ ተደስቶ ፡ ለትምህርት ፡ ቤቱ ፡ አስተዳዳሪና ፡ ለብዙየሁ ፡ ልዩ ፡ ወዳጆች ፡ ደብዳቤውን ፡ አነበበላቸው ።

ለብዙየሁ ፡ የሚጽፈውን ፡ መልስ ፡ በሳቡ ፡ ውስጥ ፡ ሲያመለክት ፡ አቶ ፡ ምንተስኖትና ፡ አባቱ ፡ የጻፉላቸው ፡ ደብዳቤ ፡ ተከታትሎ ፡ ደረሰው ። ደብዳቤዎቹን ፡ መላልሶ ፡ እያነበበ ፡ በቃላቱ ፡ አስካክና ፡ በእጅ ፡ ጽሕፈቱ ፡ አየተደነቀ ፡ ቃላቱና ፡ የእጅ ፡ ጽሕፈቱ ፡ ያባቱና ፡ ያቶ ፡ ምንተስኖት ፡ ነው ፡ ብሎ ፡ ለማመን ፡ ተቸገረ ። ብዙ ፡ ካሰበ ፡ በኋላ ፡ ያባቱንና ፡ ያቶ ፡ ምንተስኖትን ፡ ሁኔታ ፡ እየዘረዘረ ፡ ደብዳቤያቸውን ፡ ለትምህርት ፡ ቤቱ ፡ አስተዳዳሪ ፡ አሳያቸው ። ሰው ፡ አግዚአብሔርን ፡ ጋሻ ፡ አድርጎ ፡ ከተጋ ፡ አሰበው ፡ ግብ ፡ ይደርሳል ። ተግባር ፡ መፍታት ፡ ዕንቅልፍ ፡ ታበዛለች ፤ ትጋት ፡ ግን ፡ የዕውቀት ፡ ጸጋ ፡ ታለብሳለች ። አቶ ፡ ምንተስኖት ፡ እናንተን ፡ ፍለጋ ፡ መጥተው ፡ በነበረ ፡ ጊዜ ፡ ንግግር ፡ ሳደርግላቸው ፡ ጆሮዎቻቸውን ፡ ከፍተው ፤ ልባቸውንና ፡ ሰውነታቸውን ፡ አንቅተው ፡ ምክሩን ፡ ያደምጡ ፡ ነበር ፤ አስተዋይና ፡ ትልቅ ፡ ሰው ፡ መሆናቸውን ፡ በዚያን ፡ ጊዜ ፡ አስተውያለሁ ።

ገረመው ፡ በነገሩ ፡ በጣም ፡ አየተደነቀ ፡ ከብዙየሁ ፡ ለደረሰው ፡ የመጀመሪያ ፡ ደብዳቤ ፡ የሚከተለውን ፡ መልስ ፡ ጻፈ ።

ውድ ፡ ብዙየሁ ፡

አዲስ ፡ አበባ ።

ወሬህን ለመስማት ፡ በጋለ ፡ ናፍቆት ፡ ስጠባበቅ ፡ ተናፋቂ ፡ ደብዳቤህ ፡ በደረሰኝ ፡ ጊዜ ፡ በጣም ፡ ደስ ፡ አለኝ ። የንግግር ፡ ውበት ፡ የያዘ ፡ ደብዳቤህን ፡ ሳነብ ፡ በጉዞህ ፡ ላይ ፡ የደረሰብህን ፡ ታላቅ ፡ ፈተና ፡ ከሚናገረው ፡ መሥመር ፡ ደረስኩ ። ፈተናውን ፡ እንዴት ፡ እንዳለፍከው ፡ በመደነቅ ፡ ቃሉን ፡ ደጋግሜ ፡ አነበብኩ ። ሰው ፡ ለታላቅ ፡ ሥራ ፡ ሲመረጥ ፡ በሕይወቱ ፡ ላይ ፡ ታላቅ ፡ ፈተና ፡ ይገጥመዋል ። በመከራ ፡ ያልተፈተነ ፡ ለክብር ፡ ሲመረጥ ፡ በሕይወቱ ፡ አላየሁም ።

መከራ ፡ ለሰው ፡ ልጅ ፡ ታላቅ ፡ መምህር ፡ ነው ። ሰው ፡ በመከራ ፡ ተፈትሞ ፡ ፈተናውን ፡ ካለፈ ፡ ሁለተኛ ፡ መከራ ፡ አያገኘኝም ፡ ይላል ። ሰው ፡ በመከራ ፡ የሚፈተነው ፡ ያለፈው ፡ ለወደፊቱ ፡ ትምህርት ፡ እንዲሆነውና ፡ አካሄዱን ፡ በመልካም ፡ ጉዳና ፡ እንዲያቃና ፡ ነው ።

አሁን ፡ ያለህበትን ፡ ትምህርት ፡ ቤት ፡ ምድረ ፡ ገነት ፡ ብለህ ፡ ሰይመኸዋል ። ሰው ፡ ነህና ፡ ከሥጋ ፡ ምቹት ፡ የተነሣ ፡ ከወላጆቻችን ፡ ተለይተን ፡ በደረግነው ፡ ጉዞ ፡ የሶለት ፡ ምግብ ፡ ለመፈለግ ፡ ወደ ፡ መንደር ፡ ጉራ ፡ ስንል ፡ በውሻ ፡ መነኮሪህን ፡ በብዙ ፡ ድካም ፡ ጉንደር ፡ ደርሰን ፡ በገባንበት ፡ ትምህርት ፡ ቤት ፡ የምንመገበውንና ፡ የምንተኛበትን ፡ ትንሿን ፡ ጉጃዎችንን ፡ አንተን ፡ የተለየህ ፡ አሁን ፡ እኔን ፡ ያልተለየኝ ፡ ደበሏችንን ፡ ከጉንደር ፡ ወደ ፡ አዲስ ፡ አበባ ፡ በደረግኸው ፡ ጉዞ ፡ የገጠመህን ፡ መከራ ፡ ትረሳዋለህ ፡ ብዬ ፡ እሠጋለሁ ።

ሰው ፡ ዐዋቂ ፡ ነው ፡ ሊባል ፡ የሚችለው ፡ ከወዴት ፡ ተነሥቶ ፡ ወዴት ፡ እንደ ፡ ደረሰ ፡ ወደ ፡ ሗላው ፡ ዘወር ፡ ብሎ ፡ የተነሣበትን ፡ ለማየትና ፡ ለማስተዋል ፡ የሚያስችል ፡ አእምሮ ፡ ሲኖረው ፡ ነው ። ሰው ፡ መነሻና ፡ መድረሻውን ፡ ሳያስብ ፡ በመጨረሻ ፡ ያለበትን ፡ መልካሙን ፡ ኑሮ ፡ ብቻ ፡ ካሰበ ፡ አወዳደቁ ፡ የከፋ ፡ ይሆናል ። ጊዜ ፡ የሚያመጣው ፡ አይታወቅምና ፡ ይህ ፡ ዐይነት ፡ በሕይወትህ ፡ እንዳይደርስ ፡ እንድትጠነቀቅበት ፡ ላስገነዝብህ ፡ ወደድሁ ። ከሚወዱን ፡ ወላጆቻችን ፡ ተለይተን ፡ ትምህርት ፡ ፍለጋ ፡ የተሰደድንበትን ፡ ቀን ፡ ልናከብራት ፡ ይገባል ። አባትህ ፡ አቶ ፡ ምንተስኖት ፡ እኛን ፡ ለመፈለግ ፡ አለንበት ፡ ድረስ ፡ መጥተው ፡ በነበረ ፡ ጊዜ ፡ ከትምህርት ፡ ቤቱ ፡ አስተዳዳሪና ፡ ከኛም ፡ የተነገራቸውን ፡ ምክር ፡ ተከትለው ፡ ከኔ ፡ አባት ፡ ጋራ ፡ ትምህርት ፡ ቤት ፡ በገንዘባቸው ፡ ከፍተው ፡ በቀበሌው ፡ የሚኖሩ ፡ ከሁ

ለት ፡ መቶ ፡ የሚበልጡ ወጣቶች ፡ እየተማሩ ፡ ብርሃን ፡ ወጣላቸው ። አባቶቻችን ፡ ተግተው ፡ በመማራቸው ፡ ከአእምሯቸው ፡ አንቅተው ፡ የጻፉልንን ፡ ደብዳቤ ፡ ሁለት ፡ ገጽ ፡ ዋናውን ፡ ከዚህ ፡ ጋራ ፡ ልኬልሃለሁ ። ቃሉ ፡ ከነሱ ፡ የአእምሮ ፡ ችሎታ ፡ የፈለቀ ፡ ጽሕፈቱ ፡ የየራሳቸው ፡ የእጅ ፡ ጽሕፈት ፡ መሆኑን ፡ ሳረጋግጥልህ ፡ ለማመን ፡ እንደምትቸገር ፡ ዐውቃለሁ ። ካለማመኔ ፡ የተነሣ ፡ ቃሉን ፡ ደጋግሜ ፡ እያነበብሁ ፡ የእጅ ፡ ጽሕፈታቸውን ፡ አጣጣል ፡ አተክራ ፡ ተመልክቻለሁ ። ሁኔታውን ፡ ለትምህርት ፡ ቤታችን ፡ አስተዳዳሪ ፡ ነግራ ፡ ደብዳቤዎቹን ፡ አላየኋቸው ። ሰው ፡ በተፈጥሮው ፡ ዐዋቂ ፡ ሆኖ ፡ የተፈጠረ ፡ ስለሆነ ፡ ከስንፍናው ፡ በቀር ፡ ለመሥራት ፡ ከፈለገ ፡ የሚያቅተው ፡ ነገር ፡ እንደሌለ ፡ ስላስረዱኝ ፡ አመንኩ ። ለጻፍክልኝ ፡ ደብዳቤ ፡ መልስ ፡ ሲገባኝ ፡ ያባቶቻችን ፡ ደብዳቤዎች ፡ ደርሰውኝ ፡ አዲስ ፡ ወሬ ፡ ስለላኩልህ ፡ በጣም ፡ ደስ ፡ አለኝ ። እንግዲህ ፡ የምትጽፍልኝን ፡ ደብዳቤ ፡ በናፍቆት ፡ እጠባበቃለሁ ።



ብዙየሁና ፡ ገረመው ፡ ለትምህርት ፡ ወደ ፡ ጉንደር ፡ ሲሄዱ ።